

ڪري چڪو آهي. سندس ماحول کيس ڪن پر جيئن لاءِ سوچڻ تي مجبور ڪيو آهي. تنهن ڪري سنڌي تنوڪلي رهيو آهي. هڪ جاگرافياڻي حد اندر رهندي سنڌي ڪردار ڪيترن ئي بحرانن مان گذرندي، زندگيءَ ڏانهن مخصوص رخ ۽ ملهه ڦاٿر رکيا آهن، پر هاڻي ٽڙي پڪڙجي وڃڻ جي حالت ۾ (ڊي انٽيگريشن) تي پڻ پنهنجي سڃاڻپ ڦاٿر رکي سگهندو؟ اهو ته صرف انتهاس ئي ڏيکاريندو.

سنڌي ساهتيڪارن جي اڳيان اهو اهم مسئلو آهي ته ڪيئن هونديستون جي جدا جدا ڀاڱن جي ادب ۽ ڪلچر جي روايتن ۽ سنڌي ادبي روايتن ۽ ڪلچر جي نچوڙ (ڪور) ۾ ميزان وارو رشتو جوڙين، جنهن مان سنڌي ڪردار پيدا ٿئي جو ڪالهه جو نه هجي ۽ نه ئي وري 'ان صدي شخص' - هر ڪنهن زمان ۽ مڪان کان وانجهيل، بي رنگو، بي زبائنو ۽ بي روشن ڪردار ڇا اڳتي هلي سنڌي ادب پڻ جدا جدا ٻولين جي حوالي ۾ سڃاتو ويندو، جيئن انگريزي ادب اڄ هندستان جو انگريزي ادب، آفريڪا جو انگريزي ادب، آسٽريليا جو انگريزي ادب طور سڃاتو ويندو آهي؟ ها اهڙا امڪان موجود آهن، پر هڪ طرف پنهنجو 'نجي پٿو' وڃائڻ سان گڏ اها حقيقت سنڌي ادب لاءِ اڪل ڀارتيه جهرو حاصل ڪرڻ جو موقعو پڻ ميسر ٿي سگهي ٿو. اهڙيءَ طرح جيئن ٻوليءَ جي حوالي ۾ چيو ويندو آهي ته ٻوليءَ جو 'بگاڙو' در حقيقت ٻوليءَ جو واڌارو ٿيندو آهي. ساڳي ڳالهه سنڌي ادب سان پڻ لاڳو آهي. هر چئلينج کي آهرجيونتيءَ ۾ تبديل ڪري سگهجي ٿو ۽ مان هن ڏس ۾ آشاوادي آهيان. هيءَ سمپوزيم هن آهرجيونتيءَ کي ڦولهيڻ جي ڏس ۾ پهريون قدم آهي.

ساڳئي وقت اهو پڻ ذهن نشين هئڻ گهرجي ته اڄ گلوبلائيزيشن ۽ ڪنزيومر سوسائٽيءَ جي اثر هيٺ گوناگونين ۽ يڪسانيت منهنان منهن ٽڪر ۾ آهن اقتصاديت جي دٻاو هيٺ يڪسانيت گوناگنيت کي ڪڇلڻ لاءِ پنهنجي پوري طاقت سان تيار آهي، پر هڪ اميد ڦاٿر آهي ته ڌرتيءَ کي پنهنجي ڳاڙهه کان ڪا به طاقت وانجهي نٿي سگهي. خيال هوائن جيان آزاد آهي، ان جون ڪي به سرحدون نه ٿينديون آهن - ڪٿان به ڪو خيال اپنائڻ ۽ پوءِ ان خيال جو اظهار ڪرڻ جو حق، منهنجي ساهه کڻڻ جي حق سان جڙيل آهي ۽ اهو ئي هريگ ۾ ساهتيڪار جو سرمايو رهيو آهي، جنهن کي هو هريگ ۾ سانڍيندو، اهڙو منهنجو وشواس آهي.

ورهاڱي بعد سنڌي ادب ۾ مضمون

’مضمون‘ اسان اڄ جنهن ادبي صنف کي ڄاڻون ٿا ، اها ادبي حيثيت ۾ ڪيترين ئي هندستاني ٻولين کي مغرب جي دين آهي . خاص ڪري هندستان جي حوالي ۾ ته اها انگريزي ادب جي اعلى مضمون نويسن جي پيروي ڪرڻ جي ڪوشش آهي . انگلنڊ ۾ هن فارم کي پرنٽنگ پريس جي ايجاد بعد وجود ۾ آيل ڪيترين اخبارن خاص ڪري ’ٽئٽلر‘ ۽ ’اسپيڪٽيٽر‘ جي مواد طور ڏٺو ويو ۽ ان جا اهم حصيدار هئا، بيڪن ، ايڊسن ، هئزلٽ ، گولڊسٽ ، ۽ ٻيا ڪيترا اديب . ’مضمون‘ جنهن کي انگريزيءَ ۾ ’Essay‘ چيو ويندو آهي ، جو فرينچ لفظ Essai جو انگريزي روپ آهي ، تنهن جي ڊڪشنريءَ ۾ معنيٰ ’ڪوشش ڪرڻ‘ آهي ۽ نبي بخش خان بلوچ جي سنڌي ڊڪشنريءَ ۾ مضمون لفظ لاءِ هي لفظ ڏنل آهي . جن سڀني کي هم معنيٰ ڪري ليکيو ويو آهي . ’مضمون‘ معنيٰ مطلب ، بيان ، عبارت ، مقالو ، تقرير ، وياڪيان ، ليڪچر ، ليک ، ايڊيٽوريل ، معنيٰ ، سار ، تاتهرج ، صنف ، وچن ، قول . وقت پئي مضمون جو مفهوم ڪافي وسيع ٿي ويو آهي . ”ورهاڱي کان پوءِ سنڌي ساهت جو جائزو“ ۾ پروفيسر ايم. يو. ملڪاڻي مضمون جي سمجهاڻي هن طرح ٿو ڏئي ، ”مضمون ۾ هوندا آهن لکندا جا شخصي خيال ۽ ويچار ، جي دنيا جي ڪهڙين علحددين وڃين بابت هو ظاهر ڪندو آهي ، سو ويچار ته گنپير ٿيندا تنهن هوندي پڻ اڳوڻا مضمون نويس پرماتند ميوارام ، نارائنداس ملڪاڻيءَ پاران پنهنجا مضمون خوش مزاجيءَ ۾ نوح ۾ لکندا هئا ، يا منجهن ڪل چرچو پري وڌيڪ روچڪ بڻائيندا هئا“ هونءَ مضمون لکڻ

لاءِ ڪوبه موضوع ، ڪوبه طريقو مقرر ٿيل نه آهي . اهو ٻن صنفن کان ويهن صنفن ويهن صنفن تائين ٿي سگهي ٿو .

پروفيسر ايم. يو. ملڪاڻيءَ جي مٿئين ڪتاب جي ’ضميمي‘ ۽ ’سنڌي نثر جي تاريخ‘ تي نظر ثاني ڪندي شري تيرٿ بسنت جو هتي حوالو ڏيڻ بي جاءِ نه ٿيندو . ” سنڌي نثر جو درسي ڪتابن وسيلي آرٽيپ ٿيڻ سبب ان تي ’پاڙهيٺڙ‘ پيش وارن جو داب رهيو در حقيقت مدت کان سنڌين ڪو جلوه نه ڏيکاريو هو ۽ سندن تخليقي قوت گهڻي قدر خشڪ ٿي ويئي هئي تنهن هوندي به ماسترن بخوبي ، بناوتون ، اصطلاح ۽ محاورا ، لفظن جون معنائون ۽ بيتن جون شرحون وغيره ميسر ڪرڻ سان وڏو ڪيو ، البت ماسترن جو وقت شاگردن سان ويتيت ٿيڻ سبب سندن ذهني اڏاوت ، زندگيءَ جي گهرين ۽ اونهين ، بلندن ۽ گوناگونين کان گهڻي قدر محرم ٿي رهي ڏسجي ٿو ته اڪثر مضمون شاگردن کي پاڙهڻ لاءِ لکيل آهن ، جنهن ڪري انهن جو ادبي درجو به شاگردن جي فهر فراسٽ جيترو ٿي ليکبو . تنهن هوندي پڻ هن ڀاڱي ۾ سفر سفر ۽ خوش طبعي ۽ ڪلڪ ڪلا جا مڇارا مثال موجود آهن ، جن مان ليکڪن جي طبيعت جي سمڪ پوي ٿي . ”

مٿيان مثال ان ڪري ڏنا ويا آهن ته اهو ذهن نشين ٿئي ته انگريزي مضمون نويسيءَ جي اوسر جڏهن ، اخبارن جي اشاعت ۽ اوسر سان ڳنڍيل آهي ته سنڌي مضمون جي اوسر درسي ڪتابن جي گهرج کي پورو ڪرڻ جي ضرورت سان ڳنڍيل آهي ، جنهن ڪري جيڪا آزادي شروعاتي انگريزي ٻوليءَ جو مضمون نويس ماڻي سگهيو _ جنهن جو ان جو پانڪ وڏو سپر ۽ بالغ ۽ ڄاڻو هو ته ان جو معيار پڻ ان طرح پڪو پختو ، خيال جي پختائي ۽ اظهار جي تخليقي قوت جو مائينڊڙ هو ۽ سنڌي مضمون جو پانڪ هڪ اسڪولي ۽ گهڻي وقت بعد ڪاليجي شاگرد بڻيو ۽ ان وقت ڪيترن ئي سڌارن جي لهرن ڪيترائي جدا جدا سڌارڪن جو پرچار ڪرڻ جا مضمون پڻ عام اڳيان آندا ۽ شخصي ۽ بياني مضمون نگار کي نالي ماتر ٿي رهيا ، اهي پڻ ويهين صديءَ جي ٽن ڏهاڪن بعد هونئن سنڌي ادب تي آزاديءَ جي هلچل جي لهر چاڻهي رهي .

ملڪ جي ورهاڱي وقت سنڌ مان سنڌي هندن جي لڏپلاڻ هڪ طوفاني ۽ انقلابي عمل هو . هن ورهاڱي ڪري سنڌي هندو سنڌ مان لڏي هن اٿار ملڪ ۾ ڦهلجي ويا . جلد ئي اهو ڪاپاري ڌڪ سھسائي هنن پنهنجي زندگيءَ جي رفتار جا سڳا گڏ ڪرڻ شروع ڪيا .

اجهي ۽ اتي بعد سندن پهرين ضرورت اسڪولي تعليم بڻي. ائين ترٽي اسڪول کليا، جتي شاگردن تعليم وٺڻ شروع ڪري ڇڏي، ماسترن پڙهائڻ شروع ڪيو. ممبئيءَ ۾ ڪاليج پڻ کليا، جتي ڪاليجي شاگردن داخلاون ورتيون ۽ پروفيسرن کين جدا جدا شعبن ۾ پاڙهڻ شروع ڪيو. ڇاڪاڻ ته سنڌ ۾ شاگردن جي تعليم جو ماڌير سنڌي هو، تنهن ڪري هندستان ۾ پڻ سپاويڪ طور پهريون ڪم سنڌي درسي ڪتابن ميسر ڪرڻ جو پيدا ٿيو. جيئن ئي سنڌي وسجي رهيا هئا ته سنڌي پريسون پڻ شروع ٿيون ۽ ائين سنڌي رسالا ۽ اخبارون پڻ شروع ٿيون.

هن گهمسان واري وايومنڊل ۾ نئين زمين ۾ پير کوڙڻ لاءِ سنڌين کي جدا جدا جڳهين تي ڌڪار ۽ ڏلت سان پڻ منھان منھن ٿيڻو پيو. سنڌ مان هڪ نئين ٽهي آئي هئي، جن وٽ سنڌي ڄاڻي، جي ٻولي، ادب ۽ ڪلچر جي لحاظ کان نرالا طب جو تصور هو، جن وٽ هن نراسائيءَ واري وايومنڊل ۾ هڪ خوش آئينده جو سڀڻو هو، هڪ اهڙي نظام جو سڀڻو هو، جيڪو اوج نيچ جا پيد مٽائي ڇڏيندو. ڏٺايل عوام لاءِ هڪ نئين يگ جو آغاز ٿيندو ۽ اهي نوجوان سنڌ ۾ ئي مارڪسوادي ۽ ڪميونسٽ ويچارن جي اثر هيٺ آيل هئا. ڪن جهونن ليکڪن ۽ جن جي سنڌي ٻوليءَ ۽ سنڌي سماج سان رغبت محبت جي درجي تائين پهتي هئي، انهن نون ليکڪن جي ڀلي ڀڳ ڪئي ۽ هن طرح ممبئيءَ ۾ پهريون نئون ساهت منڊل، جو اڳتي سنڌي ساهت منڊل ٿيو، برپا ٿيو. جتي هر هنڌي ليکڪ گڏ ٿيندا هئا. هندستان جي جوڙجڪ ۾ سنڌي ٻوليءَ جي داخل نه هئڻ ڪري، سنڌي ٻوليءَ جي آئينده لاءِ هڪ نئون خطرو پيدا ٿيو هو ۽ سنڌي ڄاڻيءَ جي وجود کي ئي چڻ ناڪاريو ويو هو، ان سوال کي ڪٿي هڪ هلچل پيدا ٿي، جنهن کي سنڌيت جي هلچل طور سڃاتو ويو. ڇاڪاڻ جو هن هلچل جي مهڙ ۾ سنڌي ليکڪ ۽ تعليمدان هئا، تنهن ڪري سنڌي ادب ۽ سنڌي هلچل جو چولي دامن جو رشتو پڌجي ويو ۽ سنڌي ادب جي ڪهڙيءَ به صنف جي هندستان ۾ اوسر هن 'سنڌيت' جي هلچل جي پسمنظر ۾ ئي ممڪن آهي.

جيئن مٿي چيو ويو آهي، سنڌي اخبارون ۽ رسالا پڻ ڪيترن هنڌن تي شروع ٿيا، جيڪي سنڌي ليکڪن جي اظهار جو واهڻ بڻيا. پر سنڌي ساهت منڊل تنظيمي طور ۽ نئين دنيا هڪ ادبي رسالي طور هڪ بنيادي ۽ اهم رول ادا ڪيو. 'نئين دنيا' انهن نوجوانن هتي هندستان ۾ بيهڻ شروع ڪئي، جن جو سنڌ ۾ ڪميونسٽ پارٽي ۽ مارڪسوادي سان واسطو

هو ۽ اهو رسالو ترقي پسند ساهت جي ڦهلاءَ جو واھڻ ڪري سنڌي جاتيءَ ۾ ايندڙ انقلاب جي آجيان ڪرڻ جي شعور پيدا ڪرڻ جي ڪاريه کي لڳي ويو، منجهس اهي ئي آکاڻيون، شعر ۽ مضمون ايندا هئا، جي موجوده طور طريقن ۽ نظام جي برخلاف هوندا هئا ۽ هڪ نئين يگ جي اميد سان پريل هوندا هئا ۽ ڪي رجنائون ته سنڌي وچولي طبقي جو مزور طبقي سان ملي وڃڻ بابت پڻ هونديون هيون. البت اهو چوڻو پوندو ته جيئن 'انقلاب' گوهي ڏيئي غائب ٿيو ته هنن رجنائن جي ڪا دير يا اهميت نه رهي، پر هڪ ڳالهه جا هن ويچار ڌارا جي ليکڪن ڪئي ته هنن جهونن ساهتڪارن جي رجنائن جو اڀياس ڪري اهو ثابت ڪرڻ جي ڪوشش ڪئي ته اهي سڀ اهر ساهتڪار پنهنجي وقت جي ترقي پذير عناصرن سان جڙيل هئا ۽ سندن رجنائن ۾ وقت جي نون خيالن جي تائيد ڪيل هئي. هن نقط نظر کان سنڌي ساهت جي پليٽفارم تان سنڌي ٻوليءَ جي برڪ ليکڪن جي رجنائن ۾ قولهي وجهي، مرزا قليچ بيگ، ڪوڙومل چندن مل کلناڻي، ڏيارام گدومل، جينمل پرسرام، پرمانند ميوارام، ڀيرومل مهرچند جهڙن ليکڪن جي لکڻين کي ڪافي گهڙائيءَ سان (پر پنهنجي مخصوص نقط نظر سان) گنڀير ليک لکيا، انٽر اسٽريٽ (خاص ڪري سوويت يونين) ۽ ترقي پسند ڌارائن کي سمجهڻ لاءِ مهينن جا مهينا هر آرتوار تي بحث ٿيندا هئا. هڪ موضوع هوندو هو 'حقيقت نگاري' ۽ ان ۾ اهو ثابت ڪيو وڃڻ جي ڪوشش ڪئي ويندي هئي ته سماجواڊي حقيقت نگاري ئي اڄ ساهت جي تقاضا آهي. ليکڪ اڪثر سنڌي ساهت منڊل جي مسئلي 'ساهت سڳند' ۾ ڇپجندا هئا. هندستان جي ٻين ٻولين جي ترقيءَ سان سنڌي ساهت پڻ برميچي، تنهن مقصد کي برثواب ڪرڻ لاءِ اردو ۽ هندي ٻولين جي نالين ليکڪن کي گهرايو ويندو هو. جيئن ڪرشنچندر، ڪيني اعظمي، عثمت جغتائي، الها سنگر جي ساهتڪ بيلڪ ۾ راجيندر سنگهه بيديءَ کي پڻ گهرايو ويو. اهڙيءَ طرح ڌرم وير ڀارتي ۽ موهن راکيش کي گهڙائي ۽ ٻين ڪيترن ساهتڪارن سان ڏيٽ ويٺ ۽ خيالن جي ڏي وٺ ڪئي ويندي هئي. 1956ع پهرين ايشين رائيٽرس ڪانفرنس دهليءَ ۾ پروفيسر ايم. يو. ملڪاڻيءَ جي اڳواڻيءَ هيٺ سنڌي ڊيليگيٽن جي وڏي ڊيليگيشن حصو ورتو. جتي سنڌي ليکڪ 'اگنييه' جي اثر کان واقف ٿيا ۽ هنديءَ ۾ ترقي پسند ڌارا جي برخلاف ڪن نين ڌارائن جيئن ته 'پريوگواڊ' سان آشنا ٿيا، جنهن جو گهڻو اثر موهن ڪلپنا تي پيو. اهڙيءَ ريت پروفيسر عزيز جي 'گل و خار' ڪتاب جي اشاعت ڪيترن ئي نون شاعرن جي آڀي کي ڌڪ هنيو ۽ عزيز ۽

بيوس جي شاعريءَ تي سنڌي ساهت منڊل ۾ خوب بحث ٿيا ۽ ڪيترائي مضمون لکيا ويا. اڳتي هلي اڪل ڀارت سنڌي ٻولي ۽ ساهت سپا برپا ڪئي ويئي، جنهن احمدآباد ۾ پهريون سيمينار گهرايو. اها جدا تاريخ آهي.

اهڙيءَ ريت ڇهين ڏهاڪي ۾ پهچندي موهن ڪلپنا، لعل پشپ ۽ گني ساماڻيءَ جو رخ بدلجي ويو ۽ ائين هنن ٽن ليکڪن کي ڪڍي هڪ جدا 'رومانوي' دور چيو ويو. جيتوڻيڪ هنن تنهن ۾ خيالي سطح تي هڪجهڙائي نه هئي ۽ نه ان کي انگريزيءَ جي رومانوي ڌارا سان منسوب ڪري سگهجي ٿو، تنهن ڪري فڪري سطح تي سندن پاران ڪوبه ادب پيدا نه ٿيو، جيڪو به تفاوت نمايان ٿيو اهو سندن تخليقي ادب جي معرفت ٿيو. البت هن چڪتاڻ جو سنڌي ساهت جي پس منظر ۾ موهن ڪلپنا جو هڪ ادبي ووادي ڪتاب 'ادبي ڪشمڪش' ٿي آهي. ان بعد هڪ نئين پيڙهي آئي، جنهن تي هندي ساهت معرفت انگريزي ۽ يورپي ساهت ۾ آيل 'نئين ادب' جي مفهوم سان وابستگي ٿي. ان پيڙهيءَ ٻين مهاڀاري جنگ بعد انساني رشتن جي ٽٽڻ، سماج جي ڊانچي کي اڏهي ڪاڻڻ، ڪوڪلائڻ ۽ آدرشن جي بيسودگيءَ کي ڪڍي خوب اوک ڍوڪ ڪئي ۽ اها سندن ذهني چٽپٽاهاٽ ۽ ڪنهن ڳالهه کي سمجهڻ ۽ سمجهائڻ جي ڪوشش ۾ ڪيتريون ئي اهم ڪاوشون آيون، جي سنڌي ادبي تاريخ جو بي بها حصو ٿي پيون ۽ سندن تنقيد پڻ جدا نقط نظر کان ادب کي اوک ڍوڪ ڪرڻ جي ڪوشش ڪئي ۽ سندن ماپ ۽ ماڻ ۽ ملهه نرالا هئا.

هيءَ سڄو پس منظر ان لاءِ ڏنو ويو آهي ته ان جي حوالي ۾ سنڌي ٻوليءَ ۾ مضمون جي شاخ کي ڏٺو وڃي، ڇاڪاڻ ته مضمون خاص ڪري پنهنجن ويچارن کي اظهار جو ذريعو آهي. پراڻي سڀ مضمون ادبي مضمونن جي صنف ۾ اچي ٿا وڃن ۽ هتي مون کي پنهنجي حدبندين جو احساس هنن جي وڌيڪ اپنار ڪرڻ کان روڪي ٿو.

هتي مان پنهنجي حدبندين جو ذڪر ڪريان. هتي مون کي ادبي مضمونن، لوڪ ادب، مهاڳن، ڪالمن، جيونين، ٻوليءَ بابت ڪتابن تي نه لکڻو آهي. منهنجو دائرو صرف بياني مضمونن تائين محدود ڪيو ويو آهي. هتي وري مان هن ڳالهه کي واضع ڪرڻ لاءِ پروفيسر ايم. يو. ملڪاڻيءَ جي اڳ ۾ ڄاڻايل ڪتاب جي حوالي مان ٿو ڏيان، اها منهنجي مجبوري آهي جوڙهاڱي. بعد سنڌي ادب جو جائزو 'ٿي هڪ ادبي تاريخ جو معتبر ڪتاب آهي، جنهن کي مان سند طور ڪڍي سگهان ٿو ۽ ان مان ئي حوالا ڏيئي سگهان ٿو. مذڪور

ڪتاب ۾ پروفيسر ملڪاڻيءَ جي مضمون جي ڪتاب مان ان جو ناتا ڇرچ هن ريت ٿيندو. (اهو پڻ چوڻ کان سواءِ رهي نٿو سگهجي ته 254 صفحن جي ڪتاب ۾ صرف ڇهه صفحا ئي مضمون بابت آهن).

(1) شخصي مضمون: هن صنف ۾ هوابخاري ڪالمن کي پڻ درج ڪري ٿو. پر حقيقت ۾ ڇاڪاڻ جو اخباري ڪالمر ان وقت جي وارداتن، حالتن ۽ شخصن سان لاڳو هوندا آهن، ان ڪري منهنجي خيال ۾ انهن کي اخبار نويسيءَ جي دائري ۾ گڻڻ ڪپي ۽ نه ادب جي دائري ۾.

(2) سياسي مضمون: ساڳي طرح سياست اڄ جي ڳالهه آهي. ڪرنٽ افيئر آهي. اڳتي هلي ان جي صرف وقتي اهميت ئي ٿيندي آهي. تنهن ڪري هنن کي پڻ اخبار نويسيءَ جي دائري ۾ گڻڻ جي ضرورت آهي.

(3) جيون چرتر: هتي ادب ۽ اخبار نويسيءَ جو سنڌو تمام سوکير ٿي ٿو جي. جيڪڏهن اهي جيون چرتر ليکڪن يا ڪلاڪارن جا آهن، جن جي دين بابت ڪي ويچار پيش ڪيل آهن، يا جن جي زندگي سندن رجحانن کي سمجهڻ ۾ مددگار آهي ته انهن کي ادبي دائري ۾ شامل ڪري سگهجي ٿو. پر ڪنهن نيتا جي جنم ڏينهن يا وريءَ تي سندس زندگيءَ جو احوال ڏنل آهي ته ان کي اخبار نويسيءَ جو حصو مڃڻ ڪپي.

(4) سياسي مضمون: لچمن راجپال جو 'هندستان ۽ پاڪستان جي پنج سالي رٿا'، گوپند پنجابيءَ جو 'مارڪسواڊ ڇا آهي؟'، 'مائوسي تنگ' ۽ 'استالن جي جيون ڪهاڻي'، ڪيرت پاپاڻيءَ جو 'ڪشمير جو سٽر' ۽ 'هوليوار پرڳڻا'، اتر جو 'لينن جي جيون ڪهاڻي'، 'مائوسي تنگ'، 'روسي انقلاب جي ڪهاڻي' ۽ 'آمريڪا غلاميءَ جون رٿون'، بلديو گاجرا جو 'ڪلياڻ ڪئمپ جو آئينده'، صويراج نرملداس جو 'رام راج ۽ پاڪستان'، هاڻي سوال ٿو اٿي ته ڇا هنن مضمونن جي ادبي حيثيت ڪهڙي ۽ ڪيتري آهي. اهي ڪنهن ادبي تاريخ جو حصو ٿي سگهن ٿا.

(5) ادبي مضمون: هن ڏس ۾ مون اڳوت ٿي ذڪر ڪيو آهي ته اسان وٽ اهو خزانو ڪافي موجود آهي ۽ بنا ڪنهن شڪ جي هنن کي ادبي دائري ۾ آڻي سگهجي ٿو. تنهن ڪري اهو سڄو ٽڪرو مان هيٺ دهرائين ٿو.

”اٽر جا ليکڪ ’ادب ۽ زندگي‘، ’ساهت ڇا آهي؟‘ ۽ روسي ليکڪ ايمبرگ جي مشهور مقالي، ’اديب ۽ هن جو فن‘ ان جو اختصار. سڀ ساهتڪ مسئلن تي ترقي پسند نظريي کان چٽي روشني وجهڻ ٿا، جن ۾ اڳي وانگر نه فقط خارجي ۽ غير شخصي پهلوءَ کي اهميت ڏنل آهي پر داخلي يا شخصي پهلوءَ کي پڻ، جو ڦيرو مارڪسواڊي ادبي اصولن ۾ ايمبرگ ئي آندو. گوڻند مالهيءَ جا ’کوٽي ۽ ڪري ساهت جي پرک‘، ’شاهه جي ترقي پسندي‘ ۽ ’ترقي پسند شاعر سچل ڪيرت باپائيءَ جا ’سنڌي ساهت جي ترقي‘ ۽ سنڌي ساهت ۾ نيون ڌارائون (جو حقيقت ۾ ’سنڌي شعر ۾ نيون ڌارائون‘ بابت آهي ۽ نارائڻ پارٽيءَ جا ’اسان جو ٽئگور‘ ۽ ’پريمچند جي نظر ۾ ساهت‘، سڀ ذڪر لائق ادبي مضمون آهن، جي گهڻا تڻا ’نئين دنيا‘ ۾ ڇپيا هئا.“

پروفيسر ملڪاڻيءَ تنهن بعد ’سنسار سماچار‘ جي منشي پريمچند جي خاص انگ جو ذڪر ٿو ڪري ۽ ان بعد هن تي هڪ چونڊڙيءَ جو ذڪر ٿو ڪري، جنهن ۾ گوڻند مالهي، نارائڻ پارٽي، گوڻند پنجابي، منوهر لعل، ڪيرت باپائي ۽ اٽر جي مضمونن جو ذڪر ٿو ڪري. هن ئي پٿر ۾ سڳن آهوجا جي ڪشچند بيوس تي مضمون جو ۽ نارائڻ پارٽيءَ جي سنڌي لوڪ گيتن تي مضمون جو ذڪر ڪيل آهي. 1953ع ۾ بلڊيو گاجرا جي ڪتاب ’پنج بهترين‘ ڪتاب کي شري پرماتند سڳني مل پاران انعام ملڻ جو پڻ ذڪر ڪيل آهي. گڏو مل هراڻيءَ جي ’بيدل ۽ بيڪس‘ مضمون جيڪو هندواسيءَ ۾ ڇپيو هو، ان جو ذڪر پڻ آهي. پراڻي متفرقا مضمون ڪنهن ڪتابي صورت ۾ آيل نٿا ڏسجن، پراڻي بنيادي مضمون هئڻ ڪري هتي انهن جو ذڪر ڪرڻ ضروري محسوس ڪيو ويو آهي.

پروفيسر ملڪاڻيءَ جي هن ئي ڪتاب تي ضميمي ٻه ٻن عالمن تيرت بسنت ۽ هيري شيوڪاڻيءَ هر ڪنهن رچنا جو ذڪر ڪرڻ جي سندس روش تي سوال اٿاريا آهن. مان مڃان ٿو ته سوال پنهنجي جاءِ تي، پر ڇا پنجاه سال هڪ ايترو وڏو عرصو آهي، خاص ڪري ادب ۽ ڪلچر جي ڪيتر ۾ ته ڪنهن به چيز جي ’اٽهاسڪ‘ اهميت بابت فيصلو ڪري سگهجي. ادبي ميدان ۾ اڪثر اهڙو ڏٺو ويو آهي ته اڄ جن جي شخصيت ايتري اڀريل آهي، جو سندن هلڻ سان چڻ ڌرتي ٿي ڏڏي، ڇا اڳتي هلي انهن جي ساهت جي ايتري اهميت رهندي آهي؟ ان ڪري مان ڪنهن به ادبي ڪاوش جي ڪٽ ڪرڻ کان سواءِ ئي جيڪو مواد منهنجي سامهون آيو آهي، ان جو ذڪر ڪندس. مخزنن ۽ رسالن ۾ جيڪي مضمون ٽِريا پڪريا پيا

آهن، انهن جو ذڪر ڪرڻ ڪنهن به اهڙي نوع جي ليک لکڻ لاءِ لڳ ڀڳ غير ممڪن ٿي آهي. مان صرف مضمونن جي ڪتابن جو ذڪر ڪندس، جن ۾ متفرقا مضمون شامل آهن ۽ ڪنهن به خاص شاخ کي ڪافي لکيل ڪتاب منهنجي دائري کان ٻاهر آهن.

جيئن اڳواٽ ٿي چيو ويو آهي ته سنڌ توڙي ورهاڱي بعد هندستان ۾ سنڌي ساهت تعليم سان جڙيل رهيو ۽ هن ريت وري جڏهن سنڌي اسڪول شروع ٿيا ته شاگردن لاءِ درسي ڪتابن جي ضرورت پوري ڪرڻ لاءِ ڪتاب ڇپايا ويا ۽ ان حالت ۾ جيڪي ڪتاب سنڌ ۾ اڳواٽ ٿي ڇپيل هئا، جيڪي اديب سنڌ ۾ مشهوري ماڻي چڪا هئا، انهن جا ٿي مضمون انهن ڪتابن ۾ شامل ڪيا ويا.

مون کي مضمونن جو پهريون ڪتاب جو ميسر ٿي سگهيو آهي، اهو آهي 'نئين زندگي' اهو 1949ع ۾ سندر ساهت پبلشنگ هائوس ڪيسر گنج، اجمير مان شايع ٿيل آهي. ان ۾ ڏنل مضمونن ۽ انهن جي ليکڪن جا نالا هن ريت آهن.

1. مهاتما گانڌيءَ جي مهما شري فتح چند واسواڻي
2. آدرش پروفيسر نارائنداس ملڪاڻي
3. پورهيت شري فتح چند واسواڻي
4. شينمر " "
5. ويران ڪنڊهر " "
6. سوراڄ جو سرشتو شري ميلالار منگترام
7. جهانگير جو انصاف " "
8. سقراط جي زندگي ۽ موت شري ليڪراج 'عزيز'
9. وڏي ڏيکائي دل ۾ وڏي دل شري ڪشنچند بيوس
10. لڙڪ شري فتح چند واسواڻي
11. گجراتي گريو پروفيسر منگهارام ملڪاڻي
12. آزمائش شري فتح چند واسواڻي
13. خوش مزاجي شري ليڪراج 'عزيز'
14. گهر جي راڻي شري پرماتند ميوارام
15. وويڪ " "

16. راڻي پرتاب جي آخرين تمنا شري ميلارام منگترام

اهو اٽڪل نوي صفحن جو ڪتاب، جنهن ۾ سورهن مضمون آهن، شري ميلارام ايم. واسواڻيءَ پاران ڇپايو ويو. مون اهي سڀ تفصيل ان ڪري ڏنا آهن جو 1949ع جي شروعاتي دور جي درسي ڪتاب ۽ انهن جي ليکڪن جي ڄاڻ پوي ته اهي اڳواٽ ئي سنڌ ۾ مشهور ٿي چڪا هئا، يا گهڻو ڪري اهي مضمون سنڌ ۾ ڇپيل درسي ڪتابن تان کنيا ويا هئا.

ان بعد ساڳي طرح جتي جتي سنڌي تعليم شروع ٿي اهڙي طرز تي ڪتاب شايع ٿيندا هوندا پراڄ اهي ڪنهن وٽ شخصي طور موجود هجن ته ممڪن آهي، پر ڪنهن به سنسٽا جي لئبرريءَ ۾ نٿا ملن. ان وقت به سنڌي اخبارن ۽ رسالن ۾ مضمون ته ضرور لکيا ويا هوندا پر ان وقت جي اخبارن جا فائيل هاڻي ڪٿان ملن؟ هونءَ به مون پنهنجو دائرو ڪتابي صورت ۾ ڇپيل مضمونن تائين محدود رکيو آهي.

1951ع ۾ ’مضمون مالها‘ (سنڌي شاگردن لاءِ سوکڙي) منصف داس طالب، ايل دوارڪاداس ائڊس سنس، بڪ سيلرس ائڊس پبلشرس، 232—چرني روڊ، گرگام، ممبئيءَ پاران ڇپائي پڌرو ڪيو ويو. جيئن ته سري مان ظاهر آهي اهي مضمون اسڪولي شاگردن يا ڪاليجي شاگردن جي ڏانهن جا آهن. ڪل 38 موضوعن تي اٽڪل 140 صفحن جي اندر مضمون ڏنل آهن. مضمونن جا وڏا وڏا ’ڌرتي لپتي‘، ’قطار جو سرشتو‘، ’ضرورت کوجنا جي ماءُ آهي‘، ’سپيرت بنا انسان جهڙو سهڻو ٿوهر پٽن ۾‘ طرح جا آهن.

1959ع ۾ ’تيرع بسنت جو ڪتاب‘ وسنت ورڪا ’ادبي لحاظ کان اهم جاءِ والاري ٿو. اهو پهريون ادبي مضمونن جو ادبي ڪتاب هڪ ئي ليکڪ جي قلم مان نڪتل آهي. شري تيرٿ بسنت پهريون سنڌي ليکڪ هو جنهن کي سندس ڪتاب ’ڪنور‘ تي ساهت اڪادميءَ جو انعام حاصل ٿيو. تيرٿ بسنت سڄي زندگي علم ۽ قلم ڪاغذ کي اريٽ ڪئي ۽ منهنجي نظر ۾ هو اڪيلو شخص آهي جنهن پڙهڻ لکڻ کان سواءِ زندگيءَ ۾ ٻيو ڪو ڪم نه ڪيو. سندس ٻوليءَ ۾ غضب جي پختگي آهي ۽ سندس اظهار ڪلپنا جي ڀر تي پرواز ڪري ٿو ۽ بلڪل نجی حالت اختيار ٿو ڪري، سندس خيال ڪنهن عقاب جيان آسمان ۾ آزاد ٿي پنهنجا پر ڦهلائي اڏامندا آهن، ڪنهن به خيال کي اظهار ڏيڻ لاءِ هو خيالن جي گهوڙي کي چيڪ ٿو ڇڏي ۽ ائين سندس خيالن جو سمورو سلسلو ڪنهن آئيني

جيان سندس مضمونن ۾ عڪس بڻجيو پوي ، تنهن ڪري پهرين پڙهڻيءَ ۾ ڪيترن کي سندس خيال بي ترتيب لڳن ، پر هڪ مکيه خيال جي سوکير ڏور انهن سڀني ڏسائن ۾ گهمندڙ خيال کي ٻڌي ٿي رکي ، تنهن ڪري سندس مضمون ڪن کي اجاڻي بهرجيان لڳن ، پر پڙهڻ سان اهي مضمون اعلى معياري مضمونن جو مثال بڻجيو پون . تيرت بسنت جي هڪ نجى عبارت آهي ، جنهن جو هڪ نمونو ڏيڻ هتي بي جاءِ نه ٿيندو . هيءُ ٽڪرو هن ڪتاب جي پهرئين مضمون 'گرامر گشت' جو سستپهن صفحن تي ڦهليل آهي

"اڌ رات جو جڏهن پراڻي نندرا ديويءَ جي گود ۾ آرامي آهن ۽ سرير وشو جا الڪا ترنگ ۽ ڌرتيءَ جي دل جا امنگ ٿو جذب ڪري ، جڏهن تارڪ منڊل هيڙي جي ڪڻ سان چمڪڻ لڳي ٿو ۽ هير گلن ڦلن جي سيتل سرهاڻ فضا ۾ ڦهلائي ، نر ۽ پيل جي لامن سان جهمريون پائي ، انوکا گيت آلاپي ٿي ، تڏهن ان ايڪانت ۾ ادرشيه آتمائون هيءُ مانڊاڻ منڊين ٿيون ، جي هڪ وار ڪو ڏسي ته هوند نند تحي بسترو ڇڏي ، جهنگ منهن ڪري ، وشال گنبذ هيٺ اچي ڏيرواڏي ، هتي غيب پنهنجي صورت تان نقاب هٽائي بي حجاب حسن جو ديدار ٿو ڪرائي ۽ ڪائنات جا اسرار قلب سان همراز ٿين ٿا . هيءُ سرشتي سڃيو آهي ۽ انتردرشت انسان اڳيان هڪ کليل ڪتاب " (صفح 39)

ٻيا مضمون آهن ، 'ساجن سُر ڪرڻ آيونان' رکي انسان ميان ' (سُر سفر 22 صفح) سڀوا گرامر آشرم . سندس دل دهلائيندڙ ۽ دل کي ڇهندڙ مضمون آهي 'لڏ پلاڻ' . سندس مضمون 'نار' هڪ ڏند ڪٿا تي آڌار ٿورڪي ، جنهن موجب مرد جو هڪ حصو ڪٿي عورت کي خدا تيار ڪيو . سندس مضمون 'نانو' ننڍپڻ جي يادگيري جو آهي . 'شاه جو پيغام' ادبي مضمونن جي صف ۾ اچي ٿو . 'پنڪ' ، 'نور چشم' ، 'مامبي' اهي مضمون سندس سُر سفر جو ، سندس مخصوص ۽ باريڪ نظر جو بيان آهن . 'قومي جهنڊو ۽ ان جو اتهاس' هڪ معلوماتي مضمون آهي ۽ هن ڪتاب جو سندس ٻارهون مضمون ويهين صديءَ جي شروعاتي دور جي اهم بحث 'وڳيان ۽ وشواس تي بحث' ڏنل آهي ، جنهن ۾ هو آخر ۾ ان نتيجي تي پهچي ٿو ته عقل ۽ جذبي ٻنهي جو ميلاپ ئي هڪ صحيح رستو ڏيکاري سگهي ٿو .

سال 1969ع جو ڪتاب آهي ، موٽيلعل جوتواڻيءَ جو . ظاهر آهي ته اهو سندس شروعاتي ڪتابن مان آهي ، اهو ظاهر آهي ته هن ڪتاب ۾ سندس پوين ڪتابن جي گهرائي

۽ اظهار جي پختگيءَ جي تقاضا ڪرڻ نيڪ نه ٿيندي، پر هن ڪتاب مان ئي سندس اڀياسِي لاڙي جي ڄاڻ پوي ٿي. هن ڪتاب ۾ گهڻا مضمون ادبي ٿي آهن. سنڌيءَ ۾ سنت ساهت، ترقي پسند شاعر 'پارتي'، 'سپادڪ'، 'بنيادي تعليم'، سندس مضمونن ۾ آسانند مامتورا جي 'ڪڪي ۽ لولتا' (آمريڪي روسي ليکڪ جي ناول، جنهن ۾ هڪ ٻيءَ پنهنجي زال جي اڳئين مڙس مان پيدا ٿيل ڌيءَ سان سريري سنهنڌ ٿورڪي) کي ڪٿي ڪلا ۽ نيتيءَ تي مضمون لکيو ويو آهي. هيءُ ڪتاب به 80 صفحن جو آهي، جنهن ۾ 12 مضمون ڏنل آهن.

سال 1961ع ۾ پوئتي هيرانندائيءَ جو 'هڪ پشپ پندرهن پنڪڙيون' ظاهر ٿيو. پوئتي هيرانندائي شروع ۾ هندواسيءَ لاءِ آکاڻيون ۽ مضمون لکندي هئي. هندواسي اخبار ان وقت ۾ سنڌي جاتيءَ ۾ مقبول اخبار هوندي هئي. ان اخبار ۾ لڳاتار لکڻ ڪري پوئتي هيرانندائي سنڌي عام پالڪن ۾ ڪافي مشهور ۽ مقبول ٿي چڪي هئي. پوئتي هيرانندائي سنڌي ٻوليءَ ۾ پهرين ليکڪا هئي جنهن زوردار نموني عورتن جي حق بابت ۽ انهن جي مردن سان هڪ جهڙائيءَ بابت برڊباريءَ سان آواز اٿاريو. سندس پهريون آکاڻين جو ڪتاب 'رنگين زماني جون غمگين ڪهاڻيون' ادبي لحاظ کان ايترو بلند ثابت نه ٿيو پر مضمونن تي سندس دسترس ۽ سندس بيباڪ ۽ پختي اظهار کيس هڪ مخصوص سڃاڻپ ڏني. سنڌي ٻوليءَ ۽ لهيءَ جي هلچل ۾ حصيداري سندس شعور کي ڪافي ڪشادو ۽ گهرو ڪيو ۽ وقت ويندي سندس ادبي خوبيون نڪرڻ لڳيون ۽ ائين هوءَ سنڌي ادب تي هڪ اڻ مت ڇاپ ڇڏي سگهي. سندس پهرئين ڪتاب ۾ ڪل پندرهن مضمون آهن جي استريءَ جي لاڳاپي سان سماجڪ مضمون شماري سگهجن ٿا.

جيئن ته 'نر ۽ ناري'، 'ڏيتي ليتي'، 'برابري وٺوڙي برابري'، 'ڪپرن جي ڪرامت'، 'ڪماري ۽ وواهه'، 'جيترو پيار اوترو ئي غصو' ۽ 'ساهڙي سج چڻجانءِ' ادبي مضمون آهي ادب ۽ اديب — مها ڪاليداس جي ڪوتا، ۽ فيلسوفيءَ جا مضمون آهن، 'موڪش مارگ'، 'شريمڊ پڳوت گيتا'.

جولاءِ 1965ع ۾ سندس ڪتاب 'مان ڇا آهيان' (ويدانت جي سولي سمجهاڻي) شايع ٿيو. اهو ڪتاب ڌرمي ڪتابن جي فلاسافيءَ جي ڪتابن ۾ شماري سگهجي ٿو ۽ منهنجي دائري کان ٻاهر آهي پر ان ۾ ڪي مضمون اهڙا آهن جن کي سماجڪ مضمونن ۾

شماري سگهجي ٿو. 'ڪرم' (د ائڪشن - د رزلٽ - د لڪ) 'وشيہ پوڳ' (د ٽنگ ائنبڊ اٽس اينجوائمينٽ) 'دڪ - سڪ' پل سندس نوع فلاسافيءَ جو هجي پر انهن وشين جي سماجڪ وابستگيءَ کان انڪاري نٿو ٿي سگهجي. 1965ع ۾ هڪ طويل مضمونن جو ڪتاب جهوني ساهتڪار منوهر داس ڪوڙي مل جو 'ساهت جو سينگار' ڇپيو. ان ۾ 106 مضمون ڇپيل آهن ۽ اهي ڇهه سؤ صفحن ۾ ڦهليل آهن. فهرست ۾ اها پڻ وڃور ڏنل آهي ته اهي ڪهڙي سال ۾ ڪهڙي مخزن ۾ ڇپيا هئا. هن جا ڪي مضمون اسڪولي مخزنن ۾ پڻ ڇپيل آهن، جيئن ته 'ڊاڪٽرائي بيسينٽ جو قلمي چتر' سنڌ ماڊل هاءِ اسڪول ممبئي جي 'جوت' مخزن ۾ ۽ 'سونهارو سنڌي هيرو' (ساڌو هيرانند) ڪملا هاءِ اسڪول ممبئي ۽ جي مخزن ۾ ڇپيل آهن. سندس گهڻا مضمون هندوآسي هفتيوار ۾ ڇپيل آهن. شروعاتي فهرست ۾ ٽي ليکڪ پنهنجن مضمونن جي ورڇ ڏني آهي. (1) خيال خوض وارا مضمون (عدد 8) 'منش جو مرتبو'، 'اندر جا اوراڻا'، 'پرارتنا جي ضرورت' جهڙا مضمون شامل آهن. (2) جيوديا (2 مضمون) اعلى شخصيتون، جن ۾ سندس 1942ع ۾ لکيل ۽ شايع ڪيل مضمون 'بهاء الله - جڳ ايڪتا جواوتار' (سنڌو 1942ع) وري ڇپايو ويو آهي. (3) ادبي شخصيتون (ڇهه مضمون) جن ۾ 'ڪويسرپاڻي ڪماري نزلولا دت' ۽ 'سنڌي ساهتڪار پرماتند ميوارام' جهڙا مضمون آهن. هن حصي ۾ پڻ سندس سنڌ ۾ ڇپايل مضمون ٽي شامل آهن، جيڪي جدا جدا اخبارن ۾ ڇپيا هئا. (4) انٽر اسٽريٽ، نيٽڪ ۽ سماجڪ مضمون (ڪل ڇهه مضمون) پنج مضمون ورهاڱي بعد جا آهن، ڪي مثال آهن 'اجوڪي اڻ سموسنار لاءِ ناياب نسخو' (هندوآسي) 'آخرا سين ڪهڙي وه ۾ وهي رهيا آهيون' (نو جيون، ناگپور) (5) نج سماجڪ مضمون (ڪل ٽي مضمون) جن ۾ به ورهاڱي بعد لکيل آهن، 'اجوڪي سماج ۾ وڏن ننڍن جا بگڙيل ناتا' (هندوآسي) ۽ 'ڏيهه جا ڏيڻا' - گجرات راجيه ايس. ايس. سي. امتحان بورڊ لاءِ بڻايل 'سنڌي گلشن'.

هن ۾ هڪ باب "ننڍيون ڪهاڻيون ۽ نقتا" پڻ ڏنل آهي، جيڪو هن ليکڪ جي دائري کان ٻاهر آهي. يا باب آهن ادبي تقريرون، ادبي مضمون، تعليمي مضمون، سماجڪ اخلاقي مضمون، سماج وگيان سنهنڌي مضمون، اتهاسڪ ڪوجناتمڪ مضمون، سفر سفر سنهنڌي مضمون، سحت سنهنڌي مضمون ۽ متفرقه مضمون. اهڙيءَ طرح سندس مضمونن جي چوڏهن وشين ۾ ورڇ ٿيل آهي. شري منوهر داس ڪوڙومل، شري ڪوڙومل چندنمل

ڪلٽاڻيءَ جو سپٽر آهي. سندس پتا کي سنڌي تعليم جو ابو هئڻ جو شرف حاصل آهي ۽ شري منوهر داس پاڻ به سنڌ کان وٺي ڪلڪراني ڪندو آيو آهي ۽ هتي هندستان ۾ پڻ گوناگون وشين تي هندستان جي جدا جدا مخزنن ۾ سندس رجسٽرون ڇپيون رهيون ۽ هيءُ ڪتاب سندس ڪل رجسٽرن جو مجموعو آهي. هن ڪتاب جر مضمونن تي نظر ثاني ڪندي هوعام فھر اخبارنوبيسيءَ ۽ شاگردن جي ڏانوجي درجي تي پهچن ٿا.

سال 1966ع ۾ سنڌيءَ جي مشهور شاعر ۽ فارسيءَ جي عالم شري هرومل سدازنگاڻي 'خادم' جي مضمونن جو مجموعو 'ڪڪ' ۽ ڪانا 'ظاهر ٿيو سندس مضمون جدا جدا موضوعن تي آهن. هن ڪتاب ۾ ڪل اٺويهه مضمون آهن. شعر ۽ شاعريءَ ۽ هندستاني ناٽڪ ۽ ٻيا سڀ جدا جدا دلچسپ موضوعن تي آهن. جيئن ته 'آرسيءَ ۾ اڇو'، 'ايراني آکاڙو'، 'نماڻيءَ جي مورت گڏه'، جڏهن به ڪو ڪامياب شاعر نثر ۾ لکڻ شروع ڪري ٿو ته هڪ ڳالهه جي ته پڪ ٿئي ٿي ته سندس ٻوليءَ تي دسترس آهي، شبد پندار اٿاهه آهي، اظهار لاءِ تزللف ڪم آڻي سگهي ٿو، تخليقي ٻوليءَ جي استعمال جو ڪافي اڀياس ۽ وسيع ۽ گهري مشاهدي جو مالڪ آهي. اهي سڀ خوبيون سدازنگاڻي 'خادم' جي نثر ۾ نمايان ٿين ٿيون. جنهن جو هڪ مختصر مثال مان سندس مضمون 'آرسيءَ جو اڇو' جي پهرين پٿرا ڏيئي ڪندس.

"سندريءَ آرسيءَ اڳيان ٻيهي ڦٽي ڦوڪار پئي ڪئي. ڪڏهن ڪاربن آبدار اکين ڏانهن پئي ڏنائين ۽ ڪڏهن گول چهري ۽ نزاکتدار بدن ڏانهن. سينڌ ڪيندي سندس نگاهه اوچتو مٿي جي هڪ واري وڃي پيئي جو پورو ٿي لڳو..... تڏهين ڏڪندڙ هٿ سان ان وار کي آڱوٺي ۽ ڏسڻيءَ ۾ جهلي، شوڪارو پري، آرسيءَ کي مخاطب ٿي چيائين ته، 'اي منهنجي خوشبختي ۽ خوبصورتيءَ جي شاهد! تنهن ڏينهن جڏهن مون کي چئي ڏئي، سورهن سينگار ڪرائي، ڪنوار بڻجڻ جو شرف عطا ڪيو ٿي ويو تڏهن مون هڪ خاص ناز ۽ مست ادا سان تو ڏانهن نهاري فخر سان پڇيو هو ته آرسي ڙي آرسي، مون جهڙي ڪا بي؟ ان وقت منهنجي دل خوشيءَ ۾ ڦولي نه سمائي. پنهنجو جوين بهار ڏسي، ائين پئي پانير گويا تون خود منهنجي شڪل تي شيدا ٿي پئي آهين....." هتي مضمون، ڪهاڻي ۽ شاعري سڀ فارن رل مل ٿا وڃن. ائين هيءُ ڪتاب سنڌي ادب جي مضمونن جي شاخ ۾ هڪ اهم درجي ماڻڻ جو حقدار بڻجي ويو آهي.

سال 1966ع ۾ 'سونهري سخن' نالي سان ٻوڌراج جا چونڊ ادبي مضمون ڇپايا ويا، ڇپائيندڙ هو شرري نثر رامچنداڻي. هونءَ ٻوڌراج جي سڃاڻپ هڪ روحاني شخصيت جي آهي پر هن ڪتاب ۾ ڪل 42 مضمون آهن، جي اسڪرلي ۽ ڪاليجي ڪتابن ۾ ڇپيل مضمونن جي سطح جا آهن. البت هنن کي 'ناصحائن' (مورل) مضمونن ۾ شماري سگهجي ٿو. ڪي مثال آهن. 'نوراني نشاط باغ' - ڪلپنا جو عڪس - ٻه ڪشميري زالون - درخت سان رهاڻ وغيره.

سال 1967ع ۾ دهليءَ جي ديش پنڌو ڪاليج جي پروفيسر سنتداس جهانگياڻيءَ جو ڪتاب 'پاپ جي ميا' شايع ٿيو سري مان ته هيءَ ڪتاب ڪنهن فڪشن جي شاخ ٿولگي. پر هن ۾ اٽڪل سؤ صفحن ۾ ويهه مضمون ڏنل آهن. اهي سڀ مضمون ڪاليجي شاگردن جي ڏاتو جا آهن. سندس ڪن مضمونن جا سرا هن ريت آهن: 'ڪوه ڪرين اڀمان'، 'هي پوت امتحان جا'، 'ڪجهه خواب ڪجهه حقيقت'، 'راڻا اڃا زندهه آهي' ۽ ٻيا پڻ اهڙا ئي مضمون آهن. هنن وڻين ۾ ڪنهن هفتيوار اخبار پالڪن ۽ ڪاليجي شاگردن جوڻي چاهه ٿي سگهي ٿو. پڙهڻ سان دماغ تي زور ڏيڻو پوي اهڙي ڪا ڳالهه هنن ۾ نه آهي.

1970ع واري ڏهاڪي ۾ پهچندي، سنڌي ٻوليءَ جي ائين شيڊول ۾ اچڻ بعد سنڌي سماج ۾ ڪيترا متضاد لاڙا ظاهر ٿيا. جيڪا تهه سنڌ مان تعليم وٺي آئي هئي ۽ ورهاڱي بعد جنهن تهه سنڌ ۾ تعليم شروع ڪئي ۽ ورهاڱي بعد ترت تعليم شروع ڪئي، انهن مان ڪيترا شخص جواني ماڻي، وچولي عمر کي رسي ۽ ڪي بلاغت کي، پر نئين تهه سنڌي تعليم ڇڏي ڏني هئي. ائين وچولي عمر جا ليکڪ ته سنڌيت جي هلچل جي حصي هئڻ ڪري پنهنجي ڪمٽمينٽ ڪري لکندا ٿي رهيا ۽ نوجوان ليکڪ 'نئين ادب' جي فلاسافيءَ جي غلبي هيٺ ڪافي سرگرم رهيا ۽ منجهن خوب جوش ۽ جذبو هو. پر سنڌي تعليم جي ذري گهٽ عدم موجودگي سنڌي پالڪ کي آهستي آهستي ڪري غائب ڪرڻ شروع ڪيو. هن دور ۾ سنڌي ٻوليءَ جي تسليميءَ جي هلچل بعد اڪل ڀارت سنڌي ٻولي ۽ ساهت سڀا پنهنجي هلچل جي روپ کي بدلايو ۽ ناٽڪ چٽاڀيٽيون، سيمينار ۽ تعليمي ڪانفرنسون ڪرڻ لڳي - اهڙيءَ طرح سنڌي ساهتڪارن لاءِ سيميناري ڪلچر جي شروعات ٿي ۽ ادب جي موضوع تي ڪيترا مقالا لکيا ويا. ساڳي حالت نئين ادب جي نوجوانن

پڻ ڪئي ۽ ڪيترا ادبي بحث شروع ڪيا جي جدا جدا اخبارن جو مواد بڻيا ۽ انهن کي ادبي تاريخ جي لحاظ کان ڪافي اهميت آهي. ساڳئي وقت سنڌي ٻوليءَ جي ائين شيڊول ۾ اچڻ ڪري، ڪن راجين ۾ جتي سنڌي چڱي انداز ۾ آهن، اتي جي صوبائي سطح تي پڻ صوبائي سرڪارين پاران اڪادميون برپا ڪيون ويون ۽ ائين ڪتابن ڇپائڻ لاءِ سرڪاري مدد ۽ انعامن جا سلسلا شروع ٿيا، جن جا اڳتي هلي ڪيترا ئي نفي توڙي شفي اثر ظاهر ٿيڻ لڳا آهن.

سال 1972 ع ۾ پروفيسر لال سنگھ هزاري سنگھ اجواڻيءَ جو سنڌي مضمونن جو ڪتاب ”اچل“ ظاهر ٿيو. ورهاڱي بعد پروفيسر لال سنگھ اجواڻي سنڌي ادب ۾ هڪ طاقتور شخصيت جي روپ ۾ اڀريو. هو انگريزي ادب جو عالم ۽ سنڌي ادب جي چاڻو هو. نئشنل ڪاليج جو پرنسپال، يونيورسٽيءَ ۾ سنڌي ٻوليءَ جي بورڊ جو چيئرمين هو. مرڪزي ساهت اڪادميءَ سنڌي ٻوليءَ کي تسليم ڪيو ته هو ان جي سنڌي ائڊوائيزري ڪاميٽيءَ جو ڪنوينر پڻ ٿيو. سڀ وڏا ليکڪ ڪانئس پنهنجي ڪتاب لاءِ مهاڳ لکرائي ڇڻ سند وٺڻ ۽ پاڻ کي ڪرنٽر ٻانڌڻ. سندس قلم ۾ غضب جي رواني ۽ سندس ڄاڻ تي رشڪ ٿئي. پنهنجي وقت جي هڪ ’ڊبنگ‘ شخصيت، جنهن وٽ وڏا وڏا نامر ڪنيا ليکڪ سلامي ٿين. سندس ڪتاب ’اچل‘ ۾ ويهن مضمونن مان پنج ته مهاڳ لکيل آهن ۽ ٻيا مضمون گهڻو ڪري سنڌ ڪاليج مسلمانيءَ ۾ ڏنل هئا، تنهن ڪري اهي ورهاڱي کان اڳ جا شمار ڪرڻ ڪپڻ. سندس مضمون ’سنڌيت‘ سنڌي سميٽن ۾ ڪيل تقرير آهي، جيڪا هن 1960 ع واري پوپال سميٽن وقت صدر طور ڪئي هئي. سندس مضمون ’جيوت جو راز‘، ’پاپن ۾ پاپ‘، ’آرام حرام هئ‘، ’ويهن صديءَ جو ڌرم‘، ’هڪ عجيب داستان‘. اهي سنڌو مخزن ۾ ڏنل هئا. اهو ظاهر نه آهي ته انهن مان ڪهڙا سنڌو واري سنڌو مخزن ۾ ڇپيا يا ڪهڙا ورهاڱي بعد هتي هندستان جي سنڌو مخزن ۾ ڇپيا. هتي هندستان ۾ سنڌو مخزن جا چند شمارائي نڪتا هئا. سندس مضمونن ۾ لفظن جي تڪ ۽ گجگورڙ ڪافي آهي ۽ ڪٿي ڪٿي ڪي جزوي خيالن جا چمڪاڻ پڻ آهن. پراڻي حاوي پونڊڙ ادبي شخصيت جي قلم مان سندس ادبي پونجي طور نڪتل ڪل ويهه مضمون، کيس ادب ۾ اها جاءِ نٿا ڏياري سگهن، جيڪا حيثيت هن هڪ ادبي شخصيت طور پنهنجي حياتيءَ ۾ ماڻي.

سال 1975 ع ۾ پوپٽي هيرانندائيءَ جو ڪتاب ’زندهه سا قوم رهندي‘ (سنڌيت جي هلچل تي لکيل ليک) شايع ٿيو، جنهن ۾ سندس ڪي ان وقت جا ڪافي اشردار مضمون

شامل آهن. 'اڳڙين جا نهيل اڳوان'، 'ڏني ماءُ توکي سورن جي لولي'، 'پل تہ مون کي ڪو پيو ڏوهي نهرائي'، 'لک جي لعنت هجيئي'، 'سنڌي تون مري رهيو آهين'، 'جهوليلعل'، 'گانڌيتام'، 'زندہ ساقور رهندي'، 'انهاس پيو نهی'، 'اسان جو ورثو'، هنن مان ڪيترا مضمون سنڌين جي هلچل جو بنياد آهن ۽ وقتائتا هوندي پڻ ادبي حيثيت رڳن ٿا، ڇاڪاڻ جو هنن ۾ جيڪا اظهار جي پختگي ۽ ٻوليءَ جو واهيو آهي، اهو ايندڙ پيڙهين جي لاءِ هڪ مثال ٿي سگهي ٿو.

سال 1979ع ۾ 'تريشا' سيريز هيٺ، ٽيرٿ بسنت جا ٻه مضمونن جا ٻه ڪتاب شايع ٿيا، 'خوشبوءِ' ۽ 'سارنگ'، 'خوشبوءِ' ۾ اٽڪل ٻن سؤ صفحن ۾ تيرهن مضمون ڏنل آهن، جن مان ڪن جا سرا هن ريت آهن. 'منوهر مڙجي ڏينهن'، 'بسنت'، 'پيچ مڙلا پيچ'، 'امرئسر'، 'منهنجون ڪمزوريون'، 'منهنجي پسندي'، 'مان ليک ڪيئن لکندو آهيان'، 'ير' وغيره. 'سارنگ' ۾ اٽڪل اڍائي سؤ صفحن ۾ ارڙهن مضمون آهن. انهن ۾ پنج جيونين جا خاڪا آهن، جيئن 'جواهر جوت سدا جلي'، 'سچل سرمست'، 'يدشتر'، 'رشي ڏيارام'، 'لنين'، 'بيا ڪي آهن'، 'اها هڪ اڻ سرندڙ ڪهاڻي'، 'هندي انتهاس - ومانی نگاه'، 'نالي ۾ ڇا آهي؟'، 'دلي'، 'ماثر پينر'، اهو ته ضرور مجبوتہ ٽيرٿ بسنت جا مضمون انگريزي ادب جي اعلى مضمون نگار جي اسٽائيل سان گڏوگڏ ڪنهن زماني جي 'ڳالهيڙ' جي طرز بيانيءَ جون سڪون لاهين ٿا ۽ ادب جي تاريخ ۾ کين عزتدار جاءِ ملندي.

سال 1980ع ۾ شري ميول آهوجا جو 'پشپ مالها' پڌرو ٿيو. هن ڪتاب ۾ درسي ڪتابن جي ڏانوڻا ڪل پندرهن مضمون آهن جي اٽڪل 80 صفحن ۾ سمائيل آهن. هن ڪتاب جي ڪن مضمونن جي سرن مان ئي هن ڪتاب جي شاگردن لاءِ ڪارائتي هئڻ جي ۽ انهن جي اهميت جو اندازو لڳائي سگهجي ٿو. 'امتحان جي اهميت'، 'فلن ۽ ناٽڪن جو سماج تي اثر'، 'ڪاش مان هجان ها ناري'، وغيره هن ڪتاب ۾ سنڌيت جي هلچل کان متاثر ٿي 'ڇيٽي چنڊ سنڌيت جو ڏينهن' مضمون پڻ ڏنل آهي، جو ڪنهن اخبار ۾ ڇپيل ٿو ڏسجي.

ان ساڳئي سال 1980ع ۾ اڪل ڀارتيه سنڌي ساهتيه دود پريشد، پٿي پاران "قلواڙي" ڇپايو ويو. هن ڪتاب ۾ سنڌي ۽ انگريزي وياڳ ڏنل آهن. هن ڪتاب ۾ جدا جدا ليکڪن جا مضمون ڏنل آهن، جن ۾ مکيه ادبي ليکڪ آهن، پوئتي هيرانندائيءَ جو

’ڪاليداس ۽ قدرت‘، ڊاڪٽر مرليدتر جيتلي جو پاشا وڳيان سان وابسته مضمون، ’سنڌي مرڪب لفظن جي واقفيت‘، گورڊن شرما ’گهايل‘ جو ’مهاڪوي سورداس‘، شري ڪشنچند تويڻلعل جيتلي جو، اتهاس جي ڪيتر جو ’سنڌي هندن جون نڪون ۽ گوثر‘

ان بعد مانسنگهه چوهڙمل جو ڪتاب ’گلن مٺ‘ پڻ لڳ ڀڳ ساڳئي وقت ڇپجي ظاهر ٿيو. شري مانسنگهه چوهڙمل هونءَ ته ’هندستان‘ روزاني اخبار جي مئنيجر (هرتا ڪرتا) طور ۽ ’هندوآسي‘ هفتيوار جي سمپادڪ طور مشهور رهيو ۽ هيءُ ڪتاب سندس ديهانت بعد ڇپائي ظاهر ڪيو ويو. هن ڪتاب ۾ ڪي مضمون ترجمو ٿيل آهن ۽ ڪي (گهڻو ڪري) سندس لکيل آهن. هيءُ ڪتاب ”ڏهن گلن“ (بابن) ۾ ورهايو ويو آهي. پهريون گل آهي ”ڀڳوان ڪيئن منهنجي جيون ۾ پريوش ڪيو“. ان ۾ ساڌو واسواڻي، رام ڪرشن برمر هنس، مهاتما گانڌي ۽ اهڙيءَ ريت ڏهن ستن مهاتمان جا انهي درج ڪيل آهن. ٻيون گل آهي ’مهراشٽر جا سنت‘، ٽيون گل آهي ’سنڌ جون ڪي اوج شڪتيون‘ جنهن ۾ سنڌ جي اڪثر ڪانگريسي ۽ سماجي ليڊرن جي زندگيءَ جون جهانڪيون ڏنل آهن. گل چوٿون مهاتما گانڌيءَ بابت آهي. گل پنجون ’ڀارت جون ڪي ٻيون اوج شڪتيون‘ آهي. جن ۾ جواهر لعل نهرو، اندرا گانڌي ۽ سنجي فيروز گانڌي وغيره بابت احوال آهي. ڇهين گل ۾ ’دنيا جون ڪي اوج هستيون‘ ۾ مدر تيريسا، هينري فورڊ بابت ڄاڻ ڏنل آهي. گل ستون ’سنڌ جون ڪي يادگيريون‘، هن ۾ گهڻو ڪري اتهاس سان وابسته مضمون آهن ۽ هڪ مضمون ’پروفيسر هاسانند - سڪن جو بادشاهه‘ ۽ ’پيجل جي ڪهاڻي‘ پڻ درج ڪيل آهن. گل نائون، ’اسراري حقيقتون‘ جنهن ۾ لڳي ٿو ته ريڊرس ڊائجيسٽ پاري ڪنهن ڪتاب مان ترجمو ڪري ايشور ۾ وشواس جو عناصر پيدا ڪرڻ جا ٽوٽڪا / درشتات آهن، جيئن ’منهنجي اونڌي گهڙي ۾ آس جو ڏيئو‘، ’هڪ سورداس ڪيئن ڊاڪٽر بڻيو‘ وغيره. گل ڏهون، ’بابا گووند داس صاحب: ديوتا سروب‘ ڏنل آهي.

سال 1981ع ۾ ساهت اڪادمي (دهلي) پاران ’چونڊ سنڌي مضمون‘ ظاهر ٿيو. هن ڳنڍڪي جو گڏ ڪندڙ ۽ سمپادڪ ڪيرت ڀاڻائي آهي. هن جو ٻيون ڇاپو 1986ع ۾ پڻ ظاهر ٿيو. هن چونڊ ۾ ڪنهن به قسم جو جوڪر نه ڪيو ويو آهي. هن ۾ اڪثر مضمون انهن سنڌي ليکڪن جا ڏنا ويا آهن، جن سنڌي ٻوليءَ ۾ سنڌي مضمون جي صنف جو پايو وڌو. ڪوڙومل چندنمل ڪلناڻي، مرزا قليچ بيگ، پرمانند ميوارام، ڏيارام گدومل، ۽ ان وقت جا

مشهور ليکڪراج 'عزيز'، لعل سنگھ اڄواڻي، منگهارام ملڪاڻي، ۽ انوقت جا مشهور ۽ معروف پروفيسر، ورهاڱي بعد جي جن ليکڪن کي شامل ڪيو ويو آهي. اهي آهن: 'ملاڪڙو' منو تولا رام گدواڻي، 'شاهه جي ترقي پسندي' گوپند مالهي، 'تخليق جا ڪي مسئلا' ڪيرت ٻاٻاڻي، 'وڙهو چوڻا' ڀوپتي هيراننداڻي، 'سدا سونهاري سنڌ' ليلو چنداڻي، 'رات' چندرا آڏواڻي، 'پشپ جو پيغام' ايشوري جوتواڻي، 'لطيف فن' موتيلعل جوتواڻي، 'اڳ ۽ اڄ' هريش واسواڻي، 'ايڪويهين صدي' هيرو شيوڪاڻي، شروعاتي ۽ ڪن پوين چند مضمونن کان سواءِ شخصي ۽ بياني مضمون هن ۾ تمام گهٽ ٿا ملن.

سال 1982ع ۾ ڪيرت مهرچنداڻيءَ جو 'پکڙيل گل' ظاهر ٿيو. اهو ڪتاب گجرات سرڪار جي مالي مدد سان ڇپايو ويو. اٽڪل هڪ سؤ صفحن جي هن ڪتاب ۾ ڪل ويهه مضمون ڏنل آهن، جي اسڪولي/ڪاليجي شاگردن جي ڏانو جا آهن. هن ڪتاب جي ڪن مضمونن جا سرا هن ريت آهن. 'پرازنا'، 'خود ظابطو'، 'ڪاوڙ'، 'خوشي'، 'اتساه' وغيره.

سال 1983ع ۾ شري ڪيرت مهرچنداڻيءَ جو وري ٻيو ڪتاب پڻ 'گل ڦل' نالي سان شايع ٿيو. اهو پڻ گجرات سرڪار جي مالي مدد سان ڇپايو ويو. ۽ اهو پڻ درسي مضمونن جي ضرورت پوري ڪرڻ لاءِ لکيو ۽ ڇپايو ويو ٿو ڏسجي. هن ڪتاب ۾ اٽڪل 190 صفحن اندر ڦهليل 24 مضمون آهن. جن مان ڪن جا سرا هن ريت آهن. 'آدرشي اڏياپڪ'، 'فلمن جو سماج تي اثر'، 'ڀارت ۾ بي روزگاريءَ جو مسئلو'. هنن مضمونن جو ادبي معيار ۽ اظهار شاگردن جي ڏانوائين محدود آهي.

سال 1983ع ۾ 'نوان چونڊ مضمون' (اسڪولي ۽ ڪاليجي شاگردن لاءِ) شري رام لعل شرما جو ٺاهيل، جڳديش بوڪ ڊپو، الهاس نگر-2 پاران ڇپائي پڌرو ڪيو ويو. جيئن خود سري ۾ ئي ڄاڻايل آهي ته هيءُ مضمون اسڪولي ۽ ڪاليجي شاگردن لاءِ آهن. ان حالت ۾ هنن مضمونن جي ادبي معيار جي ڪٽ ڪرڻ جي ضرورت نه آهي. هن ڪتاب ۾ ڪل 36 مضمون آهن، جي 175 صفحن ۾ ڦهليل آهن.

سال 1984ع ۾ شري بلديو گاجرا جو طويل 'گوناگون مضمون' سري سان ڪتاب، سنڌي ٽائيمس پاران شايع ڪيو ويو. شري بلديو گاجرا هونءَ ته شاعريءَ جي ميدان ۾ ڪلڪراني ڪندڙ هو ۽ بيوس جي شاگردن جو شردالو هو، پر هن جي سڃاڻپ سنڌي جڳت

پر هڪ ڪٽر ڪانگريسي ۽ 'پارٽوآسي' اخبار جي ايڊيٽر جي رهي آهي. مذڪور مضمونن جي ڪتاب ۾ سچ پچ گوناگون مضمون آهن، جن جا وڻيه 'ماڻهو ڇا چوندا' کان هلي 'شاهه جي فيلسوفي' کي پنهنجي گهيري ۾ آئين ٿا. هن ۾ بياني ۽ شخصي مضمون به آهن ته ادبي نوع جا مضمون به آهن. پرسندس طرز بيان هڪ اخبار نويس جي طرز بيانيءَ کان مٿي اڀري نه سگهي آهي. خيال جي لحاظ کان ڪجهه مضمون اڀياسي اهميت رکن ٿا پر ادبي درجو ماڻڻ کان ترڪي ٿا وڃن.

سال 1984ع ۾ ٽي شري ميول آهوجا جو 'ساهت سڳند' ساهتڪ ۽ سپيٽڪ مضمونن جو ڪتاب ڇپيو. هن ڪتاب ۾ به اٽڪل 80 صفحن ۾ اٺ مضمون ڏنل آهن، جيڪي ادبي شخصيتن ۽ ادبي نوع جا آهن، جيئن 'بيوس جاشيرين شعر'، 'شاهه جي ٻولي'، 'سنڌي لوڪ ڪلا'، 'سنڌ جو انتهاس ۽ جينمل پرسرام'، 'شري اربندو گهوش' وغيره. اهو ڪتاب ڪاليجي شاگردن ۾ ادبي بوجھ پيدا ڪرڻ لاءِ ڪمائٽو آهي.

ساڳئي سال ۾ اي. جي. اتر 'سجاڳ سنڌ' نالي ڪتاب شايع ڪيو، ان جو واسطو سنڌ ۾ ان وقت هندڙ 'جيئي سنڌ' هلچل سان آهي. اهو سنڌ ۾ هلندڙ هلچل جو دلچسپ بيان آهي. پر هن ڪتاب ۾ ٻوليءَ جي پختائيءَ جي باوجود اخباري صنفن ۾ ٽي شامل ڪري سگهجي ٿو.

سال 1985ع ۾ سنڌيءَ جي مشهور ليکڪ آسانند مامتورا جو ڪتاب 'هنس چڱن موتي' سنڌي ٽائيمس پاران شايع ٿيو. جيڪي موضوع هن ڪتاب ۾ درج آهن، انهن مان لڳي ٿو ته اهي مضمون ورهاڱي کان اڳ جا لکيڪ آهن. ڪل 16 مضمون آهن، جي اٽڪل 130 صفحن تائين ٺهيل آهن. پنج مضمون شاهه لطيف جي شعر بابت آهن. هڪ سامي ۽ هڪ سچل بابت آهن، ٽنگور ۽ ڪوي بيوس بابت آهن ۽ ٻيا آهن، دارا شڪوه، علم لغات، اهنسا ۽ هنسا بابت به مضمون آهن. شري مامتورا سڄي زندگي تعليم سان وابستہ رهيو ۽ شروعاتي سالن ۾ هن ادب پڻ سلو خلقيو، سندس ادبي رغبت ڪري سندس اظهار پختو آهي ۽ خيال پڻ پختا آهن، پر هن جي مضمونن ۾ شخصي ڪلپنا ڪجهه گهٽ ٿي محسوس ٿي ٿئي.

سال 1985ع ۾ شري جينو لعلواڻيءَ جو 'وطن جي صدقي' مضمونن جو ڪتاب ظاهر ٿيو. هن ڪتاب جي مهاڳ مان ٽي مان چند جملا ڏيندس، جي هن ڪتاب جو موضوع

۽ مراد ظاهر ڪندا. ”ستيه، اهنسا، وشو شائتي، پائيچاري جي پاونا کي هتي ڏيڻ ۾ تعليمي سنسٽائون خاص ڀارت ادا ڪري سگهن ٿيون.... سنڌي اسڪولن ۽ ٻارن ۾ به هنن قومي ڏڻن لاءِ انساهه جي ڪمي ڇٽيءَ طرح نظر اچي رهي آهي.... نئين تهئيءَ کي پنهنجي ماتريومي، جنم پوميءَ لاءِ شهيدن جي ڏنل شهادت جي ساهسي اتهاس جي ڄاڻ ڏيڻ گهرجي.“

هن طرح شاگردن لاءِ 1986ع ۾ شري هر گوپند رامچنداڻيءَ جو ڪتاب ’شل سڀني کي ڏيئرحمن‘ ملي ٿو. سري مان اهو مضمون جو ڪتاب نقولڳي، پر هن ڪتاب ۾ 45 مضمون ڏنل آهن جي اٽڪل 200 صفحن تي ڦهليل آهن. هن سال ئي راجستان سنڌي اڪاڊميءَ پاران ڏنل مدد سان آشا درگاڀوريءَ — ’ساهت دريڻ‘ نالي مضمون جو ڪتاب شايع ڪيو. هونءَ آشا درگاڀوريءَ جي سڃاڻپ هڪ شاعر طور آهي، پر هن ڪتاب ۾ هو هڪ اڀياسي شخص طور اڀري ٿو هن ڪتاب ۾ سندس مضمون ادب سان جڙيل آهن. جيئن، ’ادب فن لطيف‘، ’ايشور پڳڻي‘، ’اوسر جي آکاڻي‘، ’ساميءَ جو سنڌيش‘، ’وشو اڀياس ساهت‘ : هڪ سرسري نظر‘، ’سنڌي لوڪ ساهت جو وساريل ورق‘: سنڌي پروليون‘. هيءَ ڪتاب درسي نوع جي ڪتابن ۾ هڪ جتادار جاءِ ماڻڻ جو حقدار آهي.

سال 1988ع ۾ الهاسنگر مان شري پاون سنگهه جي. نلريجا جو ڪتاب ’نازا گل‘ شايع ٿيو هن ڪتاب ۾ درسي نوع جا ڪل 60 مضمون شامل آهن. آخرين مضمون ’سنڌ جي ياد‘ سنڌيت جي هلچل جي اثر هيٺ لکيل ٿو ڏسجي. هونءَ ٻين مضمونن جا سرا ته هن ريت آهن — ’انڌ وڻواس‘، ’وڳيان ۽ ڪرامت‘، ’شڪر ۽ شڪايت‘ وغيره.

سال 1990ع ۾ متفرقه مضمونن جا چار ڪتاب ظاهر ٿيا. ’نو پرايلر‘، ’دهليءَ جي رهواسي هر گوپند رامچنداڻيءَ ڇپايو، جنهن ۾ مزيدار وارداتن جو ورڻ ڪيل آهي. پر حقيقت ۾ هيءَ شخصي — بياني مضمونن جو ڪتاب آهي، جنهن ۾ ’اڇوري ڪاري سان‘، ’هڪ ڪوڙ پٺيان سؤ ڪوڙ‘، ’جيترو قاعدو اوترو فائدو‘، ’خوشامد‘ ۽ ’بحث‘ وڻين تي قلم هلايو ويو آهي. هن ڪتاب جي ٻولي رواجي آهي. ممڪن آهي ته اٽڪل ورهاڱي جي جاليهن سالن کان وڌيڪ عرصي ۾ جنهن ليکڪ سنڌي ٻوليءَ ۾ گهڻو نه لکيو آهي، ان جو ٻوليءَ تي ظابطو گهر گهلو ٿي ويو هجي، اهو سڀاويڪ آهي.

ٻيون ڪتاب آهي شري هيرو ٺڪر جو ، 'بهترين سنڌي مضمون' ، هيرو ٺڪر هن ڪتاب جو ليکڪ نه پر مضمونن جي چونڊ ڪندڙ آهي . اهو ڪتاب گجرات سنڌي اڪاڊميءَ پاران ڇپايل آهي . هتي پڻ سياڻپ ڪري هيري ٺڪر ڪنهن به قسم جو جوڪر نه ڪيو آهي ۽ گهڻو ڪري مضمون ورهاڱي کان اڳ وارن مضمون نويسن جا ڏنا اٿائين ، جن ۾ لعلچند امرڌنومل ، لالسنڱهه اجواڻي ، جڙامداس دولترام ، هرومل سڌارنگاڻي ، تيرٿ بسنت شامل آهن ۽ ورهاڱي بعد جا پڻ ناليورا ليکڪ شامل آهن ، جيئن پوٽي هيراننداڻي ، مرليڌر جيٽلي ، هيرو شيوڪاڻي ، ليلازار رچنداڻي ، پرمر ابيچنداڻي ۽ هيرو ٺڪر پاڻ . وشيه سڀ درسي نوع جا آهن . هنن ۾ شخصي ۽ بياني مضمون ، جيڪي ئي شروعاتي مضمونن جي جان ۽ سڃاڻپ ٿيندا آهن ، انهن بدران گڻپير موضوعن تي مضمون ڏنا ويا آهن .

'چوليون' نالي مضمونن جو مجموعو شري ڏيپچند بيلاڻيءَ آتم درشن پرڪاشن منڊل اجمير پاران ڇپايو آهي . اهو پڻ اسڪولي / ڪاليجي شاگردن لاءِ درسي ڪتابن جي مضمونن جو ڪتاب آهي . هن ڪتاب ۾ ڪل ايڪيتاليهه مضمون آهن . هن جا ڪجهه موضوع هن ريت آهن ، 'سڌارو ڪيئن ٿئي؟' ، 'مقصد جي حاصلات' ، 'انتياچاري ڌنوان کان غريب بهتر' ، 'ڏن به هڪ مفلسي' . ظاهرا اهڙا سڀ مضمون ناصحانا ٿيندا آهن .

ساڳئي سال الهاسنگر مان پروفيسر رام شرما جو مرتب ٿيل مضمونن جو ڪتاب 'رنگبرنگي گل' شايع ٿيو . هن ڪتاب ۾ پڻ ورهاڱي کان اڳ وارن ليکڪن جا مضمون ڏنل آهن ، جي اڳواٽ ئي ڪيترن مجموعن ۾ دهريل آهن . ورهاڱي بعد جا ليکڪ پڻ ماسٽر / پروفيسر ئي آهن ، جهڙوڪ : چندرا آڏواڻي ، پوٽي هيراننداڻي ، ڊاڪٽر نارائڻ ڀارتي ، هيرو شيوڪاڻي ، ڊاڪٽر ديال آشا ۽ رام شرما پاڻ .

سال 1991ع ۾ گجرات سنڌي اڪاڊميءَ جي مالي مدد سان منوهر نهالاڻيءَ جو 'پڪڙيل گل' نالي سان ڪتاب شايع ٿيو . هن ۾ جيڪي وشيه ڏنل آهن ، اهي هن ريت آهن . ڪي مثال ، 'وڳيان رحمت آهي يا زحمت' ، 'ديش پريم' ، 'ڀارت ۾ بي روزگاريءَ جو مسئلو' ، 'ڌرتي لبي' ۽ ٻيا ڪي اهڙا مضمون . ڪل 21 مضمون آهن ، جي اٽڪل 80 صفحن تي ڦهليل آهن .

سال 1992ع ۾ شري موتيرام سترامداس رامواڻيءَ چونڊ مضمونن جو مجموعو 'نارا - نڪت - ڪٽيون' ڇپائي ظاهر ڪيو . شري موتيرام رامواڻي هونءَ نه چالو تاريخ بابت

دستاويزي مواد ميسر هٿ ڪري نالو ڪڍيو ، پر اهو مضمون جو ڪتاب سندس روايتي ۽ اخبارنوبيسيءَ جي ڏاڻو جي عڪاسي ٿو ڪري . هن ۾ ويهين صديءَ جي ڪانگريس هلچل ۾ سنڌ جي پاڻي پائيواريءَ جي ڄاڻ ڪافي آهي ، تنهن کان سواءِ شاھ لطيف ڀٽائيءَ تي بہ مضمون آهن . ٻيا مضمون آهن : گانڌيجيءَ جي شهيدِي ، نيلسن منڊيلا ، ڄمون ۽ ڪشمير جي ڪهاڻي 1965ع واري پاڪستان سان جنگ وغيره ، جيڪي اخبارنوبيسيءَ جا مثال آهن .

نامديو لاڏلا جو مضمون جو ڪتاب 'ساگر جون سپون' نالي سان 1992ع ۾ ڇپيو هن ڪتاب ۾ گنپير فلاسافيءَ جي طرز جا ڪل ڇهه مضمون آهن . 'حقيقت وادي شاعري' ، 'انسان گنهگار يا نردوش' ، 'جاڳرتا جو دور ۽ ڊاڪٽر مارلنڊ ڊاڪٽر فائش' ، 'گڏي جو فاسٽ' ، 'راجا ائڊپس' ۽ 'هينري روسو' هن جو فلاسافيءَ جي سطح تي آدرش وادي نظريو آهي ، 'انسان گنهگار يا نردوش' مان هڪ مثال هن ريت آهي : "پرڪرتيءَ جي پرڪيل بچ مان انيڪ پرڪارن جي جيون جنم ورتو . هن خودڪار نظام هيٺ ٿيندڙ جيو رچنا ۾ ضرور ڪنهن مهان شڪتيءَ جو هٿ هوندو ."

ان سال ئي گجرات سنڌي ساهتيه اڪادميءَ جي مالي مدد سان شري مويرام رامچنداڻيءَ جو مزاقي مضمون جو ڪتاب 'مهڪندڙ موتي' ظاهر ٿيو . اهي شخصي / بياني طرز جا مضمون آهن . پرائهن ۾ ٻوليءَ جي لحاظ سان ڏاڏو خير ڪو آهي . هن جا ڪجهه وشيه هن ريت آهن : 'ڪئنسر کان به بري بيماري ويسر جي' ، 'اٺين سڀ مرد زالون آهيون' وغيره .

سال 1993ع ۾ پوني مان پروفيسر ايشوري جوتواڻيءَ جو مضمون جو ڪتاب 'امنڱن جا آبشار' بيسٽ سنڌي سڀا پاران ظاهر ڪيو ويو . پروفيسر ايشوري جوتواڻي پڙهائيءَ جي پيشي سان وابسته رهي آهي . سندس مضمون ڪڏهن هندواسيءَ ۾ ۽ ڪڏهن درسي ڪتابن ۾ جاءِ ماڻي چڪا آهن . هاڻي هن انهن مضمونن کي گڏ ڪري ڪتابي صورت ۾ ڇپايو آهي . هن ڪتاب ۾ آيل ڪافي مضمون ستر سفر جي حصي ۾ اچي ٿا وڃن . مثلاً : 'ياترا ڪنيا ڪماريءَ جي' ، 'نائگرا جا آبشار' ، 'ڪشمير بي نظير' ، 'جڳنات پوريءَ جي ياترا' ، 'هماچل پرديش جي ياترا' ، 'لنڊن جا ڪي آزمودا' ۽ سنڌيت جي هلچل کان متاثر ٿي هڪ ليک لکيل آهي ، 'ڪيئن وساريان ويڙهيچن' . هن ڪتاب ۾ ڪل 21 مضمون آهن .

سال 1994ع جو ڪتاب پڻ پوني مان آهي، ريتا شهاڻيءَ جو 'پيهريءَ جا ٻه پل'، هن ڪتاب ۾ ڪل 19 مضمون آهن، جن ۾ پنج سٽر سفر جا آهن. مثلاً: 'آڪسفورڊ ۾ شادي'، 'لنڊن ۾ ميوزيڪل شوز'، 'فارتي سيڪنڊ اسٽريٽ'، 'لنڊن ۾ ميوزيڪل شوز - سنگيت ان ڊرين'، 'پئرس جون انڊر گرائونڊ ٽرينون'، '(ٽيوس يا ميٽرو) ڪي يادگيريون پڻ آهن. 'يلوسي راڻي - گيت رامائڻ ۽ مان'. ريتا گهڻو ڪجهه لکيو آهي. سندس قلم جي رواني ظاهر آهي.

سال 1994ع ۾ ئي تعليم سان وابسته ڊاڪٽر نرملا آسناڻيءَ گجرات سنڌي اڪاڊميءَ جي مالي مدد سان 'ڪجهه فرصت ۾' نالي مضمونن جو ڪتاب ڇپائي ظاهر ڪيو. هن ڪتاب ۾ ڪل تيرهن مضمون آهن. 'بيمار پوڻ جا ڪٿا مٺا آزمودا'، 'ڊسڪائونٽ جي چڪر ۾' شخصي بياني مضمون آهن. 'سنڌيت جو سڌ' سنڌي هلچل جي زير اثر هيٺ لکيل آهي. اڪثر مضمون شخصي بياني طرز ۾ لکيل آهن.

سال 1995ع ۾ لونا والاجي رهواسڻ شريمتي هيملٽا بجاج 'ناريءَ جو سنگهرش' ڪتاب شايع ڪيو. جيئن ڪتاب جي سري مان ظاهر آهي، هيءُ ڪتاب زالن بابت آهي. هن ۾ ڪل ٻارهن مضمون آهن ۽ ڪي سڀا هن ريت آهن: 'عورت اڀلا نه آهي'، 'ناريءَ کي اڃا سجاڳ ٿيڻو آهي'، 'زال مڙس جو رشتو' ۽ 'زال گهر جي مالڪڻ آهي يا نوڪريائي'.

سال 1995ع ۾ ئي پوني جي يشودرا واڌواڻيءَ پاران، سي. ايڇ. ڊيءَ جي مالي مدد سان، 'سگنڌ انجلي' نالي ڪتاب ڇپايو ويو. ان ۾ اٺ مضمون آهن ۽ ليکڪا جا سنسڪرت ٻوليءَ جي حوالي مان 1972ع کان کوجنا جي ڪم سان وابسته رهي آهي، ان شروعات ۾ پاڻ بابت ۽ هن ڪتاب جي ڇپائيءَ بابت اٽڪل اٺن صفحن جو مهاڳ لکيو آهي. جنهن مان سندس ادب بابت سجاڳيءَ جي ڄاڻ پوي ٿي ۽ سندس مضمون سماجي وابستگيءَ وارا آهن ۽ هن جو واسطو سماجي سکيا جي دائري ۾ اچي سگهي ٿو جو هن سرن مان ظاهر آهي: 'اشانتي ۽ آنتڪ جي جڙ'، 'ڇا اوهين پنهنجن ٻارن مان خوش آهيو؟'، 'اسان جا عزيز بزرگ' وغيره ۽ سنڌيت جي هلچل سان لاڳو مضمون آهي 'سنڌ کان ٻاهر سنڌي جاتيءَ توڙي ٻوليءَ جا مسئلا'. هن ڪتاب ذريعي هڪ سڄاڻ ليکڪا لياڪا پائيندي نظر

اچي ٿي. هن بعد ئي ڪتاب گجرات سنڌي ساهتيه اڪاڊميءَ جي مالي مدد سان ڇپايا ويا آهن.

احمدآباد جي شري موٽيرام رامچنداڻيءَ جو 1996ع ۾ ’چمڪندڙ موتي‘ ظاهر ٿيو. هن ڪتاب ۾ ڪل 9 مضمون آهن، جي بياني طرز جا شخصي مضمون آهن؛ ’جان بچي ٿو لاڪون پائي‘، ’هيدواٺ لهي به ڪنواٺ‘، ’چرئي ڇيلي جا ڪم‘، ’ڏاڏي ڏاندو مل جا نقلي ڏند‘ ۽ ٻيا پڻ اهڙي طرز تي لکيل مضمون شامل آهن.

ٻه ڪتاب شري جينٽ ريلواڻيءَ جا آهن، 1995ع ۾ ڇپيل ’گل گززار جا‘ ۽ 1996ع ۾ ڇپيل ’ڪوڙا پريل مالها‘. ’گل گززار جا‘ ۾ ڪل ست مضمون آهن، جن مان پنج ساهت بابت آهن، جيئن ته: ’سنڌي گجراتي ساهت جي ڏي وٺ‘، ’ڪڇ جو درويش ڪوي ميڪڙ‘، ’سوامي پرائڻات‘، ’گجرات کي نئون موڙ ڏيندڙ ڪوي نرسي‘، ’نرگڻ ڀڳتي ڪوٽا سنڌيءَ جي حوالي ۾‘، ٻيا به مضمون آهن: ’پونڊو‘ ۽ ’سنڌ ڪڇ ۽ ڪاٺياواڙ جا تاريخي نانا‘. ’پونڊو‘ کي ڇڏي ٻيا سڀ مضمون ڪوچا جا آهن. ’سنڌ ڪڇ ۽ ڪاٺياواڙ جا تاريخي نانا‘ بعد ۾ سندس طويل ڪتاب طور پڻ شايع ٿيو آهي.

سال 1996ع ۾ شايع ٿيل سندس ٻئين ڪتاب ۾ به گهڻو تنقو ڪوچا ۽ ادبي وابستگيءَ وارا مضمون آهن، جن جا وڌيڪ آهن: ’سنڌي ڪتا ساهت ۾ راشٽريڪتا‘، ’انواد بنام راشٽريڪتا‘، ’لوڪ ڪلا جا روپ‘، ’اسان جو لوڪ ورثو‘ سنڌيت جي هلچل جي اثر هيٺ هن ڪتاب ۾ سندس ٻه مضمون آهن، ’لڏي جن لڏايو مون کي وطن‘ ۽ ’بندياڻي بندياڻي پنيور ۾ آهيان اهيا ڌار‘. جينٽ سالن کان لکندو اچي، تنهن ڪري سندس ٻولي پختي آهي. ظاهراً سندس مضمون عام پانڪ لاءِ ايتري دلچسپي رکندا، ان ۾ شڪ آهي.

سال 1996ع ۾ ٿي مرڪ پبليڪيشن پاران گوڻند مالهيءَ جي مضمونن جو ڪتاب ’رهر منهنجي راه جا‘ شايع ٿيو. هن ڪتاب ۾ جهونين ادبي جيونين کي نئين سر ڇپائي پيش ڪيو آهي، اهي رهبر آهن: ’شاه لطيف – سنڌي تهذيب جو روح‘، ’سچل سرمست – هن جي عظمت ۽ اهميت‘، ’سنڌين جو پنهنجو ڀڳوان – جهوليلعل‘، ’ستگر نانڪ شاه‘، ’ويدن جي واڻي سنڌيءَ ۾ سڻائيندڙ – سامي‘. هن ڪتاب جو پهريون طويل مضمون سنڌي سنسڪرتي آهي جو ڪافي دلچسپ آهي. پر هن ۾ گهڻا مضمون جيون ريڪائن جي دائري ۾ اچن ٿا پر اهي ادبي مضمونن جي نوعيت جا آهن.

ان ساڳئي سال گجرات سنڌي ساهت اڪاڊميءَ جي مالي مدد سان ديپا ٽيڪوائيءَ ’آواز‘ نالي (ٻوڙڪ مضمون) ڇپائي ظاهر ڪيا آهن. اهي پڻ درسي ۽ اسڪولي نوع جا آهن، جن ۾ ’جهڙو سنگ تهڙو رنگ‘، ’دل جي صفائي‘، ’پيروي ڪرڻ‘ ۽ ٻيا ڪيترا ناصحانا مضمون آهن جي سماجي نوعيت جا ٿي سگهن ٿا ۽ ٻوليءَ تي پڻ ايترو دسترس نه هئڻ ڪري ته اظهار جو مثال نٿا بڻجي سگهن. هن ڪتاب ۾ ڪل چوڏهن مضمون آهن ۽ اٽڪل 140 صفحن اندر ڦهليل آهن.

ان سال ئي گجرات سنڌي ساهت اڪاڊميءَ جي مدد سان شري موتي رام چنداڻيءَ جو ’انمول موتي‘ نالي سان مضمونن جو ڪتاب ڇپجي ظاهر ٿيو ان ۾ دهري مذاق ۽ طنز جا مضمون پڻ آهن. جيئن ’هڪ ماروتيءَ جو سوال‘، ’ماسٽر مومول جو چمتڪار‘، ’ڇتارام جي ڇت ۾ سوراخ‘، ’پوڄوءَ جي پائيڙاري‘ وغيره. ان ئي سال ديا جشناڻيءَ جو ڪتاب ظاهر ٿيو، جنهن لاءِ شري موتي لعل لچيرام بٽائيءَ مهاڳ ۾ لکيو آهي، ”هندو ڌرم جي ڄڻ ته ستي چڪي اٿس ۽ رچنائن رستي چڪائي ۽ ڇٽائي اٿس.“

سال 1997ع ۾ سنڌي ساهت اڪاڊمي گجرات جي مالي مدد سان ٽي مضمونن جا ڪتاب ڇپيا. شري تيج قابل جو ’متفرقا مضمون‘، شري امل آهوجا رحميءَ جو ’تخليق: طنزي ۽ مذاحيه پهريو ڇهرا‘ ۽ انيتا ڪيولراماڻيءَ جو ’ٻوٽي ٻوٽي گل ٽڙيا‘. شري تيج قابل گانڌيڌار ۾ سنڌي تعليم سان عرصي کان لاڳو آهي، جنهن ۾ شاگردن جي ڏانوَ جا گوناگون وشين تي مضمون آهن ۽ هن ڪتاب ۾ ڪي مضمون اخبارنويسيءَ جي سطح جا معلوماتي پڻ آهن جيئن ’آزاديءَ جا پنجاه ورهيه ۽ سنڌي تعليم جو وڪاس‘، ’ڪڇ جا رهواسي جت‘، ’ڪٿا منا آزمودا ياترا جا‘، ’پڳوان بچائي نير حڪيمن کان‘ وغيره. امل آهوجا رحميءَ جي ڪتاب ۾ ’سنڌيت ۽ نئين ٺهي‘، ’زالن کان ڪوپڳو‘، ’نيتا جا گڻ‘ وغيره مضمون آهن. لڳي ٿو ته هن ٽهيءَ وٽان سنڌي ٻولي جا اسين سنڌ مان ڪٿي آيا هئاسين، اها ڪسڪڻ لڳي آهي ۽ ان تي ٻين ٻولين جا نمايان اثر ظاهر ٿيڻ لڳا آهن، پر جن مرڪزن ۽ بستين ۾ سنڌي ماڻهن معرفت تعليم جاري رهي آهي، اتي گهٽ ۾ گهٽ سنڌي ٻولي ته قائم آهي، پوءِ پل ڪجهه قدر پنهنجو روپ بدلايو هجيس. انيتا ڪيولراماڻيءَ هن ڪتاب کان اڳ ٻارهن ڪتاب اڳ ئي ڇپائي چڪي آهي ۽ هن ڪتاب ۾ ڏنل تفصيلن مان ظاهر آهي ته هوءَ 1979ع کان اڳواٽ لکندي رهي آهي ۽ کيس ڪيترا انعام پڻ ملي چڪا آهن. سندس

مذڪور ڪتاب ۾ ڪل سورهن مضمون آهن، جي شخصي ۽ بياني نوع جا آهن. هن جا ڪجهه وشيه هن ريت آهن: 'لهاڙ هڻڻ جو فن'، 'انڪار ڪرڻ جي طاقت'، 'سفرارش جو ڦل'، 'فشن هڪ ڦاهو' وغيره.

سال 1999ع ۾ پڻ گجرات سنڌي ساهت اڪاڊميءَ جي مالي مدد سان شري موتيرام رامچنداڻيءَ جو ڪتاب 'اپ لپ موتي' ڇپيو. هن جي رچنائن کي 'مذاحيه ۽ طنزي' رچنائون ڪوٺيو ويو آهي. هن ڪتاب ۾ ڏنل وشيه ڪجهه هن ريت آهن: 'جهڙي نيت تهڙي مراد'، 'مار کان وڌيڪ مومار آهي گهل'، 'آخر مري ويئي ويڃاري مولي ماء'.

سال 2000ع ۾ بزرگ ماسٽر ويڪمار گهايل جو پوپال مان 'چنن' نالي ڪتاب ظاهر ٿيو. هن ۾ تيرهن مضمون 'چنن' سري هيٺ پهريون ڀاڱو ڪري ڏنا ويا آهن، جن ۾ انساني سپاءَ نفرت، محبت، اتساهه، پڻ وغيره بابت ذڪر ڪيل آهي ۽ ٻئين ڀاڱي ۾ ٻه مضمون، 'وزنائتي ۽ وزن واري سنڌي شاعري' ۽ 'سنڌي لوڪ ڪلائون' ڏنل آهن. پهرئين ڀاڱي ۾ ليکڪ انساني من جي ورئين جي ڳالهه پنهنجي ڄاڻ ۽ سمجهه موجب ڪئي آهي ۽ آخرين ٻه مضمون پڻ اٽڪل چئن صحن جي اندر سميتجي وڃڻ ڪري ڪا گهري چاپ نقا ڇڏين.

ان ئي سال بيسٽ سنڌي سپا پاران موهن گيهائيءَ جي مضمونن جو ڪتاب 'جا چتاير چت ۾' ظاهر ٿيو. هن ۾ لڳ ڀڳ سڀ مضمون ادبي نوعيت جا آهن. هن ڪتاب جي وڌيڪ اپتار ڪرڻ جو مان حقدار نه آهيان.

سال 2001ع ۾ پڳوان سي. ٿڌائيءَ جو 'پشپ جا موتي' ظاهر ٿيو. پڳوان سي. ٿڌائي هندوآسي ۽ ٻين مخزنن ۾ پنهنجا ليک ڇپائيندو رهيو، جي عام فھر هڻڻ ڪري لوڪ پريه ثابت ٿيا. هن جا جدا جدا اٽڪل چاليهه ڪتاب ظاهر ٿي چڪا آهن. مذڪور ڪتاب ۾ سورهن مضمون آهن، اهي گهڻي قدر ناصحانا آهن، مثلاً: 'سپني کي پنهنجو بڻايو'، 'پشوپنهنجو هجي'، 'پنهنجي زبان مٺي رکو'، 'شيو ڪريون' وغيره.

شري لکمي ڪلاڻي سنڌي ادب ۽ سنڌيت جي هلچل ۾ هڪ اهم نالو آهي. 'رچنا' ادبي رسالي ايڊيٽوريل سالن کان لکندو رهيو آهي. سندس ايڊيٽوريلس جا ڪل چار ڪتاب ڇپيل آهن. پراي منهنجي هن دائري کان ٻاهر آهن، تنهن ڪري انهن کي نٿو ڇهان. هن سلسلي ۾ سندس 'رچنا ياترا' 2001 هڪ نموني جدا ٿي بيٺا آهن، ڇاڪاڻ جو اهي

سمپادڪي ليک هوندي پڻ پنهنجي ليکي جدا مضمونن جي شڪل وٺي بيٺا آهن. تنهن ڪري ان ڪتاب کي مان هن ليک ۾ شامل ڪرڻ واجب ٿو سمجهان. هن ڪتاب ۾ 61 مضمون ڏنل آهن، جن مان ڪن جا سرا هن ريت آهن: 'شاعريءَ جو مفهوم'، 'ڪلپنا شڪتيءَ وارو ساهت'، 'سنڌي ادب ۾ ليکڪائن جي حصيداري'، 'پرڻا ۽ جوت'، 'پاڻيون اندريون وجود'، 'تهذيبي سڃاڻپ جو سنڪت'، 'ڪلاچا آهي'، 'غيرهه'، اهڙا ڪئين مضمون آهن جي خود مختيار نموني مضمون هئڻ جي ڪسوٽيءَ تي لهن ٿا. هيءَ ڪتاب پڻ نئشنل ڪائونسل فار پروموشن آف سنڌي لئنگويج - بڙوڊا جي مالي مدد سان ڇپايو ويو آهي. هيءَ ڪتاب سال 2002ع ۾ ڇپايو ويو آهي.

سال 2003ع ۾ آتمارام گوپالائيءَ جو ڪتاب 'ويچارن جو جهڳٽو' نالي سان ظاهر ٿيو. هن ڪتاب ۾ اخباري نوع جا ٽيهه مضمون شامل آهن، جن ۾ ڪي آهن: 'دش ڪي بچايو'، 'ڀارت جي سياست تي غالب شخصيت'، 'مريادا پرشوترا رام - اتهاس جوامر پاتر'، 'سوامي وويڪانند' وغيره. هن ڪتاب ۾ ڪل 30 مضمون آهن.

سال 2004ع ۾ شري ڀڳوان اتلاڻيءَ جو راجستان سنڌي اڪادميءَ جي مالي مدد سان مضمونن جو ڪتاب ڇپايو ويو. 'سنڌيت وڏي يا ملڪ؟' (سنڌي ڀاشا، ساهت، سماج جي سوچ ۽ سنڌيت تي مضمون)، 'سري مان ٿي لڳي ٿو ته ليکڪ ملڪ سان محبت ۽ وفاداريءَ کي 'سنڌيت' سان ٽڪراءَ جي حالت ۾ آڻي ٿو بيهاري ائين ته ملڪ جي سياسي ۽ تهذيبي مفهوم کي ڪٿي ڪيترا بحث اڃا جاري آهن، پر هندستان جي موجوده جوڙجڪ موجب سنڌيت ۽ ملڪ جي وچ ۾ ڪنهن به ٽڪراءَ جي گنجائش نٿي رهي. بهرحال اهو ته هتي بحث جو موضوع نه آهي. هن ڪتاب ۾ ليکڪ اٽڪل 88 صفحن ۾ 37 مضمون ڏنا آهن. ظاهراً هر هڪ مضمون جي پڪيڙ محدود آهي. ظاهراً هيءَ اخبار ۾ ڇپجندڙ مضمونن جي اهڙي مجبوري ٿيندي آهي ۽ اهي مضمون اخباري نوع ۾ لکيل آهن ۽ اهي اڄوڪن سماجڪ، ساهتڪ سوالن سان جڙيل آهن.

سال 2004ع ۾ ٽي شري گيان هيمنائيءَ، اتر پرديش سنڌي اڪادمي، لکنئو جي مالي مدد سان 'سنڌيت جو سڏ' نالي ڪتاب ڇپائي پڌرو ڪيو. جيئن سري مان ظاهر آهي، هن ڪتاب ۾ سنڌيت جي هلچل جو غلبو ظاهر آهي. اهي مضمون ڪافي سوچ وڃڻ جو نتيجو ٿا لڳن. هن ڪتاب جي ڪن مضمونن جا سرا هن ريت آهن: 'سنڌيت جي بچاءَ لاءِ

ڇا ڪجي؟، 'سجاڳ سنڌي'، 'سنڌيت جو سڌ'، 'سنڌي سنگهنن' وغيره. هن ڪتاب ۾ چوويهه مضمون آهن.

سال 2004ع ۾ ئي شري جينت ريلواڻيءَ جو نئشنل ڪائونسل فار پرموشن آف سنڌي لئنگويج بڙودا جي مالي مدد سان "ڪنياس پنيور ۾" نالي مضمونن جو ڪتاب ظاهر ٿيو. هن ڪتاب ۾ متفرقه موضوعن تي مضمون آهن، ادبي جيوني ريڪا ڊاڪٽر هوتچند گربخشاڻي، ادبي مضمون، شاھ لطيف ڪڇ جي حوالي ۾، سنڌي ڪوين جو هندي يوگدان، سنڌي جديد ڪهاڻيءَ ۾ سنڌي جيون، تنقيد جا مضمون، رنگ رتي پرياتي شاعر—دلگير، ڪوٽ—ڊاڪٽر موٽيلعل جوتواڻي، نند قنائو ڪوي—گورڊن شرما، ڊاڪٽر جينو لعلواڻي—فن ۽ ڪاريه، پوڳيل پيڙا جي ايج—اندرا شبنم. ريتا شهاڻي. تنقيدي صنف جو جائزو. ڪڇ جو پهريون سنڌي آنچلڪ ناول. هميشه جيان اهي سڀ مضمون جينت ريلواڻيءَ جي ڪوجنامڪ شڪتيءَ کي ظاهر ڪن ٿا.

سال 2006ع ۾ دهليءَ جي چائل سچانل ليڪڪا وينا شرنگيءَ جي مضمونن جو ڪتاب 'سارنگ سار لهيج' دهلي سنڌي اڪاڊميءَ جي مالي مدد سان شايع ٿيو. هن ڳتڪي ۾ ڪيترا ئي اخبار نويسيءَ جي نوع وارا مضمون آهن، جن ۾ 'آزاديءَ بعد پوشاڪ، پهراءَ ۽ ٻول چال، جوڳي، سنڌي ۽ سيڪيولر پارٽ ۽ ڪي سياسي نوع جا مضمون 'سنڌيءَ جو سائين' ۽ ڪي وقتائتا مضمون، 'پارٽ جي قومي ٻولين جي ساهت ۾ سنڌي ساهت جو درجو—ڪهاڻي' جو حقيقت ۾ هڪ مقالو پيو لڳي. وينا شرنگي آل انڊيا ريڊيو جي نيوز سيڪشن سان وابسته رهي آهي، ان ڪري سندس ٻوليءَ ۾ رواني آهي ۽ سندس مضمون عام فھرر آهن.

سال 2006ع ۾ سنڌيءَ جي برڪ اديب ۽ مفڪر ڊاڪٽر ستيش روھڙا جو 'سچ اسچ' (شخصي مضمون) شايع ٿيو. اهي مضمون ورهاڱي کان اڳ لکيل مضمونن جي سڪ لاهين ٿا. هنن مضمونن ۾ دلچسپ نموني وندر ورونهن جا مضمون ڏنل آهن. مثلاً: 'تون منهنجي پلي ڪنھ، مان تنهنجي ڪنھان'، 'سني نند ڪرڻ جو سولو اپاءَ—پاڙي وارن جي ڳلا ڪريو'، 'هڪ چور ڏانهن لکيل خط'، 'زهر پيتو مون—امرت ۽ افسرانئون کلي ويا بيا'، 'اڊيب بڻجڻ جو لاثاني نسخو—چوري'. هنن کي برابر ادبي مضمونن جي صنف جو مثال چئي سگهجي ٿو.

سال 2007ع ۾ شري هولارام هنس جي مضمونن جو ڪتاب آيو. 'ترين ليت ته تنن ليت'. هو هندوآسيءَ ۾ لڳاتار لکندو پئي رهيو ۽ عام سنڌي ڀانڱن ۾ پنهنجن آدرشواڌي ۽ انساني مضمونن ڪري ڪافي مقبوليت ماڻي اٿائين. اهي مضمون پڻ سندس اهورخ ظاهر ڪن ٿا. 126 صفحن ۾ 55 مضمون ڏنل آهن.

شروع ۾ ئي اهو ظاهر ڪيو ويو آهي ته سنڌي نثر، خاص ڪري سنڌي مضمون جو رشتو سنڌي نموني سنڌي تعليم سان رهيو آهي. اڄ پارت ۾ سنڌي تعليم ذري گهٽ بند ٿي ويئي آهي ۽ سنڌي شخصي بياني مضمون پڻ پوڻو پئجي ويو آهي. البت اڪادمين جي امداد ۽ ٻڌي خريديءَ جي اسڪيمن جي موجودگيءَ ۾ ڪي ڳاڻ ڳڻيا، جهونا ليکڪ يا رٿائ ڪرڻ بعد پنهنجو آزمودو ونڊڻ وارا ماستر ڪي شخصي / بياني مضمون لکن ته ممڪن آهي. هنءَ هن صنف جو آئيندو روشن آهي، اهو ڪير چئي سگهندو! ها سيمينار ٿين پيا، مقالا لکيا پيا وڃن ۽ هنن جي ڇپجڻ جو پڻ امڪان آهي، پر پڙهندڙ ته غائب آهي. ليکڪن ۾ پڻ نئون رت ڪٽي آهي؟ گهڻا نثرنويس ستر جو ڏهاڪو پار ڪري چڪا آهن. سو سنڌي ٻوليءَ ۽ سنڌي ادب جي واڳ نئين پيڙهيءَ کي ڏيڻ لاءِ هٿ ۽ اکيون آسائينون آهن.

نوٽ: هيءُ ساهت اڪادميءَ پاران ڇپجندڙ ڪتاب جي باب 'ورهڱي کان پوءِ سنڌي مضمون' جي سري سان تيار ڪيو ويو. بشڪريه ساهت اڪادمي.

شيخ اياز سنڌ جو 'عظيم' شاعر

اها حقيقت آهي ته سنڌي شاعريءَ ۾ جتي اڪثر ذات ۽ ذاتو جي لحاظ کان للي پٽ (Liliput) جا جيتا مڙا اڳڙا رهندا آهن — اتي صدين بعد هڪ گليور (Guliver) — ڊگهو قد آدم جي روپ ۾ ظاهر ٿيو. هن جي ذات ۽ ذات سنڌ لاءِ هڪ لاتاني ورشو آهي. ان لاءِ ٻه رايو مشڪل ٿيندا ته 'انسان خطا جو گهر آهي.' ۽ 'انسان ۾ خوبيون ۽ خاميون گڏ ۽ اوگڻ سڀ ٿين.' سي اياز ۾ پڻ هئا جي لازم پڻ آهن.

اياز پاڻ والتروت مٿن جو حوالو ڏيندي چيو آهي، 'عظيم شاعر جي هڪ سڃاڻپ اها آهي ته جيئن هن پنهنجي قوم سان پيار ڪيو، تيئن سندس قوم به سندس والها نه محبت ڪئي.'

غلام ربانيءَ اياز جي مهراڻ نمبر ۾ ان ڏينهن جو ذڪر ڪري رهيو آهي، "... سندس دفن واري ڏينهن حيرت انگيز منظر نظر آيا. مون زالن جي اکين ۾ ڳوڙها ڏٺا. ڪي ڏاڍي ڏک ۾، اياز جي مٽيءَ پنوڙي تي گلن جون پنڪڙيون رکي رهيون هيون. هڪڙو قوه جوانيءَ وارو نوجوان اوچنگارون ڏيئي روئي رهيو هو ۽ جوبي صاحب کي چئي رهيو هو ته، 'سائين، ماڻهن کي ٻڌايو ته شيخ اياز مري ويو آهي.' سنڌ جي نوجوان نسل جو اياز جي وفات تي اهورد عمل هو رڳو نوجوان نسل نه پر اياز جا جنم جنم جا ساٿي به ان صدمي سٽي وڌا هئا. ظفر کاظمي ۽ تنوير عباسيءَ سڄي رات پٽ شاهه تي گذاري، تربت لاءِ موزون هنڌ جو انتخاب ڪيائون ۽ پوءِ ڪنهن پيشيور گورڪن کي اها سعادت ڏيڻ بدران، تاج جوبي پنهنجن هٿن سان ڪوڏر ڪئي، زمين هموار ڪئي ۽ اياز جي ابدی آرامگاهه درست ڪئي."

” ۽ اڄ ڏهن سالن جي عرصي بعد اسان وري اياڙ ني ڳالهائڻ لاءِ گڏ ٿيا آهيون. اها حقيقت هڪ وشواس ۽ يقين کي جنم ڏئي ته سؤ سالن بعد پڻ اياڙ تي ڳالهيون ٿينديون رهنديون، اها پنهنجي ليکي اياڙ جي عظمت نه ظاهر ٿي ڪري پر ان ڀروسي جي پڻ امين آهي ته صدين تائين سنڌ جو آئيندو روشن آهي. قيامت جا دعويدار ڀلي ڪيتريون ئي اونداهيءَ جون پيشنگويون ڪندا رهن.“

شيخ اياڙ جي راءِ ۾ ’هر عظيم شاعر اهو ديوانو آهي جيڪو جوش ۾ بي انتها پثر اڇلائي، عرش عظيم جا در ديون ۽ روشن دان پڇي وهندو آهي. ها، حقيقت ۾ اها پرک ئي ڪسوتي ٿيندي. اهو ڏسڻو پوندو ته هن انساني سمجهه ۽ سوچه، احساسن، نظارن ۽ خيالن جا ڪي نوان افق ظاهر ڪيا آهن؟ ڪي اڻ مت نشان ڇڏيا آهن؟

شيخ اياڙ جي شاعريءَ جي ڪٽ ڪنهن به وٽ جيان مڪان ۽ زمان جي حوالي ۾ ٿي ٿي سگهي ٿي. ان ڪري اهو ضروري ٿيو پوي ته هو ڪهڙي وقت ۾ رهيو، ڪهڙن شخصن ۽ خيالن جي سوچ سندس شروعاتي زندگيءَ ۾ اوسر وقت اثر وڌا. اهو سمجهڻ ضروري ٿيندو ۽ پهرئين وقت جون حدبنديون سمجهڻ بعد ئي اهو طءُ ڪري سگهيو ته هو ڪيتري قدر حدبندين کان مٿي اڀريو آهي. ڪيتريون ۽ ڪهڙيون پرانگهون ڀريون اٿائين.

شيخ اياڙ جڏهن هوش ۾ آيو ته ٻين مهاڀاري جنگ جاري ٿي ۽ هندستان جي آزاديءَ جي جدوجهد پڻ جاري هئي. روس جي انقلاب هن ٻر-سفير جي آزاديءَ جي هلچل تي گهرو اثر ڇڏيو هو. ادب ۾ ترقي پسند ڌارا چوه سان چٽي نڪتي هئي. ڪن ترقي پسندن ڪميونسٽ پارٽيءَ جي اثر هيٺ هن کي استالن واري سفتي ۽ مشيني طرز تي پيروي ڪرڻ جو هٿيار ڪري ڪم آڻڻ جي ڪوشش ڪئي، پر شيخ اياڙ پاڻ کي ترقي پسند ڌارا جي سڀني شفي ۽ انسانيت پرست ملهن کي گرهڻ ڪندي هڪ مٿان ٽائيل ڪوڙڪي کي قبول ڪرڻ کان انڪار ڪيو ۽ ائين انسان پرستيءَ جا نڪتل املهه قدر—انسان سان پاڻي چارو—محبت ڏاڍ ۽ ظلم خلاف مڙس ٿي بيهڻ جا گڻ اپنايا. ’آزادي‘ (ورهاڱي بعد) هن سنڌ جي عوام، سنڌ جي تاريخ ۽ سنڌ جي مٽيءَ سان بيحد محبت ڪئي ۽ هر ڏس ۾ هوسنڌ سان ۽ پنهنجن اصولن سان وفادار رهيو.

پاڻ چواڻي سندس مشهور گيت، جنهن ۾ سنڌي نوجوانن جي دل ۾ پڙاڏو پاتو، اهو آزاديءَ جي هلچل کان متاثر ٿي لکيو هئائين.

’انقلاب! انقلاب، ڳاءِ انقلاب ڳاءِ‘

جيئن زمين آسمان

جي کلي پئي زبان

ڪنڊ ڪنڊ، چوڻڪ چوڻڪ

شهر شهر ڳوٺ ڳوٺ

جيئن ڏيئي اتي جواب — انقلاب

انقلاب — انقلاب — ڳاءِ انقلاب ڳاءِ‘.

اڳتي هلي لکي ٿو، ”انسان جي انسان سان محبت، انسان جي ڪنهن ازلي

حقيقت جي جستجو، جي اهي انسان مان ويا ته باقي هن ۾ ڇا رهيو آهي؟“

۽ پئي هنڌ لکي ٿو، ”جي اهي شاعر جي پنهنجي ماضي ۽ مخصوص اظهار

سبب سند تي ويا هجن. جن جي ٻولي هڪ مثالي ٻوليءَ جو درجو رکندي هجي، جن انسان

جي فڪري سرمايي کي وڌايو هجي، جن ويرونا سڃاڻيءَ جي ڳولها ڪئي هجي، جن انسان

جي اندر ۾ دائمي جذبو ۽ جوش پيدا ڪيو هجي، جن پنهنجي فڪر، مشاهدي ۽ ايجاد جي

ذريعي انساني ذهن کي وسعت ۽ عظمت ڏني هجي، جن ۾ انسان ۾ آزاديءَ لاءِ محبت ۽ ان

کي حاصل ڪرڻ لاءِ جرئت پيدا ڪئي هجي، جن ساڀيا کي سونهن ڏني هجي ۽ سونهن کي

ساڀيا ڏني هجي، جي پنهنجي خاص انداز ۾ پنهنجي قوم لاءِ هوندي به سڀ لاءِ هجن ۽ هر

ڪنهن سان ڳالهائيندا هجن، جن جو شعر اهڙو هجي جو نواڻ لاءِ ڪوشش کان سواءِ به نئون

هجي، جن جي شاعريءَ ۾ نئون ۽ پراڻو ملي هڪ ٿي ويا هجن، جن جي لکڻيءَ ۾ ايتري چڪ

هجي جو هر دور ان کي پنهنجي لکت سمجهي، جن جون تخليقي مقنون وقتي هوندي به

دائمي ۽ آفاقي هجن، انهن شاعرن جي شاعري عظيم ڪلاسڪ جو درجو حاصل ڪري ٿي،“

ورهائي کان اڳ آزاديءَ بعد هندستان جي آئيندي بابت هرڪنهن سياسي حلقي

کي الڳ تصور هو. ڪن جو وشواس ڀارت ماتا جي يڪوڊگيءَ ۾ هو ۽ ڪن جديد طرز جي

سياسي سوچ رکندي ايڪتا ۾ انيڪتا ۾ وشواس رکيو. انيڪتا جو محور ٻولي پئي ڳڻي

ويئي ۽ ورهائي جا ڪارا بادل جڏهن سياسي شفق تي اڀريا ۽ گهرائيندا ويا ته ٻوليءَ جي اصول

کي ڪٿي سنڌ کي هڪ جدا قوم جو نظريو محمد ابراهيم جويي صاحب پنهنجي ڪتابڙيءَ

’سنڌبچايو ۽ بر — سغير کي بچايو‘ (سيو سنڌ ائڊ سيو د سب ڪائينينٽ) ڇپايو. سنڌ ۾

محمد ابراهيم جويو ۽ شيخ اياز ايم. اين. راءِ کان متاثر ٿيل هئا. ايم. اين. راءِ هندستان جو باغي ڪميونسٽ اڳواڻ لينن جو ساٿي هو، جنهن سوويت يونين ٺهڻ وقت وڃ ايشيا جي ملڪن کي سوويت يونين جو حصو بڻائڻ ۾ ڪامياب رول ادا ڪيو هو. اڳتي هلي استالن سان سهمت نه هئڻ ڪري هو ڪميونسٽ انٽرنيشنل ڇڏي آيو ۽ رنڊيڪل هيومنسٽ پارٽي برپا ڪيائين. زندگيءَ جي آخري سالن ۾ هن اها پارٽي پڻ درخواست ڪري ڇڏي ۽ اعلان ڪيائين ته پارٽيءَ جو انتظام پڻ انسان جي اجهل ۽ آزاد ذهن تي ڪي قدر پابندي لڳائي ٿو. ائين شيخ اياز سنڌي قوميت جو قائل ٿيو. شروعاتي دؤر ۾ اردوءَ طرف ڇڪڇڪي وڃڻ باوجود هن سنڌي ٻوليءَ ۾ جا موت کاڌي نه پوئتي منهن ڪري نه ڏنائين. سنڌ سان سندس عقيدت جو چيچ ويو گهرو ٿيندو.

اپريل 1947ع ۾ پهرئين ڪهاڻين جي مجموعي 'سفيد وحشي' جي مهاڳ ۾ لکي ٿو، "مان نه پاڪستاني آهيان نه اڪند هندستاني، نه سماج جي سطحي رسم ۽ رواج جو پابند ۽ نه انقلابي طبقي جي اجائي جوش سان شامل. نه ساهت جي جهوني يڪرنگ جي تصور جو قائل، نه ڊونگي ترقي پسندن جي جنسي اڳهاڙپ جو مشتاق."

"منهنجو رايو الڳ آهي، منهنجو سياسي ۽ سماجي تصور علحدو آهي.. منهنجي نظر ۾ سنڌي هڪ جدا قوم آهن، سندن زندگي سڀيتا، روايتون، ٻولي، نالا، مطلب ته سڀ ڪجهه هندستان جي ٻين پرڳڻن کان علحدو آهي."

ان وقت جو ذڪر ڪندي، دهلي نواسي شري رام پنجاڻي گهڻن سالن بعد يادگيريءَ جا ورق ورائيندي لکي ٿو، "اپريل 1947ع ۾ هڪ ڏينهن موهن پنجاڻي ۽ اياز سڌو شڪارپور کان جيڪب آباد آيا. گرمي شروع ٿي ويئي هئي ۽ ڪي گهراڻا سنڌ ڇڏڻ جي تياري ۾ هئا. سوال اٿيو ته اسين سنڌي پنهنجي سنڌ ڪيئن ڇڏينداسين. اديب جي حيثيت ۾ اسين ڇا ٿا ڪري سگهون. هڪ ڪتاب ڇپايوسين 'اسان جي سنڌ'. ڪهڙيون نه اسان جون معصوم دليون هيون. اسان ائين سوچيو ڇڻ ته ڪتاب ڇپجڻ کان پوءِ سنڌ مان لڏ پلاڻ بند ٿي ويندي."

ٻين مهاڳاري جنگ بعد ٻن سهر پاورس ۾ ٿڌي جنگ اٽڪل اڌ صديءَ تائين جاري رهي. ان وقت ڪيترا انسان آزادگيءَ جي جنگ لڙي رهيا هئا. سامراجي طاقتون ويندي ويندي اندروني جنگ شروع ڪري، نون آزاد ملڪن کي تباهه ڪرڻ تي آماده هيون ۽

آمريڪا ۽ سندس ساٿاري ملڪ ’نئين بينڪ شاهيءَ‘ جي ذهني ڪري ڪيتريون جنگيون، مصر – وچ ايشيا، ويتنام ۽ ڪوريا ۾ شروع ڪرڻ ۾ ڪامياب ويا. ساڻو آفريڪا ۾ چمڙيءَ جي آڌار تي اڃا جوراڇ ڦاٿو ڪيو، جنهن لاءِ سيا عام ڪي ڪيتريون اڏتو سهيون پيون. ڪيتريون قربانيون ڪرڻيون پيون. ٻئي طرف چين ۾ ڪميونسٽ انقلاب آيو. ۽ آمريڪا جي ڄاڻڻ تي ڪيويا ۾ پڻ ڪميونسٽ انقلاب آيو. اڻٽي هٿيارن جو ذخيرو وڌندو ويو. انسان ذات جي نابوديءَ جو ڪڻ ويجهو پوندو ويو. هن حالت جو بيان شيخ اياز جي لفظن ۾ هن ريت آهي.

”منهنجي شاعري ديس ۽ دنيا جي وڏن آدرشن ۽ واقعن کان نا آشنا نه رهي آهي. ننڍي کنڊ جو ورهاڱو، ون يونٽ پاڪستان ۾ ٿي دفعا مارشل لا، ننڍي کنڊ ۾ ٿي جنگيون، جمهوريت جي بحاليءَ لاءِ جدوجهد ۽ ويتنام ي جنگ، مائو جي هاري پرولتاريءَ جو انقلاب ۽ ان کان پوءِ چين ۾ ثقافتي انقلاب، بين مهاڀاري لڙائي، روسي انقلاب کان پوءِ پولنڊ، هنگري ۽ چيڪوسلاوڪيا ۾ روسي والار جي خلاف بغاوت، ايٿوپيا ۾ ڏڪار.... مان پٺيان ٿو ته منهنجي شاعريءَ ۾ قومي ۽ بين القوامي واقعات ڏانهن اشارا دنيا جي ڪنهن ٻئي شاعر کان گهڻا آهن.“

اياز جو هڪ شعر هيئن ٿو شروع ٿئي.

”سچ اها تارازي آهي/جنهن ۾ هرڪو ائين سمجهي ٿو/هن جو ٿي پڙ پاري آهي.“
 هن قول تي شيخ اياز جي شاعريءَ جو اڀياس ڪبو ته بنا هٽڪ چئي سگهيو ته هو امن پرست، آزادي پرست ۽ مظلومن جي ساٿاريءَ جي صورت ۾ ظاهر ٿئي ٿو.
 بين القوامي سطح تي سندس شاعريءَ ۾ مکيه لائني شعر جي سندس قلم مان نڪتا آهن.

’اڄ به هوفاشي ڪتا

مون کي قابو ڪن ٿا

ڳورو ڳٽ وجهي ڳائي ۾

هو ڪنهن انهيءَ سنائي ۾

منهنجا گيت وجهن ٿا.‘

”جیل جي گيت تي جیلر ۽ قيديءَ جي وچ ۾ گفتگو“

’... مان اڳ به اندر آيو هان

(مان آزاديءَ ۾ ڄائو هان

۽ آزاديءَ ۾ مرڻو هان.)

مان تووت ورو ورو ڏوڏو هان ...

”ويتنام آزاديءَ جي راهه تي“

’ڏيرن مٿان ڏير، ڏيريل ٻارن انگڙا

ڪنول وانگر هڻڙا، پوڄا جهڙا پير

الا، هي انڌير، جيگل تنهنجي جيءَ سان‘

۽

’آجي ٿيڻ جي آرزو، بندوقون ۽ بم!

ويڙيءَ جا آڪاس ۾، هڏن سوڌا چمر

اهي آزادي ڪم، ڏونگر ڌاري ٿي وجهي.‘

اٺئي فرننڪ جي ڊائري دنيا جي ادب ۾، ٻين مهاڀاري جنگ وقت جو يارهن سالن

جي معصوم ڇوڪري، نازي جرمنيءَ جي ترنگ بابت لکي آهي. جا سندس مٿت بعد چڀي

ويئي. اٺئي فرننڪ لاءِ لکي ٿو:

’اٺئي! منهنجي پيٽڙي، ڏورانهين اٻلا!

اڄ جو منهنجي گهاو مان، رت ڪيا رپلا.

انهن ۾ تنهنجا، سهسين سڌڪا ٿو سڻان.

’لمبا جو ديس‘ نالي هڪ شعر ۾ هو ڪنهن اردو شاعر کي مخاطب آهي.

ڪانگوي آزاديءَ وقت اتان جي هيرو لمبا جو بيلجيم جي سامراج شاهه پاران قتل ڪرايو ويو

، جنهن دنيا جي سڀني ترقي پرست عناصرن ۾ غصي جي لهر پيدا ڪئي، ان وقت جن

پنهنجي ملڪ ۾ رجعت پسند طاقتن سان سمجهوتو ڪيو هو پر پنهنجو ترقي پسند چهرو
قائم رکڻ لاءِ لمبا تي شعر لکي سستي مشهوري پئي سميتي، انهن کي چوي ٿو:

’هڪ ڀاءُ مري ٿو پڪ ۾، توکي ناهه ديا
لمبا جي ديس تي، پر توگيت چيا
چو جو ناهه هيا، ان ۾ جوڪا جيءَ جا‘.

پر لمبا جي مؤت اياز تي گهرو اثر ڪيو هو، اڳتي هلي ساڳئي ئي شعر ۾ چوي ٿو:
’آءُ لمبا آهيان، ۽ ٻيو منهنجو ڀاءُ،
آهي جنهن جي پيٽ جو مون ۾ اڄ پراءُ،
گهرو هن جو گهاٽ، مون مان رت چڪي پيو‘.
(شاعريءَ جا سڀ ڪوٽيشن شيخ اياز جي ڪتاب ’ڪپر ٿو ڪن ڪري‘ مان ڪنيل)

پنهنجي ڪتاب ’وڃون وسڻ آيون‘ ۾ ’ڪيويا جي انقلابي‘ جي گوٽيرا جي مؤت تي
چوي ٿو:

ساري عمر غلاميءَ کان
آزادي پل جي به چڱو آ.
۽ تو پنهنجي پوري جندڙي
جنهن پل ۾ ڀرپور پري آ،
سو پل سگهه صدين جي آهي.

ان ئي وقت هن ’ويٽڪانگ جو ساڻگان تي حملو‘ ۽ ’هيروشيما‘ جهڙا شعر لکيا
آهن. ’هيروشيما‘ ۾ هو چوي ٿو:

ها، هيءُ اسان جي ڪائي آ —
ان اوجي ڪائيءَ کي گڏجي
ڇا، تو مون آڱ لڳائي آ!

شيخ اياز مڪيه طور ۽ بنيادي طور هڪ شاعر هو. سياستدان نه هو. (مظلوم ٻنگلا ديسي عوام سان يڪمشتي ڏيکارڻ لاءِ ڪجهه وقت لاءِ مجيب الرحمان جي نشنل عوامي پارٽيءَ جو ميمبر ٿيڻ جو اعلان ڪيو هئائين.) هو ڪنهن به سياسي پارٽيءَ جو ميمبر نه رهيو پر سدائين سندس شاعريءَ جي تارازي مظلومن طرف ٿي سرسيري رهي.

’هينٽڙو ڏاڙهونءَ گل جيئن ‘ جي مهاڳ ۾ هن گئي سامتاڻيءَ سان گفتگو جو ذڪر ڪيو آهي. جو هن ريت آهي. “ هڪ ڳالهه هن اها ڪئي ته جڏهن دؤر گذري ويندو. تڏهن منهنجي سياسي شاعريءَ جي ڪهڙي اهميت رهندي؟ جنهن تي مون چيو منهنجي ڪيتري شاعري سياسي نه آهي. اها ته صاف بچي ويندي. سياسي شاعريءَ جي باري ۾ مون کي اهو چوڻو آهي ته هرن جيڪو سياست سان واڳيل آهي، اهو هروڀرو امرت کان وانجهيل نه آهي. پولنڊ جي موسيقار شاپن پنهنجي موسيقي پولنڊ جي آزاديءَ لاءِ ڪم آندي هئي، پر اها اڃا به اڳي وانگر زندهه آهي، توڙي نه رڳو زار پر ڪاميسار به ختم ٿي ويا..... آخر مائڪو فسڪي، يوتوشينڪو، دوز نيسينڪي، نازم حڪمت، فيض، پبلوزوڊا ۽ دنيا جي ڪيائين شاعر ٿڳور ۽ اقبال تائين سياست سان واڳيل رهيا آهن. پر وقت گذرندي هنن جي شاعريءَ جي اهميت ختم نه ٿي آهي. مون هن کي گويا جي مصوريءَ جو مثال به ڏنو، جا پنهنجي دؤر جي اسپين جي سياسي حالتن کان متاثر هئي. مون هن کي روسي مصور رپن جو پڻ مثال ڏنو.

مزاحمتي شاعريءَ جي تيستائين اهميت آهي، جيستائين ظلم آهي ۽ ان جي خلاف آواز اٿارڻ ضروري آهي. مون هن کي مزاحمتي شاعر پال ايلوارڊ جو مثال ڏنو ۽ اسپين جي مزاحمتي شاعر البرٽي جو هيٺيون شعر ٻڌايو.

’اف، هن ڪاري رات کي پاسيرو ڪري نٿا سگهون؟ هي سڀ سال خوف ۽ هراس جو ڳڻو آهن، جنهن کي توڙي اسان ان روشنيءَ کي اڃاگر ڪيون جا اسين ڄاڻون ٿا ته موجود آهي، ۽ ڇاڪاڻ جو اسان اهو ڄاڻون ٿا، اسان اڳتي وڌون، گيت ڳائيندا وڃون مؤت تائين‘.

ها، هتي اياز جو پنهنجي شعر مان هڪ بند:

’جيستائين مائر ڄڻينديون

جيئن ڪارڻ جنگيون ٿينديون‘.

اياز، 'ڪٿي نه پڇيو ٿو' (آتم ڪٿا) ۾ پنهنجي شريڪ حيات زرينا سان تصويري گفتگوءَ جو بيان ڪندي ڪن همنفرن کي ساڻ ڪٿڻ جي ڳالهه ڪئي آهي، جنهن ۾ هن نالا ورتا آهن، مائیکل اينجيلو، جان گوگ، پگت ڪبير ۽ تورودت ۽ زرينا کان اهو پڇڻ تي ته تو سیاست ۾ به ڪافي وقت وڃايو آهي. ڪنهن سياستدان کي سفر ۾ ڪنهن کي جي جواب ۾ چوي ٿو، 'ها حشو ڪيولراماڻي ۽ مهاتما گانڌي'.

هنن ئي کيس پرک جي ڪسوٽي ڏني، جنهن کي هو سڄي عمر پنهنجي فن کي اجارڻ ۽ اوجاين تي پهچائڻ جي ڪوشش ڪندو رهيو.

اڳي ذڪر ڪيو ويو آهي هن پاڪستان جو نظريو زندگيءَ جي آخري دم تائين نه قبوليو ۽ پاڻ کي سدائين سنڌ سان واڳيل رکيائين. سنڌي تاريخ، سنڌ جون روايتون، سنڌي ٻولي، سنڌي شاعري، حقيقت ۾ کيس سنڌي شخص جي هر پهلوءَ سان بي انتها محبت هئي. سنڌ سان سندس رشتو پيچيدا (ڪامپليڪس) هو. هن ڪڏهن سنڌ کي ماءُ مڃيو ۽ اهو افسوس ظاهر ڪندو رهيو ته ڀارت مانا جو مفهوم ته آزاديءَ جي تحريڪ ۾ اڀريو، جنهن رنگ لڳايو، پر اسان سنڌواسي سنڌو مانا جو تصور پيدا نه ڪري سگهياسين. ساڳئي وقت هن سنڌ کي هڪ محبوبا جيان پيار پڻ ڪيو. ٻي ڳالهه جا ذهن نشين ڪرڻ لائق آهي ته هن لاءِ لطيف ۽ سنڌ ٻئي مت ست واري مفهوم وارا ساڳي شءُ جا ٻه لفظ هئا. ائين ٿولڳي جڏهن هو سنڌ کي مخاطب آهي ته سندس ڪنڌ شاھ طرف آهي ۽ جڏهن شاھ سان ٿو ڳالهائي، جڏهن ان جي عظمت اڳيان سبس نواڻي بيٺو آهي، ان وقت هو سنڌ جي مٽيءَ طرف نھاري رهيو آهي. سنڌ ۽ لطيف سان محبت جو اظهار هن هن ريت ڪيو آهي، "ها، مان پنهنجي زندگيءَ جو پورو پوئاميل فقط پٽائيءَ کي ڏيڻ چاهيان ٿو." ۽ اڳتي لکيو اٿائين:

"اي سنڌ! جيڪڏهن مون کي ڪنهن سگهڙو وٺ هڪ اڌ لفظ، هڪ اڌ ٻول نظر آيو آهي ته اهو مون هن کان ڪسيو آهي. مون ٿو لاءِ سڄا ڦريا آهن ۽ پينگين کي کات هنيا آهن. مون رتي رتي ڪري ميڙي آهي، ان کي ڏوڙ ڏئي وانگر سونجهي صاف ڪيو آهي ۽ ٿو لاءِ جهوني کان جهونا ۽ نئين کان نوان گهڻا گهڙي، تو کي ڪنوار وانگر سينگارڻو آهي. نه رڳو مون کي ڪوئي سڳ سوڌو پڪڙي نه سگهيو آهي، پر مون ڪٿي به پنهنجا پيرا نه ڇڏيا آهن. مان پنهنجا هاجا پاڻ ٿو باسيان، نه ته مون کي ڪوئي گواهه نه آهي."

اهو چوڻ ۾ ڪوبه وڌاءُ نه ٿيندو ته هن جا سنڌ ۽ شاهه تي چيل شعر سنڌي قوم جي شعور تي وقت جي واريءَ تي نشان نه پر جبلن ٽڪرن پٿرن ، تي نشان ڇڏي ويا آهن ۽ سنڌوءَ جا ڪنارا سندس شعرن کي ايندڙ صدين تائين پيا جهونگاريندا ۽ انهن جا چپ سندس لفظن کي چمندا رهندا ، ڇاڪاڻ جو هر لفظ سندن سڀني جو آواز بڻيل آهي . سندس اٿاهه شعرن مان هتي ڪجهه ئي پيش رڻ جي گنجائش آهي .

’سنڌ ديس جي ڌرتي توتي پنهنجو سڀس جهڪايان مٽي ماتي لايان .

..... تنهنجي مٽيءَ منجهه ملان جي ،

آءُ امرتا پايان .

سنڌ ديس جي ڌرتي توتي پنهنجو سڀس جهڪايان

(اهو گيت قومي ترانتي جي حيثيت ٿو ماڻي .)

هڪ لوليءَ ۾ چوي ٿو :

’سنڌ به تنهنجي اهڙي جيگل ، جهڙي جيگل آءُ

جي تون پنهنجي پوءِ چميندينءَ ، هرندءِ مون لاءِ هانءُ .

سنڌي سوروير سپوتن لاءِ چوي ٿو :

’مون ويندي تن جا پير ڏنا ، مون ڇا ڇا مڙس مٽير ڏنا !

جي ڪيئي سج اپاري ويا ، جي ڪيئي سج سڙائي ويا . ‘

آمر کي للڪاري ٿو :

’منهنجو اڳهه پڇين ٿو آمر !

منهنجا گيت ڳنهن سگهندين تون ؟ ‘

۽

’ڪاٽيءَ هيلان ڪنڌ ، پوءِ به نعرانينهن جا ،

سنڌڙيءَ جي سوڳنڌ ، مرداسين پر مرڪندي .

يا

’سنڌڙيءَ ساٿ سڄوم ، ڪوري ڪنڌ ڏنوم ،
گهريس گهريس سنڌ تي‘.

يا

’سنڌڙيءَ تي سر ڪير نه ڏيندو ،
سهندو ڪير ميارڙي پار‘.

سندس سدا حيات بيت : ’جاڳ پٺاڻي گهوت ، سنڌڙي ٿي توکي سڏي‘ سنڌي قوميت ۾ هڪ حد نشان ٿور ڪري ، پر شيخ اياز کي صرف هڪ سياسي شعور وارو شاعر ڪري مڃڻ غلطي ٿيندي. هن زندگيءَ جي هر پهلوءَ سان پيار ڪيو آهي. معصوم دلڙين جو ڪچڙو پيار ، ناز ۽ نخرا ، پيار ۽ فراق ، اهي سڀ نظارا شيخ اياز جي شاعريءَ ۾ ملن ٿا. ڪڏهن چوي ٿو :

’ڪجري گجر پير هوريان ته ڌر ،
گهاگهر نه چلڪي پوي‘.

يا

’هرڪا مومل ، هرڪو راڻو
پنهنجي پنهنجي ڪاڪ سين کي‘.

ڪڏهن ڳائي ٿو :

’رايبيل رت مايا نگر

تنهنجي ڳليءَ جون ڳالهڙيون‘.

۽ ڪڏهن وري ٿر ۾ غربت جو حبيبتناڪ منظر ٿو چئي :

ڪنڊيءَ نه سگري ، ٻيهر نه پلڙو ،

سائون سلڙو ، چانگون نه چيلڙا ! مارواڪيلڙا ! مارواڪيلڙا !

پنڊيءَ نه ڳيڙو ، وه وات ويلا ،

منهڙا به پيلا ، ڳوڙها ڳهيلا ! مارواڪيلڙا ! مارواڪيلڙا !

(مون کي تپرس ٿيندو آهي ته هن تهه غريب ۽ ڏک جو بيان ڪندڙ گيت جي
 تڪي تال واري طرز تي سنڌي نوجوان چيچ وجهندا آهن.)
 اهو گيت پڙهي شيخ اياز پاران وانگ گوگ جي پتانا کائيندڙ چتر جو بيان دل تي
 تري ايندو آهي. وانگ گوگ پنهنجي پاڻ ٿيو کي هڪ خط ۾ لکيو هو، 'منهنجي تصوير ۾
 ٻئي ڳالههون ڏيکاريل آهن. پگهر جو پورهيو ۽ کاڌو. 'پر هتي نه پگهر جي پورهئي جي
 گنجائش آهي ۽ نه وري کاڌو آهي.'
 شاهه لطيف صوفي درويش منصور جي شهادت کان متاثر ٿي حوصلي مند
 نافرمانِي ظاهر ڪندي هڪ بيت چيو هو:
 "جر ٿر تڪ تنوار، وڻ ٿڻ وائي هيڪڙي،
 سپيئي شيءِ ٿيا سوريءَ سزاوار
 هر منصور هزار! ڪهي ڪهندين ڪيترا."

اهڙي جذبي ته ظلم ۽ ڏاڍاڳيان سر ناهي جهڪائڻو، شيخ اياز انهيءَ راه تي رسيو:

'سج وڏو ڏوهاري آهي،
 روزاڙل کان پڪڙيو ويو آ
 زنجيرن ۾ جڪڙيو ويو آ،
 ڳولي ڳولي ماريو ويو آ.'
 ۽
 'مان ڏوهي آن، مان ڏوهي آن!'

اياز بيت ۽ وائيءَ جا نج سنڌي فارم اپنائڻي کين نئين زندگي بخشي ۽ نئين سر
 مروج بڻايو. هن غزل کي پڻ فارسي / اردو ڪوڙڪي مان ڪڍي نج سنڌي پهراڻ پهرايو، جنهن
 کي گيلوءَ رتو غزل چيو پئي ويو. بيتن ۽ واين لکڻ ڪري جيڪي عوام ۾ مشهور ٿيون ۽
 سندس شاهه لطيف سان محبت ڪري ڪن اديبن ۽ نقادن کي وهڻ ٿيو ته شيخ اياز سنڌي
 صوفي شاعريءَ جي سلسلي کي اڳتي چوريو آهي، پر حقيقت اها نه آهي. اياز کي صوفي

شاعر ڪري سمجهڻ ساڻس انياڻ ٿيندو، جڏهن ڪ عوامي ذهنت ۾ شاعري ۽ پيغمبري ٻئي گڏوگڏ هلڻ ٿيون ته هن غلط فهميءَ جو امڪان ڪجهه وڌيڪ ٿي آهي. اياز جي ذهن جون پاڙون هنري انقلاب سان وابسته انسان پرستي (هيومنزم) جي فلسفي ۾ ڪٽل آهن ۽ هيءَ سنڌيءَ جو پهريون شاعر آهي جو دنيا جي جدا جدا ذهني هلچلن کان واقف آهي. انسان پرستيءَ جو هڪ جزو قوميت جو مفهوم پڻ آهي. هن کي تاريخ ۽ قوميت جي مفهوم جي ڄاڻ هئي. قوم ۾ ٻولي ڪهڙو رول ٿي ادا ڪري هون حقيقت کان بخوبي واقف هو. اڳتي حوالو ڏنو ويو آهي ته هن پاڪستان ٺهڻ کان اڳواٽ ئي اهو ظاهر ڪيو هو ته مان پاڪستاني نه آهيان. پاڪستان هڪ رياست طور وجود ۾ آئي، پر هن 'پاڪستاني ذهنت' کي جنهن مذهب جي بنياد واري اصول کي سدائين ناڪاريو ۽ هو پنهنجي زندگيءَ ۾ شاعري ۽ شعور کي سنڌي تاريخ جي 'لاڪوفي' ورثي ۽ انسانيت جي فيلسوفيءَ سان ملائي هڪ سيڪيولر ذهنت جو مالڪ رهيو. هن هندو ۽ مسلمانن جي جيڪي ساڳي ٻولي ڳالهائين ٿا هڪ ئي قوم جو حصو ڪري تسليم ڪيو. سياسي ۽ رياستي ورهاڱي بعد پڻ هن نارائڻ شيام کي هڪ علامت بڻائي، ڀارت جي سنڌين سان ڳنڍڻ قائم رکيو. هن مذهب جي بنياد تي انسان کي ورهائڻ کان نابري واري. ان جو اهو مطلب نه آهي ته سندس مذهب سان ڪو واسطو ڪونه هو. اسلام کان سواءِ هن کي هندو ڌرم لاءِ پڻ عزت ۽ ڄاڻ هئي. هندو پراڻڪ ڪٿائن، ديون ديوتائن، پوڄائن جي ڄاڻ هئي. کيس جين ۽ ٻڌ ڌرم جي به چڱي ڄاڻ هئي.

جيئن مٿي لکيو اٿم ته نارائڻ شيام، اياز لاءِ هڪ علامت هو. نارائڻ شيام لاءِ سنڌ صرف هڪ پرڳڻو نه پر مارئيءَ جي ملڪ ملير جيان هو. هن لاءِ سنڌ ملير جي مٽيءَ جي علامت هئي. هڪ طرز زندگي، هڪ انتهاس ۽ تهذيب جي نمائندگي ڪندڙ هئي. هڪ وسيع حوالي ۾ نارائڻ شيام ۽ شيخ اياز جي گفتگو چالورهي ۽ ان جو ذريعو پڻ شاعري نارائڻ شيام جڏهن مايوس ٿي چيو:

'جواني جنم پوميءَ مان ڪٿي نڪرڻ کان پوءِ اڃ،
 ٻنهي مان ڪنهن بهاني پي ڏسي هاڻي نه ڪا سگهبي.'

جن شيخ اياز هن جو جواب ڏيندو هجي:

'دل ته چوي ٿي سارا ويڃا
 پاڪر پائي رک ڪريون ها
 سانگ سياست جا آهن جي
 تن کي ڪانا ڪڪ ڪريون ها!
 ڪيڏي اڃ اسان ۾ آ ڀر
 چاهيون ٿا ته به ڪونه ملون ٿا!
 ڇا ڪا ڌرتي پنهنجي آهي؟
 چونه ملون ٿا؟ چونه ملون ٿا؟
 سارو وقت اکين ۾ ڳوڙها
 توکي مون کي آيا آهن
 هن دنيا ۾ ڪيئين پنهنجا
 هڪ ٻئي لاءِ پرايا آهن.

جڏهن يادگيرين جي تهخائن مان نارائڻ شيام چرڪي چنڊ ڏانهن ڏسي پڇي ٿو:

'جونوشهري ۾ ڏسندو هوس اهوئي چنڊرما آهي!'

ته اپاز جواب ٿو ڏئيس،

'ون به ساڳيو واس به ساڳيو،

من به ساڳيو ماس به ساڳيو،

ڌرتي ۽ آڪاس به ساڳيو،

۽ ارتواتهاس به ساڳيو،

پنهنجو جيءُ جياپو ساڳيو...

.....

هڪ ٻئي سان گڏ چونه جيون ٿا؟

هڪ ٻئي کي سڏ چونه ڏيون ٿا؟

هڪ ٻئي جو مڏ چونه ٿيون ٿا؟

1965ع واري سال ۾ هند پاڪ جنگ جي دوران شيخ اياز جريت ڏيکاري ۽ جنهن لاءِ خوشيءَ سان جيل جي سزا پوڳيائين ، اهو تاريخ جو هڪ انوکو ۽ جزوي مثال آهي . ' هي سنگرام ' ڪوٽا ۾ نه صرف نارائڻ شيامر هڪ علامت طور تي ڪم آندو ويو آهي پر ان ڪو تار اسان جي گڏيل وراثت ۽ سنڌي تاريخي تحت الشعور ۾ جيڪي عڪس سمايل آهن ، اهي پڻ پوري جماليات سان ظاهر ٿين ٿا .

' هي سنگرام !

سامهون آ

نارائڻ شيامر !

هن جا منهنجا

قول به ساڳيا

بول به ساڳيا

هو ڪوٽا جو ڪاڪ ڌڻي ، پر

منهنجا رنگ رتول به ساڳيا

ڍٽ به ساڳيو

ڍول به ساڳيو

هانءُ به ساڳيو

هول به ساڳيو

هن تي ڪيئن بندوق ڪٿان مان !

هن کي گولي ڪيئن هٿان مان !

ڪيئن هٿان مان !

ڪيئن هٿان مان !!

ڪيئن هٿان مان !!!

(اهر ڳالهه اها پڻ آهي ته ' ڪيئن هٿان مان ' ۾ سوال جي نشاني بلڪل نه آهي .)

نارائڻ شيامر جي مؤٽ تي اياز جيڪو " سر نارائڻ شيامر " رچيو ، اهو پنهنجي ليکي هڪ تاريخي ڪاوش ۽ ڪارنامو آهي ، ان ۾ به رايو نٿا ٿي سگهن — سنڌي شاعريءَ جي اونهن تنهن جو پڙاڏو آهي ، چون ٿا ته موهن جي دڙي کي هڪ ٻئي مٿان ست دفعا ٺاهيو

هٿائون ۽ هيءُ پڙاڏو زمين دوز ٿيل پهريئن موهن جي دڙي جي مٽيءَ مان، وقت جي ويجهن جي تنهن کي چيري لاوا جيان ٻاهر نڪتو آهي. چون ٿا ته هماليه ٺهڻ کان اڳ پڻ سنڌو نديءَ جو وجود هو، هيءُ آواز ان ازلي سنڌوءَ جو آواز آهي.

اهو سوچڻ غلط ٿيندو ته شيخ اياز جي گفتگو صرف نارائڻ شيام سان رهي آهي. هن ساميءَ سان به خوب رهاڻ ڪئي آهي. ساميءَ کان سوال ڪيا اٿائين. هڪ هنڌ چوي ٿو:

”پٺاڻيءَ کان پوءِ سنڌ جو وڏي ۾ وڏو شاعر ’سامي‘ منهنجو ڳوٺاڻي هو. هو منهنجي شخصيت جو هڪ پر اثرار حصو ٿي رهيو آهي. جڏهن به ماحول مون کان ڏاڍو ٿي ويندو آهي، مان ساميءَ کان سامر گهرندو آهيان. هونءَ ساميءَ سان سدائين منهنجو جهيڙو هوندو آهي ۽ مان هن جي ويدانت کان لهرائيندو آهيان. اڄ جڏهن مان مٽ جي منهن ۾ پهچي چڪو آهيان ’سامي‘ مون کي وري پناهه جو پاند آچي رهيو آهي. ڇا مان هن ويدانتيءَ مان جان ڇڏائي سگهندس؟ ڇا مان اڪيلو ٻيو مٽ کي اکين ۾ گهوري نٿو سگهان؟ هو ڀڏا نه ترڪڻ وارا ته ڏسي رهيو آهي! ڇا مان سڌو چالاڱ ڏيئي چولين جي پاڪر ۾ نٿو وڃي سگهان؟ اڄ ساميءَ سان منهنجو پويون جهيڙو آهي، يا ته مان هميشه لاءِ هن جي آڻ مڃيندس يا هن کي پاڻ مان تڙي ڪڍندس، پر ڇا اسان بيئي نهي نٿا سگهون؟ ڇا اسان ۾ ايدو مٽپيد آهي؟ ڇا ويدانتي ناستڪ جو نهنونانءُ نه آهي؟“

اياز جو ساميءَ سان جهيڙو اجهو هيئن ٿو شروع ٿئي:

هيءُ جو ساگر سونهن جو، انهيءَ کان انڪار!
سامي پنهنجي سوچ تي، تون ئي پنهنجو چار،
سڄو آ سنسار، جوڻ سنڌيءَ ئي جيءَ ۾.

۽

ڪيڏو توکي ڪو، آهي مايا موه کان،
آڏيءَ اره مند جا، جونا آهن چو؟

پورا! تنهنجو پو، جاڙاجائي جيءَ سان؟

آخر شيخ اياز پڇاڙيءَ ۾ مداحون لکڻ شروع ڪيون، ائين لڳي ٿو ته اياز ساميءَ سان سمجهوتو ڪري ٿي ڇڏيو! هن موضوع تي ڪيترا ئي بحث ٿي سگهن ٿا ۽ ٿيا آهن پر هڪ ڳالهه ڏانهن ڌيان ڇڪائڻ ضروري آهي ته اياز جي مٽ بعد ’مهراڻ‘ جي شيخ اياز نمبر

۾ شروع ۾ ڏنل چؤستن ۾ ڪن مابوسيءَ جي عالم ۾ لکيل چؤستن ۾ پڻ زندگيءَ سان لڳاو
جا اهڃاڻ ملن ٿا.

’باهوڏين بسيرودنيا سڀ ڪنهن کي وڃڻو هو،
هي جڳ سارو جوڻو آهي ان کي مور نه مڃڻو هو،
نيٺ ڳلين مان ڳاڻڻين جي پيرو توکي پڇڻو هو،
جيسين آه جواني تنهنجي تير انهن کي سهڻو هو.

۽

سونهن سڄي سنسار جي تنهنجي بولي آهي لتي هو

۽

باهو هيءَ بازار پري آ هر شيءِ من کي موهي هو،
تون به انهيءَ کان ايئن ڇڄين ٿو جڏ ته چڪيٽ ڪنهن چوهي هو.

اياز کي هندو ڌرم، فيلسوفيءَ کان سواءِ ٻڌ ۽ جين ڌرم جي ڪتابن جي پڻ
بخوبي ڄاڻ هئي. هو پنهنجي آثر ڪٿا جي پهرئين ڀاڱي ۾ ستر سفر جو احوال ڏيندي لکي
ٿو:

”مان وقت جي درياھ ۾ ٽپو ڏيئي ويرا واه مان مٿي ٿو اڀران؟ مون کي گهوڙيءَ جا
کنڊھر ٿا نظر اچن. پاري نگر! اڄوڪي نگر پارڪر جي شهر کان چوڏهن ميل ۽ ويرا واه کان
اوپر طرف ٻه ميل آهي. عيسوي ٻين صديءَ ۾ اتي جين ڌرم وارن جو مندر هو ۽ جينين جا
ڪيترا ئي مندراج تائين به پارڪر ۾ آهن.... جين ڌرم جا ڪل چوويهه پيشوا يا ڌرم نيٽا
ٿي گذريا آهن. چوويهن ڌرم نيٽائن مان يارهون نمبر شري انشانات، سنڌ ۾ ڄائو هو.....
مون به شاھ لطيف وانگر نه فقط جين ڌرم پر تڪششلا ۽ پيشاور ۾ ٻڌ ڌرم جا بت ڏٺا،
انهن ڌرمن جا ڪتاب پڙهيا جن جي مطالعي جو اثر ’ڪپر ٿو ڪن ڪري‘ ۽ ’هينئر ٿو
ڏاڙهونءَ گل جيئن‘ ۾ آيل سلوڪن تي آهي.“

چو نه آتما پنهنجي ويسرائپ ۽ بي پرواهيءَ

جي ڪري پيڙا ٿي سهي

۽ ترلوڪ ۾ ڦيريون پائيندي وڃي ٿي
گوتم، نت چوڪس ره !

ان ڪري سارو موھ تياڳي ڇڏ
۽ هڪ پوتر ڪمل وانگر ٿي ۽
ياسر جي جل وانگر ٿي ۽
هر موھ کان آڇو ٿي ۽
گوتم چوڪس ره !

گوتم چوڪس ره جي ورجاء ۾ هڪ جديد نظر جي خوشبوءِ آهي .
اياز جيني گرنٽ 'پوڄيه پد' (دگمبر پنٿ جو پوئلڳ) جي ڪن ٽڪرن جو پڻ
ترجمو ڪيو آهي . ان جا ڪي ۾ مثال هن ريت آهن :
"پنچي هر ڏس کان اچن ٿا
۽ وٿن تي ويهي وسارم ڪن ٿا
پر پرھ ڦٽي ۽ جوهر ڪوئي پنهنجي وات وٺي ٿو،
۽ اهي سڀئي ٻئي پار وڃن ٿا ."

آتما هڪ ڳالهه آهي ، پدارت ٻي ڳالهه
اهوئي سچ جو نچوڙ آهي
بيو جو ڪجهه به چيو وڃي
رڳو ايتار آهي .

اياز لکي ٿو، "ڇا ٿڌو گور جي شاعريءَ ۾ مٿئين نظر جو پڙاڏو نه آهي؟ دراصل
۾ ڀارت جي سوچ هڪ اٺوٺ زنجير وانگر آهي ، جنهن جو ڪڙو ڪڙي سان جڙيو پيو آهي .
آخر ۾ ،

ڪوئي عيسٰی ، ڪوئي گوتم ،
ڪوئي گانڌيءَ جي وفات ،

زندگيءَ جي سيندَ جو جهومر ٿيو

جنهن سان جهر ڪيو سين ذات !

هن مضمون جي پڇاڙي شيخ اياز جي ڊاٽريءَ جي ورقن مان هڪ ٽڪري سان

ڪندس .

”الست جي عهد کان پوءِ جڏهن انسان عالم بالا مان ڌرتيءَ طرف ٿي آيا، تڏهن مان تنهن پندڙ پيو هوس . جڏهن پندڙ ڪري ڪري ٽڪجي پيس ، تڏهن هيڏانهن هوڏانهن نهاريو ته پريان ڪجهه درخت نظر آيا . مون ويجهو وڃي ڏٺو ته انگور جي ول هيٺان هڪ رند لا ابالي پنهنجي صراحيءَ مان جام ڀري پي رهيو هو . مون اڃا هن سان ڏيٺ ويٺ ٿي نه ڪئي هئي ته هن جام ڀري مون ڏانهن وڌايو . مون حيرت ۾ هن کان پڇيو، ”تون ڪير آهين؟“ هن جواب ڏنو، ”منهنجو نالو عمر آهي، ’عمر خيام‘ . مون ڪوئي عهد نه ڪيو آهي ۽ سڀني کان لنواڻي پڇي آيو آهيان.“

”ايتري ۾ مون کي پريان گيلوءَ رتي لباس ۾ هڪ جوڳياڻي نظر آئي، جنهن کي هڪ ڪلهي تي يڪتارو هو ۽ پٺي تي چوٽري هئي ۽ هوءَ ڳائيندي ٿي آئي :

’موري جنم مرڻ ڪي ساڻي،

توهي نا بسرون دن راتي .‘

جڏهن هوءَ ويجهو پهتي ته هن مون کي چيو، ’هيءَ چوٽري ته وٺائي هيٺ رک،

مان ٽڪجي پيئي آهيان . الا جي شيام ڪٿي ملندو؟‘

مون هن کان پڇيو، ’ماڻي تون ڪير آهين؟‘

’مان؟ مان ميران پاڻي آهيان .‘

’ڪيڏانهن ٿي وڃين؟‘

’ڪيڏانهن، خبر نه آهي شيام الاڻي ڪيڏانهن ويو؟‘

’انهيءَ چوٽريءَ ۾ ڇا ڪنيو اٿئي؟‘

’ڇا ڪنيو اٿم، انهيءَ ۾ اهي ئي ڳوڙها ڪنيا اٿم جي شيام جي وچوڙي ۾ ڳاڙيندي

آئي آهيان .‘

’هون، خيام کي ڳالهه نه وئي—هن مون کي اشارو ڪيو ته سندس جام گيت ڏيئي

بي وڃان. مون چڪي چڪي—اها تارونءَ کي ايتري ٽڪي لڳي، جو مون جام رکي ڇڏيو.

’هيءَ انگور جوس آهي، چوئو پيئين؟‘ خيام پڇيو.

مون جواب ڏنو، ’خيام تنهنجو رس ڏاڍو تڪو آهي‘.

ميران پاڻيءَ ٿڌو ساھ کڻي چيو، ’انهيءَ رس ۾ هن چوئريءَ جو ڪجهه پاڻي

ملائي پيءُ، شايد ان جي تڪ گهٽجي وڃي‘.

مون ’خيام‘ جي رس ۾ ’ميران‘ جا ڳوڙها ملايا ۽ پوءِ ڪيئي جام پي ويس.

هن ’ڪراچيءَ جا ڏينهن ۽ راتيون‘ ۾ هڪ نوجوان شاعر جو ذڪر ڪيو آهي. جو

هٿهار موسيقار هو ۽ پڳت ڪنور جي مٿ تي، دودو چنيسر تي سمڻي (هر آهنگ سازن

جي سنگيت دواران ڪنهن اهم واقعي جو بيان) پئي ٺاهڻ چاهي ۽ هڪ نئون موضوع پڻ

مليو هوس، جنهن جو ذڪر شيخ اياز هن ريت ڪيو آهي، ’ارغونن جي دؤر ۾ سنڌي زالن

گهر کان ڪجهه پنڌ تي ٿالھ اونڌا ڪري گاه سان ڍڪي رکنديون هيون ته جيئن ارغونن جا

گهوڙا اچن ته انهن جا سنب انهن ڇيل ٿالھن تي وڃن ۽ ڳوٺ کي آڳاٽ ئي اطلاع ملي وڃي ته

ارغون اچن ٿا‘.

اڄ شيخ اياز خيام جي شراب ۾ ميران جي ڳوڙهن جو پاڻي وجهي جام پي رهيو

آهي ۽ گهوڙن جي سنبن جا آواز ٿالھن تي ويجهو پوندا ٿا وڃن... ڇا سنڌ ٻڌندي؟ _ سجاڳ

ٿيندي؟ يا اڳتي شاه لطيف سان گڏ اياز کي پڻ جاڳڻ لاءِ منٿون ۽ ايلاز ڪندي، ڏاڍن کي

ڌارڻ لاءِ؟ ... جيسين هو جاڳن تيسين ڇا سنڌ جا نوجوان ڏاڍا سهندا رهندا؟ ڇا اهوئي سنڌ جو

آئيندو آهي؟

جواب سنڌ جي نوجوان پيڙهيءَ کي ڏيڻو آهي.

سنڌي ڪلاسيڪي شاعرن جو تاريخي پسمنظر... هڪ نظر

شاهه، سچل ۽ سامي — ٽن شاعرن جي ترموري سنڌي قوم، سنڌي ٻولي، سنڌي ساهت، سنڌي ڪلچر يا سنڌيت جي امرتا جي ضمانت آهي. هنن ٽن شاعرن ۾ سامي پڇاڙيءَ جي ڪڙي آهي. هتي مان ساميءَ جي حياتيءَ جي تفصيلن (بايو ڊاٽا) کان پرهيز ڪري — ان وقت جي انهن جي ڪوتا جي مکيه فيلسوفيءَ جي ڳالهه ڪندس، جنهن هنن کي امرتا بخشي آهي.

شاهه ۽ سچل سنڌ جي تاريخ ۾ ڪلهوڙن جي دؤر ۾ پيدا ٿيا ۽ سامي ڪافي وقت ميرن جي دؤر ۾ رهيو. هي اهو وقت هو جڏهن مغل سلطنت ختم ٿي رهي هئي. ڏيهي حڪومت پنهنجا پير پختا ڪرڻ جي ڪوشش ڪري رهي هئي، اندروني طور اميرن امراڻن جي سازشن جي بازار گرم هئي، هڪ ٻئي تي چڙهت ۽ رساڪشي پنهنجي عروج تي هئي. ٻاهرين هر وجهه جو فائدو وٺڻ جي ڪوشش ڪئي. نادرشاهه ۽ احمدشاهه عبدالئيءَ سنڌ تي ڪاهون ڪيون ۽ سڄي هندستان ۾ انگريزن پنهنجي راند اڳي ئي شروع ڪري ڇڏي هئي. سنڌ لاءِ هيءُ هڪ ولولي وارو دؤر هو. اها هڪ مڃيل حقيقت آهي ته بحران (ڪرائيسس) جا ٻه ابتڙ ردعمل ٿيندا آهن. انسان يا سماج ٽٽي پوندو آهي ۽ شخصي توڙي مجموعي ملهه جانوري سطح — هيٺين سطح تي وڃي رسندا آهن، جتي ڪانٽرپ ڏاڍائيءَ جي روپ ۾ ظاهر ٿيندي آهي، ظلم ۽ اڻ سهڻ شڪ ۽ تند مزاجي، نفرت ۽ ونجوڳ حاوي ٿي ويندا آهن. ٻئي طرف پائيدارو، همدردي، سهڻ، ايمانداري، ديانت داري ۽ سماج ۾ جيڪي سگهه ۽ شني ملهه آهن سي پاڻ کي پڪو (اسرٽ) ڪندا آهن ۽ ڌڪيءَ حالت ۾ مددگار ٿيندا آهن. اهو هڪ تضاد آهي.

اهو تضاد سماج جي نرمائڻ ۾ پڻ نمايان پئي رهيو آهي. جنگين، ڪاهن، طاقت جي لڙائيءَ جو اثر حاڪم طبقي تي پئي پيو آهي، ان سطح تي طاقت جو ميزان ۽ انگ اکر بدلجي ويندا آهن ۽ عوام ته زمين جي گاهه جيان رهيو آهي، جنهن کي سدائين لتاڙيو ويو آهي، جو ختم ٿيندو آهي ته پنهنجو پاڻيهي وري لتاڙجڻ ۽ ڪتڇڻ لاءِ پيدا ٿي ويندو آهي. هن پونءِ جي گاهه جا سک، ڊڪ، ڏڪار، ٻوڏون، بڪون، بيماريون مٽ سڀ هڪ جهڙا هوندا آهن ۽ گڏيل هوندا آهن، سندن اتهاسڪ پرمپرائون، سندن اٽيو ساڳيا هوندا آهن. سندن ملهه

پڻ ساڳيا هوندا آهن. طاقتور کي انصاف ۽ ڪهل جي ڪهڙي درڪار؟ هنن ملهن جي ضرورت ته عوام کي آهي. ان طبقي کي ئي خدا جي نالي رحم جي ضرورت ٿيندي آهي. ائين هڪ ڪلچر راج دربار جو ٿيندو آهي، جنهن ۾ ناٺ باٺ ۽ دٻڊو هوندو آهي. راجائن ۽ بادشاهن جي ڪامياب جنگين جا اثردار ۽ سهڻن لفظن ۾ بيان هوندا آهن. نڪ شڪ بيان واريون عياشيءَ جون ڪوٺائون ٿينديون آهن. ٻئي طرف عوام جو ڪلچر هوندو آهي، جنهن ۾ جهڙي جي سنگيت جي رواني هوندي آهي، ٿارين ۽ گلن جي لڏڻ جو نرتيه هوندو آهي، عشق جا جادو ۽ درد جون ڏانهون هونديون آهن. هوندا آهن سڀنا، قصا ڪهاڻيون ۽ ڏند ڪٿائون جنهن ۾، ڪمزور ۽ ايماندار، اڪيلي سر ڪو شهزادو ڪوڙ ۽ ظلم جو ڪوت ڪيرائي دل گهري مومل مائيندو آهي.

جنهن دؤر ۾ شاه، سچل ۽ ساميءَ لکيو پئي، ان وقت ڪلهوڙن جي راج دربار ۾ پنجاهه کان مٿي شاعرن شاعريءَ جو شغل پئي ڪيو. سڀ فارسيءَ ۾ شاعري ڪندا هئا، فارسي درباري ٻولي هئي. هو درباري شاعر هئا، ڇا ته سندن مان ۽ دٻڊو هوندو! پر شاه ۽ سچل عوام جي زبان ۾، عوام جي وچ ۾ رهي، عوام جي اميدن، انهنن، ڏين، وسوسن ۽ خوابن جي ترجماني پئي ڪئي. هوسنڌ جي پونءِ جو گاهه ٿي گاهه سان هڪ ٿي ويا ۽ ائين پاڻ ته امر ٿي ويا پر سڄي ڦور کي به امرتا بخشيائون.

هنن شاعرن پنهنجي وقت جي (ايٿوز) لوڪ پاو (يگ ٻوڏ) سان ملائي هڪ

ڪري ڇڏيو.

يگ ٻوڏ (لوڪ پاو) جي ڳالهه سان تاريخي سلسلي جو هڪ ٻيو سڳو پڻ لاڳو آهي، جنهن جو پڻ مختصر ۾ ذڪر ڪرڻ ضروري آهي. آڏي ڪال کان وٺي انسان پاڻ ڇا آهي؟ ڇو آهي؟ سوال پئي ڪيو آهي. قدرت جا ڪڏهن سندس ساٿي آهي، ڪڏهن دشمن، ان سان ان جو رشتو ڪهڙو آهي؟ انسان پيدا ٿئي ٿو ۽ مري وڃي ٿو. اها پيدا ٿيڻ ۽ ختم ٿيڻ جي ڪريا اٿوت آهي. مٿ بعد انسان ڪٿي وڃي ٿو. آخر هن سرشتيءَ جي ڪا معنيٰ، ڪو رخ آهي. هن سرشتيءَ جي پٺيان ڪا طاقت آهي جا ان کي هلائي ٿي. اها ڪهڙي طاقت آهي؟ ان جو ڪوروپ، ڪو آڪار.... ائين انسان هڪ ڳولها ۾ هلڻ شروع ٿو ڪري، هڪ حقيقت جي هڪ سچ جي. انسان جي سامهون اچي ٿو. اپائڻهار، برهم، ڀڳوان جو تصور. اهو تصور صرف انسان کي ئي آهي، ڪنهن ڪٿي ٻلي، يا ڪنهن جانور کي نه آهي. پوءِ ان کي

سمجھڻ، پرکڻ، ان جي ڀرسان نزديڪيءَ جو احساس. ان ايشور، ان سچ نائين ڪيئن رسجي؟ هو ڏسي ٿو جيڪڏهن ڪو ڪنهن ڪاموري جي ويجهو آهي ته هو پڻ ان جي طاقت جي پاڇي ۾ طاقتور آهي ۽ امراءَ، راجا يا بادشاهه جي نزديڪيءَ ڪري ڪيترن ئي راڄ ڪري سگهن ٿا، سو ايشور، برهمڻ پڳوان جي نزديڪ هئڻ سان ڪيتري نه طاقت هٿ ڪري سگهي. سو آخري مقصد زندگيءَ کي ملي ٿو وڃي — ايشور پراپتي!

هن ايشور پراپتيءَ جي راهه ۾ پڻ ٻه الڳ رستا نمايان ٿيا. هڪ دل جو رشتو ۽ ٻيو دماغ جو. جنهن رستي تي دماغ هليو، ان کي چيو ويو گيان مارگ ۽ جو دل معرفت هليو، ان کي چيائون پڳتي مارگ. دماغ کي هرڪا ڳالهه سگهي، سمجھڻي ۽ پرکڻي پوي ٿي، پر دل پيار ڪرڻ ڪنهن کان سڪندي آهي؟ پيار ته پنهنجو پاڻ ٿي ويندو آهي.

مٿي ٻن طبقتن/گروهن جو ذڪر ڪيل آهي ۽ هن سطح تي ٻن گهڻو تڻو ٻنهي طبقتن الڳ رستا اپنايا. حڪمران طبقي ۽ سندن لاڳو پروهتن، رشين منين گيان مارگ اپنايو ۽ هن زمين جي غريب عوام، هن زمين جي گاهه پڳتي مارگ اپنايو. هڪ طبقي دماغ سان سمجھڻ جي ڪوشش ڪئي ۽ ٻئي طبقي دل ۽ سوجهيءَ سان محسوس ڪرڻ جي ڪوشش ڪئي، پراڻين هرگز نه سمجھڻ ڪپي ته هنن ٻنهي راهن جو ڪڏهن به ڪٿي به ميلاپ نه ٿيو ۽ سدائين ضد ۾ بيليون هيون. ٻنهي متن جي پاڻ ۾ رلڻ ملڻ ۽ هڪ ٻئي تي وقت پئي اثر انداز ٿيڻ، زندگيءَ جي وهڪري جي ڪري جيان سپاويڪ ٿي هو ۽ رهندو. ها، انتهاس ۾ ڪڏهن ڪي انتها پسنديءَ جا مثال ضرور ملندا.

مان ڇا آهيان؟ ڇو آهيان؟ هن سرشتيءَ جي پٺيان ڪهڙي حقيقت آهي؟ ڪهڙو سچ آهي؟ ان جڳياسا مان ويد پيدا ٿيا، اپنشد پيدا ٿيا، منهنجو منهنجي ڀاءُ سان، ماءُ پيءُ سان، پاڙي واري سان ڪهڙو سنهنڌو هئڻ گهرجي. سماج هلائڻ لاءِ ڪهڙو ڪم ڪرڻ گهرجي. هڪ ٻئي سان رشتا ناتا ڪهڙي بنياد تي هلن. انهن پرمپرائن کي هڪ هنڌ گڏ ڪيو ويو. منو نالي رشيءَ تيار ڪئي منو سمرتي. راجائن ۽ سمرائن کي راڄ ڪيئن هلائڻ گهرجي انهن پرمپرائن جي گيان کي ڪوٺيل پنهنجي ارٿ شاستر ۾ داخل ڪيو. سريري آندڻ مائڻ جو بيان واتسايين ڪيو ڪام سوتر ۾ ۽ سگهاري سريري جي ڳالهه ڏنوتريءَ ڪئي ۽ يوگ جون ڪريائون بيان ڪيون پتنجاليءَ. ڪلپنائن کي پرلڳائي رنگين چترن سان چٽيو ويو، پراڻن ۾

پراڻي زماني جي رشين منين ، راجائن ۽ مهاراجائن جي ڳالهين کي ، جن کي خوب ماڻهو هر وقت جي عوام ۽ خاص .

وقت هلندي هر ڪنهن قسم جي وهنوار لاءِ مناسب (ليجيٽيميٽي) راجائن ۽ پروهنن جي پائيواريءَ ذر ، مذهب کي اڳيان آندو ۽ هر ڳالهه ۾ انتها پسندي ۽ ڪٽرپڻي جو شڪار ٿيو . گگدام ' عوام ' . وقت پئي فيلسوفي ، اخلاق جي جڳهه ورتي انڌ وشواس سان پيرل ريتين ۽ رسمن ۽ حڪمران طبقي جو عوام کي جاهل رکڻ ۾ ٿي فائدو رهيو .

اهڙيءَ حالت ۾ عوام جو جواب هو مسلم دنيا ۾ صوفي مت ۽ هندستان جي هندو جنتا وٽ پڳتي مارڻ . هتي منهنجو مقصد هندستان جي صوفي مت ۽ پڳتي هلچل جي اتهاس جو ذڪر ڪرڻ نه آهي ، پر مختصر ۾ مقصد اهو آهي ته سنڌ ۾ شاھ ، سچل ۽ سامي ڪهڙي پسمنظر ۾ پيدا ٿيا .

حقيقت ۾ اها غريب _ بيس ۽ بي سهاري لوڪن کي ڏڍ ۽ همت ڏيڻ جي لهر هندستان جي ٻين ڀاڱن ۾ اڳ ٿي شروع ٿي ويئي هئي ۽ اهو هڪ لوڪ چوڻيءَ جو حصو بڻجي پيو :

” جنتا کي کاتينگي پيڙ ،

تلسي ، ميرا ، سور ، ڪبير . ”

شاھ لطيف ڀٽائي ، سنڌ جو لائاني شاعر نه آهي ئي ، پر دنيا جي ڳاڻ ڳڻين عظيم شاعرن ۾ شماري سگهجي ٿو . هو سالن جا سال ، جوڳين ، پيراڳين ، سنڀاسين جي سنگ ۾ رهيو . هن سنڌ ، ڪڇ ۽ ٿر جو خوب رتن ڪيو جتي سنڌي ٻولي ڳالهائي ويندي آهي . زندگيءَ جا گوناگون رنگ ڄاڇيا ۽ اهو اتيو پنهنجي شاعريءَ ۾ اوتي هڪ يگاني سرشتيءَ جو نماڻ ڪيو . شاھ جو شعر پنهنجي ليکي هڪ خوبصورت ڪائنات جو وجود آهي . سندس شاعري عشق ، سونهن ، خوشين ، فراق ۽ گولها جي ڏڪڻ ڏاڪڙن ۽ آخر ۾ اميد ۽ ابدي حقيقت سان هر آهنگيءَ جو مهاڪاوبه (ايپڪ) آهي . خاص ڌيان ڇڪائڻ جي ڳالهه اها آهي ته صوفي شاعرن جيان ۽ پڳتي دؤر جي شاعرن جيان هن جي شاعريءَ ۾ مرشد يا گروه جو ڪوبه دخل نه آهي . پنهنجي محبوب سان هڪ ٿي وڃڻ جي مسافري وچوڙي ۽ تلاش جي ٿي ڳالهه آهي . هو ڪا به هدايت نه ٿو ڪري پر آخر ۾ چئي ٿو ڏئي ته :

"بيهي جان پاڻ ۾ ، ڪير روح رهاڻ ،
 نڪوڏونگرڏيهه ۾ ، نڪا ڪيچن ڪاڻ ،
 پنهنون ٿيس پاڻ ، سسئي تان سور هيا ."

وري سوچي ٿو ، ڇا اها ئي آخرت آهي ته پوءِ حيراني ڇاجي؟ پوءِ ظاهر ٿو ڪري :

"ساهڙ سا سهڻي ، سائر پڻ سوئي ،
 آهي نجوئي ، گجهه گجهاندر ڳالهڙي ."

ائين جستجو ، تلاش ، برهم جي خيال جيان مڪمل نه آهي . شاهه کي انسان پرستيءَ جو شاعر چئي سگهجي ٿو . شاهه صوفي مت ، سنت شاعر وغيره جي ليبلن کان گهڻو مٿاهون آهي .

سچل سرمست بنيادي طور صوفي شاعر آهي . پر سندس بغاوت جي جذبي ، روايتي صوفي شاعرن کان هن کي الڳ ڪري بيهاريو آهي ۽ ائين سنڌ ۾ صوفي مت هڪ قدم اڳتي وڌيو ۽ پنهنجي مخصوص سڃاڻپ پيدا ڪئي . البت ڪنهن منزل تي سچل مرشد يا گروهه جي رول کان انڪاري نه رهيو آهي — ڪنهن منزل تائين .

'صدق سچل مان سنگرتان ، جنهن جانب جوش جڳايو'

پر سچل مشهور ته ان لاءِ آهي :

'ڪو ڪيئن چوي ڪو ڪيئن چوي ، آئون جوئي آهيان سوئي آهيان'

۽

'نه مين آب ، نه ابر ، نه آفتاب'

ساميءَ کي هنن شاعرن جي آخري ڪڙي ليکيو ويندو آهي ، جنهن ۾ هندو فيلسوفيءَ ۽ گيان مارگ جو انوکو ميلاپ آهي ، البت ويدانت جو پڻ ڪجهه گروئي آهي . ساميءَ جي ڏسندي ئي ، سنڌ ۾ هڪ عجيب لهر اٿي . جنهن جو روپ ۽ اثر ڌرمي هو پر سبب سياسي هئا .

گرو نانڪ هندستان جي وڏن سنتن مان آهي، جنهن انتهاس تي هڪ اڻ مٽ ڇاڊي آهي. سندس پوئلڳن ڌرتيل عوام پاران مغلن سان خوب چڪريون کاڌيون ۽ شهادتون ماڻيون. ائين پنجاب جا رواجي هاري ناري، لوهار، ڍڪڻ ۽ ٻيا ڌرتيل ۽ مظلوم هڪ ئي ظالم سان مهاڏو اٽڪائي لڙندا رهيا. ڏهين پاتشاهي گرو گوڻند سنگهه به انقلابي قدم کنيا. انهن ڌرتيلن کي شير جو لقب (سنگهه) ڏنائين، هڪ الڳ سڃاڻپ ڏنائين ۽ صدين جي مقبول ۽ مشهور لوڪ ڪوين جي رجنائن کي گرو نانڪ ۽ ٻين گرن جي پاڻيءَ سان ملائي آدي گرنٽ تيار ڪري ڪنهن شخص بدران ان گرنٽ کي گاڏيءَ تي براجمان ڪيائين.

ساميءَ جي وقت ۾ پنجاب تي راجا رنجيت سنگهه جي حڪومت هئي ۽ سنڌ ۾ ميرن جو راج. انگريزن جي راجا رنجيت سنگهه کي هدايت ڪيل هئي ته سنڌ جي ميرن کي ڪرڙي نظر ڏيکاريندو ڪر. مقصد اهو ته مير سدائين خوف زده رهن ۽ ائين انگريزن جا محتاج بڻجن. هن حالت ۾ ديوان گدو مل ميرن کان راجا رنجيت سنگهه کي خوش ڪرڻ لاءِ حيدرآباد ۾ هڪ مکيه ۽ هر گهڻيءَ ۾ گردوارو ٺاهڻ جي موڪل ورتي. جا ميرن ڌني ۽ پوءِ ڏسندي ڏسندي جتي هندو بستيون هيون، هر ڪنهن ڳوٺ ۾ گردوارو ٻريا ٿي ڪيو ويو. سنڌ ۾ گرو نانڪ ۽ ٻين درويشن جي سکيا قبول ٿيڻ لاءِ زمين اڳواڻ ٿي هموار هئي. شاهه ۽ سچل ڪٽرپني خلاف ۽ پائيچاري، ايڪي جي هوا هلائي ڇڏي هئي. هندو ٿورائيءَ ۾ هئا، گرو پنٿ جي سکيا صوفي مت موجب هئي. کين پڻ هڪ اخلاقي سهارو مليو ۽ پنجاب بعد گرو نانڪ جي گهڻي ۾ گهڻي مڃتا سنڌ ۾ ٿيڻ لڳي.

هن ماحول ۾ ساميءَ پنهنجي زندگيءَ جو ڳچل حصو امرتسر ۾ گهاريو ۽ هو گرو گرنٽ صاحب کان گهڻو متاثر ٿيو، پر اهو مڃڻو پوندو ته سندس لازو فيلسوفيءَ طرف وڌيڪ هو. جو هن پاڻ چيو آهي 'ويدن جي واڻي ٿو سنڌيءَ ۾ سڻايان'. سندس شاعريءَ جا مکيه وشيه آهن، مايا، ستسنگ، ۽ پيار.

گيتا ۾ هڪ ڳالهه چيل آهي - ارڃن کي گيان ڏيندي ڀڳوان ڪرشن، پنهنجو وات کولي سڄي برهمانڊ جي ليلا ڏيکاري ٿو. جنهن موجب هيءُ جيڪو اسان ڏسون ٿا، محسوس ڪريون ٿا، ان جي ڪابه حقيقي هستي نه آهي. اها آهي مايا - هڪ ڏيک آهي. هڪ دفعو اها ڳالهه قبول ڪجي ته هڪ لازمي سوال اٿي ٿو ته جيڪڏهن سڀ مايا آهي ته ڇو آهي؟ اهڙي حالت ۾ انسان کي ڇا ڪرڻ گهرجي؟ وري گهڻائي جي ڏاند جيان جتان شروعات

ڪٿي هئي ، اتي جواتي اچي پهتاسين . پر زندگيءَ کي هڪ وهڪ آهي ، پرواهه جي نڪ آهي ، سچ ، چنڊ ، تارا هلن پيا ، ڪجهه به بيهي ڪونه ٿو ، تنهن ڪري انسان کي پڻ هلڻو آهي ۽ ان کي مقصد ڏيڻو آهي . اها آهي هن سڄي مايا جي پٺيان حقيقت . سچ ، طاقت جي ڳولها ايشور جي ڳولها آخري ميلاپ اهو هڪ مقصد بڻجي پوي ۽ آخر منزلون طئه ڪندو ، هلندو . الڳ الڳ رستا اختيار ڪندو ، انسان اهڙي مٿاهين منزل تي رسي جو آخر کيس محسوس ٿئي ته جو ڳولهي رهيو هو اهو پاڻ ئي آهي ، اهو ايشور سندس اندر به آهي ، کيس اهڙي ڪشالي بعد اهو سڀ ڄاڻي مايوسي ٿيندي يا کيس آئند ملندو نه هون ته هنن غم ۽ خوشي ۽ سڀني متضاد جذبن کان متپرو ٿي ويندو ۽ هن مسافريءَ جي الڳ الڳ منزلن ۽ دؤرن ۾ هلندي متضاد ملهن ، صحيح ، غلط ، اچو ڪارو وغيره جا سوال ته ايندا ئي نه ۽ اهو سفر هر ڪنهن جو پنهنجو نجي آهي ، شخصي آهي ، ملهن ۽ روحانيت جي ڳالهه جو ڪنهن سماج يا مذهب جي رسمي ڍانچي سان پري جو واسطو آهي .

اسان جي قوم هندستان ۾ تاريخ جي وڪڙ ۾ اچي ويئي آهي ۽ پنهنجي ٻن پيڙهين کي پنهنجي انمول ورثي کان واتجهي رکيو اٿائين ، يا چئجي ته هولوارٿ ٿي ويا آهن ۽ ٻولي وڃائي ويٺا آهن . اهو تمام ضروري آهي ته ٻي ٻوليءَ ۾ ئي سڀين کين پنهنجي ورثي جي جهلڪ پسائجي ، جو ان مان سندن اڄ وڌي . ڪجهه وڌيڪ ڄاڻڻ جي خواهش سندن من ۾ پيدا ٿئي ۽ ائين پنهنجي ٻولي ۽ ساهت ڏانهن موٽي جڙي وڃن .

کيمن يو . مولائيءَ ساميءَ جي سلوڪن جو هندي ٻوليءَ ۾ ترجمو ڪري پنهنجو تاريخي فرض نباهيو آهي . مان کيس مبارڪون ٿو ڏيان .

(نوٽ : شري کيمن يو . مولائيءَ جي ڪتاب ”سامي کي شلوڪ“ (هنديءَ ۾ ترجمو) جي مهاڳ طور لکيل تان — بشڪريه کيمن يو . مولائي)

’ گهر ‘ جي ڳالهه ردیفن ذریعی

آدي انسان غنائن ۾ چتر ڇو ڪڍيا ؟ ڪنهن جا پير وٺڻ جي پتن جي تال تي ڇو
 ڪجيا ؟ ڪنهن جي چپن تي جهرڻن جي آواز سان گڏ آلاپ ڇو آيو ؟ ڪنهن آدي گيت ڪيئن ،
 ڪهڙو ۽ ڇو ڳايو ؟ اهي سڀ سوال ايترا ئي ڪهنا آهن ، جيترو انسان خود . ڪوبه انسان ان جو
 خاطر خواه جواب نه ڏيئي سگهيو آهي . ائين ساهت بابت پڻ ائين ڪ سوال جواب آهن . آخر ڪو
 ساهت پڙهي ڇو ٿو ؟ گهڻا ئي جواب آهن . مون وٽ هڪ ئي جواب آهي . مان ڇو پڙهندو
 آهيان . مان هڪ شخصي جواب ڏيڻ چاهيندس . مان ساهت ان ڪري پڙهندو آهيان ته جيئن
 مان پنهنجي آس پاس جي دنيا مان ڪتجي هڪ الڳ نموني نئين دنيا سان جڙي سگهان ۽
 مان نئين دنيا سان جڙي ويندو آهيان . ڪڏهن ڪنهن مبهم جذبي ۽ خيال جا تر لفظ ملي
 ويندا اتر . ڪڏهن ڪا ڪلپنا ، ڪو خيال ذهن جي ڪنهن اونڌاهي يا اڻ ڄاتل ڪنڊ کي وڃ
 جي چمڪات جي شعاع سان روشن ڪري ويندو آهي . ڪڏهن نوان احساس محسوس ڪندو
 آهيان . ڪڏهن ڪو خيال ، ڪي نظارا ، ڪي انيومان ڪي ايترو هلڪو ڪري ڇڏيندا آهن جو
 مان هن زمين کان پاڻ کي ڪجهه مٿيرو سمجهندو آهيان ۽ اهو سڀ مان ماڻيندو آهيان .

ٻه ٻل پنهنجي لاءِ بچائي رکون ،

ڏکيا سج سليون ، شاعري پڻ چئون .

واسديو موهيءَ جي غزلن ۾ مون اهو سڀ يا ڪجهه پاتو آهي ، تنهن ڪري مان
 واسديو موهيءَ جا غزل ماڻيندو آهيان . شعوري سطح تي واسديو موهيءَ جا غزل ، سندس انداز
 — بيان / ٻوليءَ جي تخليقي طور ڪم آڻڻ جي فن ۾ ردیفن جي نئين نموني استعمال ڏانهن
 ڌيان ڇڪائين ٿا .

مون کي شاعريءَ جي علم عروض جي ڪتابن جي ، انهن جي حوالن جي دهرائڻ جي ضرورت نه آهي . انهن رديفن بابت ڇا لکيو آهي ، ڪٿان آيو ، اهي سڀ تفصيل ته مان نٿو ڄاڻان ، پر اهو ضرور آهي ته لوڪ گيتن/ گيتن ۾ دهراءُ ٿيندو آهي ، جنهن کي گيت جو رجاءُ (رفرين) ڪري سڏيندا آهن ۽ ڇاڪاڻ ته غزل پڻ گهڻو تڻو ڳايو ويندو هو ، پر ان ۾ اها رفرين يا رجاءُ واري چيز سسي هڪ رديف ٿي پيشي آهي . قافئي طور اکر ۽ ان جو استعمال ايتري ڪاريگريءَ سان ڪيو ويندو هو جيئن اها هڪ گهڻي طور ڪم اچي . ائين جڏهن غزل جي ڳائڻ جو مفهوم گهٽ ٿيڻ لڳو ۽ غزل هڪ مڪمل خيال جي دلچسپ اظهار طور خلقڻ لڳو ته لفظن جي تڪراءَ ، ترڪيبن ، ربط ، چهڪ بندي جهڙن اوزارن جو استعمال ٿيڻ لڳو ۽ رديف ذري گهٽ غزل مان غائب ٿي ويو ۽ مشاعرن ۾ ته معتبر شاعر ترنم ۾ شعر چوڻ پڻ هڪ عيب سمجهندا هئا . اهو ماحول گهڻو وقت رهيو . البت هن دؤر ۾ ڪي مسلسل غزل جا تجربا پڻ ٿيندا رهيا ، پر اهي پڻ قافسي سان ناهيندا هئا .

هن پس منظر ۾ واسديو موهيءَ رديف کي هڪ نئين انداز ۾ پيش ڪيو آهي . سندس غزل ۾ رديف صرف هڪ گهڻو نه آهي ؛ پر هڪ لفظ يا لفظن جي مجموعي کي گڏي هڪ هيري جيان تراشيو آهي ۽ ان هيري جي هر ڪنڊ کي مرڪز بڻائي – ان آتما کي سرير ڏيڻ جي ڪوشش ڪئي آهي جو ڪڏهن نئون اڇوتو احساس آهي ، ڪو ڪڏهن خيال جو چاهاءُ ته ڪڏهن ڪو مبهم اشارو

جيتري قدر ٻوليءَ جي تخليقي استعمال جو سوال آهي ، واسديو موهيءَ جي ٻولي ٻن سطحن تي ڌيان ڇڪائي ٿي . ٻولي سڌي سنوائي ، بنا جھوپي ۽ پنهنجي رواجي ۽ سهج نموني لکجي . نثر کي وڌيڪ ويجهي هجي . ڪلاسيڪي شاعريءَ ۾ ڪبير ۽ شاهه لطيف جي شاعريءَ ۾ گهڻائي مثال ملندا . واسديو موهي پڻ هن ڌس ۾ شعوري طور قدم کنيو ٿو ڏسجي . (مثال اڳتي) . ٻي خوبي جيڪا هن جي آهي ڪائناتي وستن ۾ حواسن جي مٽا سٽا ، جتي گل ڳائيندا آهن . خاموشي خوشبوءِ ڦهلائيندي آهي ، روشني ڇهندي آهي ، تارا پيرن ۾ وڇڙندا آهن . ان جا پڻ ڪيترا مثال واسديو موهيءَ جي غزلن ۾ جاڳا ملندا .

سندس غزلن ۾ سنڌ جي ساروئي ، ڳوٺ ، سرحد ، ندي ، ٻولي (الف) جي حوالي سان ۽ سنڌيت جي پاڙ کي ڦولهن جي جستجو هڪ مکيه پهلو آهي . ڪيترن ئي غزلن ۾ ته ڪردار پڻ آهن . جو سج به ٿي سگهي ٿو ، ڪو ٻڌو پڻ ٿي سگهي ٿو ، سمنڊ ۽ چنڊ پڻ ٿي

سگهي ٿو. مڪمل غزل انهن جي الڳالڳ اڀينيه ۽ مدرائن تي آهي. ڇڻ غزل نه پر هڪ نرت جو تاثر هجي.

موهيءَ جو مجموعو 'جهنب ۾ ڪڪ' گهر جي تلاش کي نذر ڪيل آهي. سندس غزلن مان هن تلاش جو سفر هن ريت آهي. گهر هن لاءِ سنڌ جي علامت آهي. پاڙن ڳولهن جي جستجو آهي. ٻوليءَ ۽ مٽيءَ سان لڳاءُ آهي :

پرائين شين کي ڏسي خوش ٿئي ٿو،
جڏهن ڳوٺ مان ڪواچي خوش ٿئي ٿو.

مٽيءَ ۾ جذب ڪي سڌا ٻڌائيندڙ،
غزل جو سنڌ وارن تي لکيل آهي. (8)

جڏهن دٻئيءَ ۾ نارائڻ شيام، تنوير عباسي، موتي پرڪاش، گوپ 'ڪمل' جي منهنجي گهر ۾ شعر و شاعريءَ جي مختصر محفل ٿي ۽ رهاڻيون ٿيون، اهو آزمودو موهيءَ جي قلم مان هن ريت ظاهر ٿيو :

ڪلڪندي لهر سان ملي ڇڻ لهر،
هند ۽ سنڌ شعر جون گونجون. (2)

۽

نه وڇوڙي نه پيار جي ٿي ڳالهه،
سنڌ چوندي ٿي جو دليون سڌ ڪيون. (31)

ڪيترا ئي سال هو دل ۾ هڪ مايوسيءَ جو احساس ڏوئيندو رهيو. ڀارت ۾ سنڌين جي سنڌي ٻولي ۽ سنڌيت بابت بي رخيءَ تي ارمان ڪندو رهيو ۽ چيائين :

هاڻي لپٽيل نظر اچي ٿو الف،
ان کي سنڌي به خال ٿو پائن ٿي.

هو سڀن جي دنيا ٿو خلقي ۽ ڏسي ٿو ' منهنجو ڳوٺ چير '

ڏٺڙيل سج زمين ڇهي ، هڪلون ڌنار جون ،

تن تن سان گانيون موٽن ، منهنجو ڳوٺ چير .

ائين سڄي غزل جا بند پيرن ۾ چير پائي سڄي ڳوٺ ۾ جهومڻ ٿا شروع ڪن .

سندس رديف ' گهر لڳندو ' جو هر هڪ شعر هڪ سڄو ماحول پيدا ٿو ڪري :

آرتي ، رنگ ، منائي ، ڪل ڪل ،

ڪوبه ڏٺ بڻجي پوان گهر لڳندو .

' ڪيم چو ' ، ' ڪُسي هو ' ، ' تون ڪيئن آهين ' ،

ڪنهن به ڌرتيءَ تي ٻڌان گهر لڳندو .

هڪ ٻئي غزل جو رديف آهي ' جهنگ ۾ ' . هاڻي هن ڪهڙي خوبصورتيءَ سان

اهڙي غير رواجي رديف سان غير رواجي طرح نڀايو آهي :

ڪيڏو ڳالهائڻ ٿا هڪ ٻئي سان پڪي ،

هڪ به ناهي شهر جو ڪو جهنگ ۾ .

(ظاهر آهي ته شهر ۾ ڪوئي ڪنهن سان ڳالهائي ٿي نٿو .)

هڪ هرڻ آهي جو ڏڪندو ٿو رهي ،

ڪهڙي ڪهڙي ڊپ کان بچندو جهنگ ۾ .

(فراريت ، بيسود آهي .)

’جهنگ ۾‘ ردیف جواھڙو واھيو پنھنجي انداز ۾ انوکڙي آھي .
 موھيءَ جو ھڪ غزل آھي ، جنھن جو ردیف آھي ’نانگ‘ ۽ ھن ڪنھن چترڪار
 جيان نانگ جا ڪيترائي نقش پيش ڪيا آھن . شيخ اياز جي ھڪ گيت ۾ ’نانگ‘ جو ذڪر
 سڃھيم ٿو ، پر سڄو سارو غزل نانگ تي لکي ھڪ ڪردار جيان پيش ڪرڻ جي جرئت
 موھيءَ ئي ڪئي آھي .

شيش گھر ۾ اڪيلي سڀ جو چرڻ ،
 ھر طرف کان اچي وڃي ٿو نانگ .

ويڙھجي ويلو شو جي گردن جي ،
 حوصلو ڪيڏوڏس رکي ٿو نانگ .

واسديو موھيءَ ’پتر‘ ردیف سان شھر جي فسادي ماحول کي مھارت سان
 چٽيو آھي :

شھر ۾ ھو حراس ، مينھن وسيو ،
 باھ سان گڏ ، ھو وڏ ڦڙو پتر .

ھيلينون شعر ھڪ جھوني فلم ، ’نشانت‘ جي آخري شات جي يادگيري ڏياري ٿو
 تہ ٻار ڪيئن ظلم خلاف پتر ھڻڻ سان پنھنجي غصي کي ظاھر ٿو ڪري :

رت وھيو پئي مٽي مان ناڪر جي ،
 ڳوٺ جي ٻار ھو ھنيو پتر .

ڪجهه سال اڳ گجرات ۾ زلزلو آيو، ڪيتري تباهي ٿي ۽ واسديو جي قلم مان
هڪ غزل نڪتو، جنهن جو ردیف آهي 'بستي':
ڌار ڌرتي، ڦٽي ويئي ڌرتي،
ڦارون ڦارون ڪئي ويئي ڌرتي.

۽ ان حادثي بعد شروع ٿي سرڪاري ڪاروائي - گهڻي هاءِ گهوڙا ڪري سڄي
دنيا امن مدد حاصل ڪئي ويئي ۽ زميني حقيقت:

گهڻگهرا ڪيترا ٿيا پيدا،
بس پني تي چٽي وئي ڌرتي.

پر هن زندگيءَ ۽ مَوٽ جي گهڙيءَ ۾ پڻ پنهنجي جذبي جي گهراين کي هو
لڪائي نٿو سگهي. آخر غزل اچي ٿو ۽ پاڻ سان ڪٿي ٿو اچي مارئيءَ جو حوالو:

ڪيئن پنهنجي مٽي وساري ڪو،
چمندي ڌرتي، وسي ويئي بستي.

موهيءَ ڪن غير جاندار شين کي ردیف ذريعي هڪ انوکي شخصيت بخشي
آهي. انهن کي زندگيءَ جي الڳ الڳ ردیفن سان ڳنڍيو آهي.

اپ ڪيڙي، پنهنجن سان مرڪي،
ڏيئو ناري، سج ويٺو آ.

پيشانيءَ جي مرڪ لڪي ڪئن،
جڳ سينگاري سج ويٺو آ.

غير جاندار شين جو سلسلو جاري رکجي ۽ هن سلسلي جي آخرين غزل جو ردیف آهي ' چائنٺ تي '. صرف ردیف ٻابت سوچڻ سان هن چائنٺ سان لاڳو ڪيترين ئي ڳالھين / شين / نظارن جو تصور ڪري ٿو سگھجي !

هو۽ ڀروليءَ جيان ڪري ورتاءُ ،
هرڪو جذبورھيس چائنٺ تي .

واسديو موھيءَ غزلن ۾ ڪي ڪردار پڻ خلقتيا آهن . سندس هڪ غزل ۾ هڪ ' ٻڍو ' ڪردار ردیف طور آهي . هن زماني ۾ ' ٻڍي ۽ ٻڍايي ' جون گھڻ ڪندون ڪيفيتون جتيون ويون آهن :

واڻ جي ڪٽ چڪي ٿو ٻڍو ،
سوچ ۾ ننڊ اٿي ٿو ٻڍو .

گهر مداريءَ جو ڪو ڪيل ٿيو ،
آڱرين تي نجي ٿو ٻڍو .

هتي آڱرين تي نچڻ جو اصطلاح خوبصورتيءَ سان اٿيو ويو آهي ، ' ٻڍي ' جي لاچاريءَ ۽ بي وسيءَ جو چتر ٿو چئي . گوپ ڪمل لاءِ لکي ٿو :

شهر ساري ۾ پتيون چڻندو آ ،
پاڻ اڳيان شيشو جهلي بهندو آ .

موهن گيهائيءَ لاءِ لکي ٿو :

دڙي سان سڱ پلائيندو ، لهجي ٿيندو ،
پو موهن ڪيئن سڏائيندو ، لهجي ٿيندو .

۴

پتيون اوچيون ڪري گهراڏائيندو،
ڪو آڪيرو ڦٽائيندو لهجي ٿيندو.

واسديو موهيءَ هڪ ڪردار خلقيو آهي 'مٽڪو'. سندس آزاد ڪوتائن جو سڄو ڪتاب مٽڪوءَ کي ڪٿي لکيو ويو آهي. مٽڪو هڪ ڳوٺاڻو شهر ۾ پنهنجي محنت وڪڻڻ جي مقصد سان اچي ٿو. شهر جي بي رخي، شهر جي ڪنورن، بي وابستگيءَ پنهنجو رت چوسائيندڙ (ايڪسپلاٽيشن) جي جيئري جاڳندي شڪل آهي مٽڪو اهو ڪتاب هندي ۽ گجراتيءَ ۾ ترجمو ٿي گهڻي ساراهه ماڻي چڪو آهي. مٽڪو ڪردار کي هڪ رديف جيان ڪٿي واسديو هڪ سڄو غزل خلقيو آهي. جڏهن مٽڪو سڄي ڏينهن جو پگهر وڪڻي رات جو پنهنجي جهوپڙيءَ ۾ اچي ٿو :

روز جي هڻ پتوڙ، اوندهه نه به،
ڪئن نه سج وڪڻي ٿو اچي مٽڪو!

۽ گهر وارن کي ڏڍ ڪيئن ٿو ڏيندو رهي. مل ۾ اسٽرائيڪ آهي. پيٽ خالي آهي :

جلهه ۽ چمني ٽڙي، اڳيان ڪارڊ،
'مان مڃي ۾' لکي کلي مٽڪو!

واسديو موهيءَ جي شاعري خاص ڪري غزل جهڙي ڪهنه ڳهاڙيتي ۾ هڪ نئين سرشتي پيدا ڪرڻ جو انجام ڪئي آهي. وري به چونڊس ته منهنجي هيءَ ڪاوش بيسود آهي، ڇاڪاڻ ته واسديو موهيءَ جي شاعري پڙهي ماڻڻ جي وٽ آهي نه ڪنهن تشريح يا بحث مباحثي جي. هتي ويٺي ويٺي گهڻو وقت ٿيو، ٿڪا آهيون، هل هائي گهر ٿا هلون. 'ڪونج' جي واسديو موهي خاص انڪ لاءِ لکيل — بشڪريه 'ڪونج'

دٻئيءَ جي ادبي ڪلاس ۾ پڙهيل مضمون

- 1 _ گهرجن ڪردار _ آکاڻين لاءِ
- 2 _ ياهو.....ياهو
- 3 _ سنڌي ٻانڪ جي پڪار
- 4 _ آتم ڪٿا هڪ چمچي جي
- 5 _ زمانو خراب آهي
- 6 _ گانءَ جي ڳولها
- 7 _ نالي ۾ ڇا آهي؟
- 8 _ اسان جي ٻولي!

گهرجن ڪردار _ آکاڻين لاءِ

مون کي هڪ آکاڻي لکڻي آهي. چون ٿا ته آکاڻيءَ ۾ آکاڻي نه هئڻ گهرجي. اهو ته تمام جهونو نمونو آهي، پر مون کي آکاڻي لکڻي آهي. فئشن ته پيا بدلجا. لفظن مان معنيٰ ڪيئن ڪڍي سگهبي. آکاڻيءَ مان آکاڻي ڪيئن ڪڍي ڇڏي سگهبي. پر مان جيئن اڄ تائين جيئن آکاڻي لکي ويئي آهي ائين لکندس ته جهوني زماني جو ليکڪ ڳڻيو ويندس، مون کي ڪوبه نئون ليکڪ، نئين چيتنا وارو ليکڪ قبول نه ڪندو. هونءَ ته چيتنا هر ڪنهن جي پنهنجي آزمودي مان ٿيندي آهي. شهر ۾ وڪامجندڙ هر چيز تي جيئن مٿيويڪڙجي تاريخ ۽ ايڪسپاڻريءَ جي تاريخ جو ليبل لاڳو آهي، اهڙيءَ طرح چيتنا جي ڪا ايڪسپاڻريءَ جي تاريخ به آهي ڇا؟ مون کي نون ليکڪن کان گهڻوئي ڪجهه سگهو پوندو، پر ڪيتري ڪوشش جي باوجود وزن منهنجي پڪڙ ۾ نه اچي سگهيو، ڇاڪاڻ ته استاد وزن جو مطلب اهو سمجهايو ته هڪ ماترا جو مطلب هڪ ساهه کڻڻ جي وڻي آهي ۽ منهنجو ساهه ڪڏهن به ساڳي رفتار سان نه هليو آهي. اڪثر ڊپ ۾ رهندو آهيان، جن ساهه سدائين مٿ ۾ هوندو اٿر ۽ سياڻن جو چوڻ آهي ته مٿ پيڙيائي پلي، پر يا وزن هٿ اچي يا ساهه پر ساهه هر ڪنهن کي پيارو ٿيندو آهي، تنهن ڪري وزن تان هٿ ڪنيو اٿر ۽ هٿ ۾ وزن سدائين آهي، اها بي ڳالهه آهي.

ڇڏيو ان ڳالهه کي. ها آکاڻيءَ کي ڳالهه پڻ چوندا آهن، جيتوڻيڪ ڳالهه ٿيڻ سڀيتا جي خلاف آهي، پر مون واعدو جو ڪيو آهي سو آکاڻي ته ٻڌائڻي پوندي. واعدو نه پاڙيندس ته اوهان ڇا جو ڇا سوچيندا.... هونءَ ڪرشن پڻ گيتا ۾ ارجن کي چيو آهي ته من جي

رفتار تي ڪنهن چڱي ڀلي جو قابو پائڻ سولو ڪم ڪونه آهي. اسان سڀ خبر نه آهي ڇا جو ڇا سوچيندا آهيون. اسان کي ڪو اختيار آهي ڇا؟ هونءَ نه هر ڪو خود مختيار آهي، پر آهي ڪو، جو خود مختيار نه هجي؟ اسان هر ڳالهه ۾ ڪنهن نه ڪنهن جا محتاج ته آهيون ئي. هن آکاڻيءَ جي ڪٿي ڳالهه وٺو. اوهان ٻڌڻ پڙهڻ کان انڪاري ٿيو ته ڪو آکاڻيءَ کي وجود آهي؟

اٺين ڳالهيون ته تمام گهڻيون ٿينديون آهن. ڳالهين کان گهڻا ۽ ڳرا الزام ٿيندا آهن، پر تنهن هوندي به مان اوهان کي آکاڻي ٻڌائڻ کان سواءِ ڪيئن رهي سگهندس. مون کي خبر آهي ته اوهان ڇا ٿا سوچيو. اهو ڪو آکاڻي ٻڌائڻ جو نمونو نه آهي. مان مڃان ٿو ته اهو آکاڻي ٻڌائڻ جو نمونو نه آهي، پر مان ليکڪ آهيان. هونءَ ليکڪن جي ڪيسن ۾ ڪردار پيا هوندا آهن ۽ انهن ڪيسن ۾ ڪجهه گچر مچر ريكائن جا پنا پڻ هوندا آهن. هورائيڊڪن جيان پنن جي گچر مچر ريكائن تي لفظن کي هلائيندا. ڪٿي ڪو نئون رستو ملين ته ٽڙي پوندا، پنهنجي پني پاڻ ٺهريندا، پاڙي وارن کي گهرائي پني ٺهرائيندا ۽ وڏي حال ۾ ڪتاب جو مهورت ڪري نه سمجهه ۾ ايندڙ لفظن جي ڀرمار وسڪي ۽ ڪاڪٽيل تي ڪندا. مون وٽ اهو سڀ ڪجهه نه آهي. مون کي پهرين ڪردار ڳولڻا پوندا. اهي هوندا هن سماج ۾ ئي آهن. مان گهڻو ئي کين پنهنجو ڪريان، ڪيترا لفظ سيڪاريان، پر آخر هو مون مٿان حاوي ٿي ويندا آهن، لفظ معنيٰ ئي ٻي ڇڏائيندا آهن ۽ مون تي قهر ڪري ويندا آهن. مان پني تي ڪي ليڪون ڪريان مس ته دماغ ۾ وري ٻيون ليڪون اڀرن. دماغ مان رموت ڪنٽرول وانگر ڪيترا ئي اشارا ڪريان، ڪردار انهن ريكائن کان اڳتي نڪري ويندا آهن. مون کي معاف ڪجو. هاڻي مان اشتهار ٿو ڏيان. جيئن ئي موزون ڪردار مليا، آکاڻي اوهان کي ضرور ٻڌائيندس. اهو منهنجو واعدو آهي.

گهرجن ڪهاڻين لاءِ ڪردار

جيئن سنڌي ليکڪ بڻجڻ لاءِ ڪنهن به شرط يا لياقت جي ضرورت نه آهي، تنهن ڪري ڪردار پڻ احساس ڪمٽريءَ کان نجات محسوس ڪن. ڪنهن به قسم جو شرط ۽ ڪنهن به لياقت جي يا سفارش جي ضرورت نه سمجهن.

ياهو..... ياهو

" ياهو چاهي ڪوئي مجھي جهنگلي ڪهي " اهو گيت اسان جي زماني ۾ پيار چئوس ، محبت چئوس ، ڪٿي عشق سمجھو ، جي اظهار ڪرڻ جو طريقو هو ، پر اسان مڊل ڪلاس ماڻهو برفاني پهاڙن تي ڪٿي ٿي وڃي سگھياسين . ائين پاڻ کي ته جهنگلي چوائڻ کان وانجهيل ٿي رهڻو پيو ۽ وري سدائين اهو ڊپ ته آخر گڏيل ڪٽنب ۾ پاتي ، پاڙي وارا ۽ اسڪول جا شاگرد ، ماستر ڇا چوندا ! هاڻ ڙي زمانا — سدائين تنهنجي ڊپ جي پاڇي هيٺ جيئرو ٿورھڻو پري .

پيار جي اظهار جو نمونو وقت پئي ڪيئن نه بدلجي ويو آهي . هاڻي سنڌي ٻوليءَ ۾ ڊاڪٽريٽ ڪرڻ جي عمر ۽ وقت نه رهيو آهي ، نه ته هن وشيه کي ڪٿي پي ايڇ . ڊي . ٿيان ها . عشق / محبت / پيار جو ڊاڪٽر . گھر ٻاهران سدائين نوجوانن ۽ نوجوانن جو ميٽر آڪولڳو پيو هجي ها ! ڪيڏو نه سڪدايڪ خيال ! پر حقيقت ۾ اڄ جي نوجوانن کي اهڙي ڊاڪٽر جي ضرورت ٿي نه آهي . هو چمنڊي ڄام آهن . اهو ڪو پيو وقت هو جڏهن عشق جي مارئي کي عشق جو 'مريض' ڪري تصور ڪيو ويندو هو . ائين مان عشق / محبت / پيار سڀ گڏي ويو آهيان . پر عشق / محبت / پيار / نينهن ، هنن سڀني ۾ ڪيترو نه فرق آهي . جڏهن عشق جو تصور ٿو ڪجي ته ڪنهن حويليءَ جا فانوسا ، غاليجا ۽ صراحي ٿي ذهن ۾ اچي ، 'محبت' ۾ اردو شاعريءَ جو سڄو ماحول ساقيءَ جي بي رخيءَ تي پریشاني ، زندگيءَ طرف مابوسيءَ ، شڪايت ۽ شڪوي جو عالم اڳيان ٿو اچي بيهي 'پيار' لفظ سان ، وڻ ، پهاڙ ، نديون ، سانوڻي رات جا چتر ذهن تي اڀرن ٿا . پر 'نينهن' سان اونڊاهي رات ۾ ڪنهن جهوپڙيءَ اندر بندڙ ڏيئو اکين ۾ روشني ، چپن تي معصوم مرڪ ڦهليل محسوس ٿي ٿئي .

وقت پئي نينهن ، پيار وغيره جي اظهار جو نمونو پڻ بدلجي ويو . ڪنهن وقت
 پيار جي اظهار تي بندش ۽ ڪامياب پيار جي نشاني هئي .
 ' نهائينءَ کان نينهن سک منهنجا سپرين ،
 سڙي سارو ڏينهن ، ٻاهر پاڻ نه نڪري .'
 هن نينهن جي نهائينءَ ۾ ڪو وڏو سور موچي راس ٿي سگهندو هو ۽ اهو نينهن
 امرتا جي ضمانت هوندو هو .
 پوءِ ٻيو وقت آيو ، جڏهن فارسيءَ واري عاشق جون ڇهه نشانيون ظاهر ڪري
 ٻڌايون :

آه سرد ، رنگ زرد ، چشمر تر ،
 انتظار ، بي قرار ، دريدر .
 گذريل صديءَ ۾ فرانس ۾ ميلن ڪوليا ڏکي ٿي رهڻ جو فڪشن هوندو هو . جو
 ڏکي لڳندو هو اهو ئي پيار ڪندڙ ليکيو ويندو هو .
 ويهين صديءَ جي تئين چوٿين ڏهاڪي ۾ وري ماسٽر چنڊر ، اکين جي ٻوليءَ جي
 ڳالهه ڪئي ، اردو شاعرن اکين جي تيرن ۽ ابرو ڪمان جي فوج آڏو ، توبه توبه ڪري ، جانا
 گيسون پري يا جان ڇڏائي ۽ جان قربان (!) ڪئي .
 ڪالهه ڪالھوئي ڳالهه آهي ، صدا پئي بلند ٿي .
 " پيار ڪيا توڊرنا ڪيا ،
 پيار ڪيا ڪوئي چوري نهين ڪي ،
 چپ چپ آهين پرنا ڪيا ."
 سائين ، ڪٿي منهنجو نهائينءَ وارو نينهن ۽ ڪٿي وري پيار جا نعرا ! ۽ ياهو...
 ياهو.....

سيڪسي
 ماءِ ابوري تنگ از سيڪسي
 ۽ اگتي
 وري به اهو مٿو 'ياهو' چڱو هو

سنڌي پاڻڪ جي پڪار

اسان جي دوستي عجيب هئي. هو مون کي مامو چوي ۽ مان کيس مامو چوان. حقيقت ۾ اسان جو ڪورت جو رشتو نه هو. سالن جا سال نه گذڄون ۽ جڏهن گذڄون ته ائين لڳي ڪڏهن جدا ٿي نه ٿيا هئاسين. تنهن ڏينهن گڏيو. ڏاڍو مايوس هو. روڻهارڪي آواز ۾ چيائين، 'يار، اڄ امان ياد اچي ويئي'.

همدردي ڪندي چيومانس، 'مات ڪنهن کان ٿا ورسن، ڪڏهن نه ڪڏهن ته ياد ايندا ٿي.' چيائين، 'مان تمام ننڍو هوس. اوندھ کان ڊپ لڳندو هوم. هاڻي به لڳندو اٿم. امان کي ڪيل ڏسڻ جو شوق. بابو گهر مان نڪري ۽ هوٽل مون کي وٺي ڪيل تي نڪري. مون کي ڊپ لڳندو هو. مان ضد ٿي ته مان نه هلندس. هوٽل مون کي جنسي چمائن سان راند ڪرائيندي دٻون ڪڍندي ڪيل تي وٺي هلندي هئي. منهنجي اکين جي نه گنگا جمن، سڌڪن ۽ زمين تي ليٽڙيون پائڻ جو مقصد ڪوبه اثر ڪونه ٿيندو هو ۽ وري ڊپ اهو ڏيندي هئي ته پشهين کي خبر پيئي ته ڳاڙها مرج وجهنديسانء. ڪيل جو سوچي حراس ۽ ڪنٺي وٺي ويندي هئي. اهو سڀ سوچي هاڻي پڻ سرير مان سيسات پيو نڪري.'

'پر ماما، ايتري جهوني ننڍي هوندي جي ڳالهه ياد ڪري تون هاڻي ڇو ٿو مايوس ٿين؟' مون همدردي ظاهر ڪندي چيو.

هن جي صبر جو ڄڻ بند ٿئي پيو. جڏهن آواز نڪتس ته ڄڻ ڪنهن نانگ جي ڪڪيل جيان دانهن ڪندي چيائين، 'يار، مان ويو هوس ڇڻ ٻڌڻ، پر اتي الائي ڇا پئي هليو.

جيائون پئي ساهتڪ سيمينار آهي. قاسم کان پوءِ ڦٽڪڻ ڪهڙو؟ هرڪو اسٽيج تي اچي واکا ڪري، 'سنڌي پڙهو. اسان جو ساهت دنيا جي بهترين ساهت سان برميچي سگهي ٿو. پانڪ ڪونه آهن. ڪو ڪتاب خريد ڪونه ٿو ڪري. سنڌي ڪتاب خريد ڪري پڙهڻ سان سنڌي قوم بهجي ويندي. سومون پڻ جذبي ۾ اچي ڪي ڪتاب خريد ڪيا.' مون چيو، 'اها ته توسلي ڳالهه ڪئي نه؟'

هن رڙ ڪندي چيو، 'سني ڳالهه وري ڏوڙ جي ڪير. پڙهڻ شروع ڪير ته مون کي لڳو ته ڪوئي زويءَ ڄماتون هڻي پڙهڻ تي مجبور ڪري رهيو آهي. ڪيتري ڪوشش ڪير، ڪجهه سمجهه ۾ ئي نه پيو اچي. صرف ائين پيو لڳي ته ڪوئي گٽڙ کان جهلي پاڻيءَ جي ڪنهن بيلل دٻي ۾ منهنجي سسي وجهي چوي ٿو. 'سنڌي ساهت پڙه. پڙه.... بس ان تڪليف ڪري امان جي زوريءَ ڪيل تي وٺي وڃڻ واري ڳالهه ياد آئي آهي.' همدردي ڪندي چيومانس، 'پر آخر ڪتاب ۾ اهڙو ڇا هو؟'

جيائين، 'يار، توکي ته خبر آهي، پاڻ مئٽرڪ تائين ڪيئن آهستي آهستي ڪاهون ڪري پهتاسين. واه يار، اسان جو به زمانو هو. شاعر اسان پڻ ڏنا. اصل ڪويسر! اسان جي گهر جي ڀرسان درٻار جو پاڻو گرمڪداس هوندو هو. ڇا ته ڀڄڻ ڳائيندو هو. ڪٿاهه ڀرسان جي لالچ ۾ مان به روز هليو ويندو هوس. جڏهن ڳائيندو هو ته دڪ وڃان سندس آواز گهٽجي ويندو هو، اکين مان ڳوڙها ۽ نڪ به وهڻ لڳندو هوس. جڏهن تان هڻندو هو ته سندس ٻڍي وات مان ڪي ڦينگون پڻ نڪرنديون هيون. پر يار، ڪوي وڏو هو. وٺي وٺي ڀڄڻ تيار. هڪ دفعي ڪا فلم لڳي، هرڪو پيو ان فلم جو گانو ڳائي. هن ساڳي طرز تي هڪ ڀڄڻ تيار ڪيو ۽ سنگت کي جهومائي ڇڏيائين. ڇي: راڌا ڪرشن کي چوي ٿي، 'تون منهنجو ڄمون آن — مان تنهنجي چاشني. 'چاشني ۽ ڄمونءَ جو رشتو اٿوت. (طرز — تو ميرا چاند، مٿن تيري چاندي) سندس ڀڄڻ جون ڪيتريون ئي چوڻپڙيون ڇپيل هيون. هي هڪ ڀڄڻ مٿان ڪنهن نه ڪنهن فلمي گيت جي طرز لکيل هوندي هئي. هرڪو پيو ڀڄڻ جهونگار بندو هو.'

ڪڏهن ڪڏهن ڇنڊ جي ڏينهن پڳت واسو پڻ ٽڪائي جي پٿر ۾ اچي پڳت وجهندو هو. نچندو خوب هو. پر آواز گهڻو هوس. وچ وچ ۾ پاڻو گرمڪداس ڏوهيڙا پڻ ڏيندو رهندو هو ۽ جڏهن هو هڪ ٻئي جي ساراهه ڪري ٿڪجندا هئا ته ستسنگين کي مڙج

اچي ويندي هئي. هڪ ڏينهن ڪٿان ڪو باندر اچي سهڙيو ۽ ڏند شيڪي پڳت صاحب سان گڏ نچڻ لڳو ۽ پاڻو صاحب بود ۾ ڀرجي جهميون هڻڻ لڳو ۽ اتي جواني شاعري ڪيائين. 'باندر ٿو نچي - ڏسو باندر ٿو نچي.' سائين، سنگت ۾ تهڪڙا پئجي ويا هئا. واه جو موج مٽي.

هتي هندستان ۾ سائين، پروفيسر رام پنچواڻي، بيلين بيلين، ڏاڍي وڏي شڪتي هو. هزارن ۾ خلق هجي جهولي لعل جي ڌني لڳارائيندو ۽ هڪل پيشي پوندي 'تاڙيون'. پاڻي، جهولي لعل جي ڌني ۽ تاڙين جو ڦهڪو ڇا ته مزو ايندو هو، وري مسخرو اهڙو جو خلق ۾ کل ٿي ڪل - سندس اردو شاعريءَ جي ڳالهه سمجهه ۾ نه ايندي هئي، پر منجهس ڳوڙهي اندروني روحاني معنيٰ ڄام هوندي هئي.

تن ڏينهن ۾ بائيسڪوپ يا ڪيل تي وڃڻ جي موڪل وٺي پوندي هئي. موڪل تڏهن ملندي هئي جڏهن بابي کي ٻاڏائي ڪنونس ڪبو هو ته ڪيل ڌرمي آهي، يا منجهس ڌرمي سکيا جو ڪو سبق سمائل آهي. ڪيل تان موٽڻ بعد بابي کي زور ڏيڻ، سربستي آکاڻي ٻڌائڻ ڏاڻا لڳ ۽ ڳائڻ جو مسؤدو ٻڌائڻ لازمي هوندو هو. يار، هاڻي جي ڪيلن جي ڳالهه الڳ آهي. هن ڪلرواري زماني ۾ چوڪريون لڳنديون تمام سهڻيون آهن، ٻيو سڀ ٿيو پلو. ڳانا به ڪي سنا ٿين جي ڳائي سگهجن. جيئن هڪ کان سونائين ڳڻپ. چني آئي هئ. تنهن ڏينهن مون وارو نبو يونه ڪاڪوس ۾ پيو ڳائي.... آئي هئ - آئي هئ.

ننڍي هوندي اسڪول ۾ به جڏهن ڪا آکاڻي (اسٽوري) لکڻ لاءِ ملندي هئي ته ماستر جي هدايت هوندي هئي ته آخر ۾ لکڻو آهي 'مورل آف اسٽوري اڙ...'. جيڪڏهن آخري ست ۾ اها سکيا نه رکي ويندي هئي ته مارڪون ڪٽيئون هيون.

هاڻي هيءُ سنڌي ساهت وري ڪهڙو آهي. هڪ مائي ليکڪا آهي نالو ائس ڪلا پرڪاش، چون ٿا سٺيون آکاڻيون لکندي آهي. سندس آکاڻين جو ڪتاب وٺي آيس، به آکاڻيون پڙهيون اٿم. منهنجو ته ڪارو منهن ٿي ويو آهي. هڪ ننڍي چوڪريءَ کي ڇاڄو ڇڙپ ٿو ڏئي. هوءَ اها ڳالهه سالن جا سال سانڍي ٿي رکي. اڙي يار، ٻار مڇ جو وار، جيئن ورائيس ٿيڻ وري. مارت بهار جي سنوار ٿيندي آهي دب ڌڙڪو ته بهار کي ڏيون. جيڪڏهن سڀ ٻار هن چوريءَ وانگر سمڻا ٿيا ۽... ڇڏ يار، پاڻ کي ته ڳالهه سمجهه ۾ ئي نٿي اچي - آخر اهو سڀ ساهت آهي؟

وري هومٿو ماريو مٽي ۾ تيل نٿو وجهي. ان تي آکاڻي آهي. اڳي ته وارن ۾ چٽي
ڪڍائي ڇڏي رکائيندا هئا. بادام روغن جي مالش ڪرائيندا هئا. هاڻي وار تيل کان سواءِ
اٿيا! ۽ اها ئي آکاڻي. ورور ڇوڪريءَ کي پيو سڏي ته سندس نظر ائين وارن تي وڃي. يار،
توبهه لڳي پيئي آهي.

هڪ همراھ انجنير آهي ۽ شاعر پڻ. نالواس گوپ ڪمل. شاعري ڪئي اٺائين
'سرحد تي گل نه پوکبا آهن'. ها سرحد تي گل نه پوکبا. سندس واسطو ڪنهن اناڙيءَ سان
پيو ٿو ڏسجي. سرحدن تي ته جنگيون ٿينديون آهن. مون چيو ڪٿي اها ڪوٽا پڙهان. ڀرمار!
ڳالهه ئي ابتي لڳي پيئي آهي. مطلب اٿس ته سرحدن تي گل ڇو نه پوکجن. آهي نه ابتي
ڪوڙيءَ وارو ماڻهو. بابا، اهڙيءَ شاعريءَ کان جانو آهي، گيسي آهي.

هڪ ٻيو شاعر واسديو موهي. ڪتاب لکيو اٺائين 'مٽڪو'. مون سمجهيو ته
تڪرار جي اپنگن وانگر، ڪي مالها جي مٽڪن وانگر ڀڄن هوندا. ڪنهن اجائي مزور تي
خبر نه آهي ڇا وٺي لکيو اٺائين. اڳي شاعريءَ ۾ هونديون هيون - خوبصورت ڀريون،
راجڪماريون، راجڪمار، هوائي ڪٽولا ۽ عشق ۽ پيار جون ڳالهيون - پر هن ته شاعريءَ جي
نالي جي بي عزتي ڪئي آهي.

هڪ ڪتاب آهي موهن گيهائيءَ جو 'پوپٽ پڪڙيندي'، چون ٿا اها پڻ ڪوٽا
آهي. حقيقت ۾ هن ڪتاب جو نالو هئڻ ڪهڙي 'ڏينهن جو مانارو'. ٻني جوابيوزيان ڪيو
ويو آهي. سڄو ڪتاب ڏهن ٻارهن صفحن ۾ اچي سگهي ها. شريڪانت صدف جو هڪ ٻيو
شاعريءَ جو ڪتاب آهي، 'نانگن جا ٻر'. مون پڙهيو ڪونهي. خوف ٿو لڳي.

منهنجا دوست! منهنجا همدرد! جنهن جو قسم چئين ڪٿان. مان ممبئيءَ کان
ڪراچيءَ تائين سمنڊ جي مٿان هلڻ جي جرئت ڪري سگهان ٿو، پر يار، سنڌي ساهت کي
پڙهڻ جي مون ۾ همت نه آهي. ڪير سنڌي ليکڪن کي چوي 'يارو! خدا جي واسطي
منهنجي اکين تي ڪپڙو ٻڌي'. مون کي اونداهي ڪمري ۾ ڪاري ٻلي ڳولهن لاءِ مجبور نه
ڪريو.....'

آتم ڪٿا هڪ چمچي جي

اڄ من وري ماضيءَ ڏانهن وڃي رهيو آهي. ڪيتريون نه يادگيريون! ڄاڻ ٿي نه هئي ته من جي سطح کي ڇيڙڙ سان ڪيتريون ئي ڳالهليون جي پنهنجي وساري ويلو هوس، وري ڏوڪي اڳيان اينديون ۽ اظهار پائڻ لاءِ پريشان ڪنديون. پريشاني، ڊپ، ۽ سندن مان پيدا ٿيل خفي هئڻ جو لڳاتار ۽ بي صبريءَ ڪجهه به مائڻ نه ڏنوا. ڪجهه مائڻ لاءِ من جو ٿاڻيڪو هئڻ ضروري آهي، پر هڪ احساس آهي، هر ڪن ڪنهن اڻ ڄاتل دٻاوهيت 'جلد'، جلد 'گذري وڃڻ جو!'

مان مائٽن جي پڇاڙيءَ جو اولاد مون کان ٻيا پاڻي گهڻا وڌا جن سان/ ايتري نسبت محسوس نه ڪيم. منهنجي پالڻ ۾ ٽي شخص اهر جاءِ والارين ٿا. ماءُ ۽ پيءُ ۽ مون کان وڏو ڀاءُ، جيڪو مون کان ٽي سال وڏو هو. هاڻي جڏهن سوجيان ٿو ته منهنجي زندگيءَ جي شروعات ٿي رد. عمل جي سلسلي سان ٿي آهي. منهنجو ڀاءُ وڏو هو تنهن ڪري منهنجي پيٽ ۾ طاقتور ۽ ۽ مان ڪمزور، شايد منهنجي پيدا ٿيڻ ڪري سندس حيثيت کي لوڏو محسوس ٿيو، تنهن ڪري هو اڳرو (انگريسو) ۽ مان نماڻو— هو کليل رنگ جو ۽ مان ڪارو. مان ٿورو وڏو ٿيس ته هن پنهنجي جسماني طاقت جٽائڻ جي ڪوشش ڪئي. راندين ۾ حصو وٺندو هو ۽ مون کي سدائين اهو احساس ڏياريندو هو ته مان ڪمزور ۽ گيڊي آهيان، تنهن ڪري مون جسماني ورزش ڏانهن ايترو ڌيان نه ڏيئي پاڻ کي دماغي طور سرس ثابت ڪرڻ جي ڪوشش ڪئي. سدائين اسڪول ۾ وقت تي وڃڻ لڳس. سٺو ٻار ٿي رهڻ جي ڪوشش ڪيم. هو سنگهه جي شاخا ۾ ويندو هو، جنهن جي فلاسافي اڳرائيءَ (انگريشن)

تي ٻڌل هئي ۽ مان وري ڪانگريس جي سبوا دل ۾ ويس ، جنهن جي فيلسوفي اهنسا جي مٽي تي ٻڌل هئي .

جڏهن تمام ننڍو هوس تڏهن سندس مار کان منهنجو پيءُ ئي مون کي بچائيندو هو ۽ مون کي خبر نه آهي ، احساس ڪڏهن ٿيو ته بابا مون کي بچائي سگهندو ، تنهن ڪري مون دل و جان سان بابا سامهون سرخرو ٿيڻ جي ڪوشش ڪئي . مون اهو طئه ڪيو ته ڪندس اهو جيڪو بابا کي وڻندو . ڳالهائيندس اهو جيڪو بابا کي وڻندو . راند ڪندس ته پاءُ کان هارائيندس ۽ ڏلت سهڻي پوندي ۽ بابا کان الڳ ٿي ويندس . تنهن ڪري بابا سان ئي پنڌ ڪرڻ وڃڻو آهي . بابا جي معمولي ناراضگي منهنجي من ۾ غير سلامتيءَ جي احساس جو بڻڻ ڏهائيندي هئي ۽ مان پريشان ٿي ويندو هوس . اها فطرت هاڻي به هلندي اچي . ڪنهن طاقتور شخصيت جي پاڇي ۾ پاڻ کي محفوظ سمجهندو آهيان ، تنهن ڪري سندس پاڇي کان ٻاهر نڪرڻ جي جرئت نه ڪئي اٿم .

سوهن پس منظر ۾ شروع ۾ مان بابا جو چمچو ٿيس ، پر اهو چمچو لفظ تڏهن مروج نه هو . اهو به زمانو هو جڏهن چمچو سچ پچ چمچوليڪيو ويندو هو . پراڄ جي مفهوم موجب مان چڻ پيدائشي چمچو آهيان . اها ڳالهه مڃڻ ۾ مون کي اعتراض ٿيڻ نه گهرجي . هر ڪو رشتو به طرفو ٿيندو آهي . چمچي جي رشتي جو ٻيو چوڙ وات آهي . ائين هڪ طرف ڪمزور ته ٻئي طرف زوروار هئڻ ضروري آهي . هڪ جو ڪم آهي ڏيڻ ۽ ٻئي جو ڪم آهي قبول ٿيڻ . سوهن رشتي ۾ جيڪا ٽلت آهي اها طاقت طرف آهي . ڪڏهن ڪڏهن ڪو چمچو وڌيڪ ۽ وڏي طاقت وارو ٿيندو آهي ۽ ڪو گهٽ ۽ ننڍي طاقت وارو جو اها ته پنهنجي پنهنجي قسمت آهي ۽ جڏهن ننڍي طاقت وارا چمچا وڏي طاقتور ٿاڻين نه پهچي سگهندا آهن ته نفرت ۽ خنديءَ وچان ڪار ڪائيندا وڻندا آهن ، ” سالو چمچو ! “ ۽ ائين خبر نه آهي ته ڇو سالي ۽ پيشيوئي جي رشتي ۾ پڻ سالو لفظ نفرت جي اظهار لاءِ گار طور ڪم ايندو آهي ؟ هتي به هڪ وڻ وارو ۽ هڪ ڏيڻ وارو هوندو آهي ۽ وڻ وارو پنهنجي طاقت جتان چاهيندو آهي ، تنهن ڪري شايد ائين آهي . ڪيترا ايرڪا ۽ ڪيني وچان چوندا آهن ، شينهن جو پچ ٿيڻ کان ڪتي جو وات ٿيڻ بهتر آهي . جيتوڻيڪ عالم آشڪار آهي ته ڪتي جو پچ ته آخر ڪتي جو پچ ٿيندو آهي ۽ شينهن جي ماپ سندس پچ سميت ڳڻبي آهي .

جيئن هر ڪنهن رشتي سان آهي ، اهو رول سدائين ساڳيو نه رهندو آهي . ڦرندڙ گهرندڙ رول آهي . ڪڏهن وات پڻ ڇمچو ٿي پوندو آهي ۽ ڪٿي ڇمچو وات ، سوال آهي طاقت جي ميزان جو . سڄي راجنيتيءَ جو ڍانچو ۽ آفيسر شاهيءَ جو سرشتو ڇمچاڳيريءَ جي هن نيتيءَ جي اصول تي ٻڌل آهي . هن سڄي سرشتي جي ڪاميابيءَ جو راز هن منتر ۾ آهي .

ڪڏهن ٿجي ڇمچو ، ڪڏهن ٿجي وات ،
ڪر هيشن کي مات ، ته نانءُ ٿئي وڏو ڏيري ۾ .

اها ٻي ڳالھ آهي ته ڪوجانديءَ جو ڇمچو ، ڪواسٽيل جو ۽ ڪوري ايليمنيوم جو يا ڪاڇ جو . اها هڪ اهم عالم آشڪار حقيقت آهي ته سنڌي دماغ انسان ذات کي ٻه شيون ڏٺيون آهن ۽ انهن بنيادي شين کي ڇڏي ٽين شئي انسان ذات حاصل نه ڪري سگهي آهي . اڳتي نه وڌي سگهي آهي . هڪ آهي ڦيٽو ۽ ٻيو ايڪسجين يا ڪرنسي يا پئسي جو منھوم . انسان ذات اڃا پئي لوڙي . اها ٻي ڳالھ آهي ته منهنجي ڄاڻ موجب مصر جي آثار قديم جي ڄاڻن کي فروغ جي مقبرن مان جيڪي شيون لڌيون آهن ، انهن ۾ ڇمچي جو ذڪر ڪٿي ڪونهي ، پر اهو انومان ضرور آهي ته موهن جي دڙي ۾ جيڪڏهن ڇمچو نه مليو آهي هئڻ ضرور ڪپي ، ڇاڪاڻ ته ويدن جي رچنا سنڌوءَ جي ڪناري تي ٿي آهي ۽ آريه لوڪ هون ڪرڻ وقت 'سواها' چوندي جيڪو گيهه وجهندا هئا ، اهو ته ضرور ڇمچي سان وجهندا هوندا . تنهن ڪري انومان اهو ڪرڻ ڪپي ته ڇمچو پڻ سنڌي جينيس جي پيدائش آهي .

منهنجا دوست ! منهنجا همدرد ! منهنجا سائين مان هڪ تاريخي سلسلي جو پيدائشي ڇمچو آهيان . مان انهن مان آهيان جن جو نالو تاريخ ۾ نه ايندو آهي . مان صرف ڪاميابين ۽ ناڪاميابين ۾ هڪ ڪڙي آهيان . ڇيهه نه آهيان . ڏيئي جي وٽ ۽ تيل ٿي سگهان ٿو پر شعاع نه . هلچل جا قدم بڻجي سگهان ٿو پر تلڪ ۽ گل قبول ڪندڙ سر نه .

مان گهڻن ئي وقتن تي يا ساڳئي وقت ڪيترن جو ڇمچو رهيو آهيان . نالا انيڪ آهن . هاڻي في الحال ته مان ڪنڊ جي برنيءَ ۾ پيل ڇمچو آهيان ۽ انتظار اٿم ته پل به پيا ماڻهو ڪنڊ کائين .

زمانو خراب آهي

هيءَ ڪٿا ٻنڌل ۾ ٻڌايل ڳالهه نه آهي. اڪين ڏنل ۽ ڪنن ٻڌل ڳالهه آهي. هڪ ٻار لاڏوچان ماءُ جي گود ۾ ٿو وهي ۽ ٻار جي مٿي تي ممتا جو هٿ گهمائڻ بدران ۽ پچڻ بدران ته کيس ڪهڙي شءُ جي ضرورت آهي. ماءُ پڇيس ٿي ٿمائي جي اسپيلنگ ٻڌاءِ. ٻار جو منهن ڪومائجي ٿو وڃي. کيس ٿمائي جي اسپيلنگ ياد هئي يا نه، سندس اڪين ۾ ڊپ ۽ هراس ڀرجي ٿو اچي ۽ هو ڪجهه ٻت ٻت ڪندي پيرل گلي سان ڪي مبهر آواز ڪڍڻ کان سواءِ ٻيو ڪجهه نٿو ڪري سگهي ۽ ماءُ جي غصي ۽ ملامت جو شڪار بڻجي شرمندگيءَ (هيوميليشن) وچان آهستي آهستي هليو ٿو وڃي.

اڪثر ڪنهن کي فيبروري مارچ مهيني ۾ گهراءَ ته جواب ملندو، اسان نه اچي سگهنداسين. ٻارن جا امتحان آهن ۽ ڪي دوست ڦرتيءَ سان اهو پڻ چئي ڇڏيندا آهن ته اسان جي گهر ۾ هنن ڏينهن ۾ مهمانن جي اچڻ تي بندش آهي. لڳندو آهي ته ٻار نه آهن، چئريس ڪورس جا گهوڙا آهن، جن کي چهڪ هڻي پهريون نمبر اچڻ جي ڪوشش آهي.

ريس ڪورس ۾ گهوڙا آهن ڊڪڻ لاءِ تيار،

پهريون نمبر اوس هڪ ايندو، ٻيا مڙشي گڏه آهن.

جڏهن ماڻهن کي چئبو آهي ته سندن هلت اسپاويڪ آهي ته جواب ملندو آهي، اڄ ڪلهه چٽاڀيٽيءَ (ڪامپيٽيشن) جو زمانو آهي. مڃان ٿو ته ڪامپيٽيشن جو زمانو آهي، پر ان جو مطلب اهو ته ڪونهي تي هرڪو پهرئين نمبر جي ڊوڙ ۾ هجي. هرڪو ٻار ڪنهن خاص

دماغي معيار ۽ الڳ الڳ رجي سان ڄمي ٿو ۽ اهو وساريو ٿو وڃي. آخريءَ سڄي هتاش آهي ڇا لاءِ؟ هن جو ڪارڻ ڪهڙو؟

لڳي ٿو ته اسان جي پيڙهي تمام ائمبيشنس ٿي پئي آهي ۽ تمام گهڻي رفتار سان ڪاميابيءَ جي خيال سان جڪڙيل آهي. هاڻي صرف ڪاميابيءَ جي ڏاڪي تي مٿئين ڏاڪي تي پهچڻ ئي مقصد رهيو آهي. حقيقت ۾ صحيح رخ کڻجي ته ائمبيشنس ٿيڻ ڪا خراب ڳالهه نه آهي. خطرو ان ڳالهه جو آهي ته اڳتي وڌڻ ۽ آخري ڏاڪي تي نه پهچڻ جي حالت ۾ جيڪو فرسٽريشن ٿئي ٿو سو سڄي سماج لاءِ هاجيڪار آهي. مائٽ پنهنجا فرسٽريشنس ۽ پنهنجين ائمبيشنسن جو هٿيار پنهنجن ٻارن کي بڻائين ٿا ۽ ائين ڪيترين حالتن ۾ ٻارن کي بيحد بوجھ (پريشر) جو شڪار ٿا بڻائين. اسان جي سماج ۾ ڪاميابيءَ جي لاءِ هن دؤر ۾ ٻيا سڀ قدر لڙهي ويا آهن ائين ٿو لڳي ۽ ائين هڪ طرفو رخ سماج جي بهومڪي ۽ گهڻ طرفي اوسر ۽ واڌاري لاءِ پشوپيش هاجيڪار ٿيندو. اهو ڊپ تمام حقيقي آهي. حقيقت ۾ ڏٺو وڃي ته تاريخ جي پاسخاطري پڻ سدائين ڪاميابيءَ سان ٿي رهي آهي. ناڪامياب شخص جو نالو تاريخ ۾ مٽيو نه آهي. نالي جو ناڪاميابيءَ جي حوالي ۾ صرف هڪ نالو ٿي آهي ۽ ڪڏهن ڪڏهن ڪمزورين کي ڪافي ملامت سان چٽيو ويو آهي، پراڻا حقيقت آهي ته اڳي تاريخ ۾ ڪو به مڊل ڪلاس ايترو طاقتور نه رهيو آهي، جيترو هن لوڪشاهيءَ جي دؤر ۾ رهيو آهي. تنهن ڪري هن ڪلاس جو ايترو فرسٽريشن تاريخ ۾ اڳ ڪڏهن به نه ڏٺو ويو آهي. هن فرسٽريشن جو مقدار ٿي چٽا ۾ وجهندڙ آهي.

اڄڪلهه نوجوانن کان اوهان اها ڳالهه مشڪل سان ٻڌندا ته فلاڻو ڪ فلاڻو سٺو شخص آهي. هاڻي حسرت سان چوندا ته فلاڻو ڪيترو نه وڏو ماڻهو آهي ۽ ماڻهوءَ جو وڏو هئڻ سندس بئڪ بئلينس تي مدار ٿو رکي. اڳي پڻ پئسي کي اهميت هئي، پر هئڻ جيتري. هر چيز، هي قدر تي پئسو حاري پئجي وڃي، ائين ڪونه هوندو هو. ڪيترائي ڀيرا اشتهار پڙهندو آهيان — نوڪريءَ لاءِ گهرجي رزلٽ اورينٽيڊ نوجوان. مطلب ته نتيجو پيدا ڪريو. ڪيئن به نتيجو يعني پروفٽ ڏيکاريو. اوهان اهو سڀ ڪندي ڪوبه صحيح يا غلط ڪم ڪريو، پرواهه نه آهي. اسان جي وقت ۾ ئي ڪڊس اينڊس مينس تي بحث ٿيندو هو ته غلط طريقي سان صحيح نتيجي تي نٿو پهچي سگهجي. حاصلات ڪنهن غلط ذريعي جو جواز نه آهي، پر هن پيڙهيءَ کي اهڙي ڪنهن سوچ جي ضرورت ٿي نه آهي. سندن لاءِ پئسي جو

ڪوبه مذهب ۽ رنگ نه ٿيندو آهي، پئسي لاءِ سڀ ڪرڻ روا آهي. اڳي ڪهل، ديا، فضيلت سٺن گئڻ ۾ شمار ٿيندا هئا ۽ هاڻي گهرجي مارڻ جي اڃا شڪتي (ڪلر انسٽنڪٽ). ائين هڪ ڀيرو اوهان مارڻ ڪٿڻ شروع ڪريو ته اها ڳالهه صرف ٻاهر نائين ته محدود نه رهندي، اها اوهان جي شخصيت جو حصو بڻجي ٿي پوي ۽ اوهان جي شخصي زندگيءَ ۾ پڻ پيهي ٿي اچي — پوءِ آخران جو انت ڪٿي؟ ممڪن آهي ته اهو سڄو رد عمل وچولي طبقي جو زمين کان الڳ ٿيڻ، پاڙان پتجن ۽ روايتن کان تڻ ڪري غير سلامتيءَ جي احساس ۽ هراس جو نتيجو هجي. پر انساني مايي ۾ هن صورتحال جي قيمت تمام گهري ٿي ادا ڪرڻي پوي.

اهي تمام گنپير سوال آهن، جي اڄ سماج وگيانين جي جي من ۾ اهم آهن ۽ هو هن طرف توج ڏيئي رهيا آهن. انسان ڪا مشين نه نه آهي، جنهن بابت ڪا اڳڪٿي ڪري سگهجي. اسان جي من تي ته ڪوبه بند ٻڌي نٿو سگهي، پر حالت گنپير آهي، اها پڻ حقيقت آهي. هن سڄي معاملي جو هڪ ٻيورخ پڻ آهي.

هتي پهچي مون کي ننڍي هوندي جي هڪ ڳالهه ٿي ياد اچي. اسڪول ۾ ڪيترا ئي ڀيرا بحث وشبه طور ڏيندا هئا ته ”اسان خوش آهيون يا اسان جا ابا ڏاڏا“. ڏاڏو بحث ٿيندو هو ۽ گهڻو ڪري گهڻائي اهو محسوس ڪندي هئي ته اسان اسان جا ابا ڏاڏا خوش آهن. هونءَ به اوهان ڪيتريون صديون اڳ جون چليون پڙهندا ته اوهان کي نوجوانن بابت شڪايت ملندي ۽ احوال ملندو ته زمانو ڏاڍو خراب آهي، مطلب موجوده زمانو ڏاڍو خراب رهيو آهي!

مون هن حالت جي منو وگيان جي لحاظ کان چيد ڪرڻ جي ڪوشش ڪئي آهي. حال جي تڪ ۽ تلخي رهنڊون پائيندي رهندي آهي. سڀنا ڏسڻ جي شڪتي صرف نوجوانيءَ ۾ ٿيندي آهي ۽ ماضيءَ ۾ حفاظت آهي. ذهن رنجش جون گهڙيون وساري، خوشنما واقعن ۽ حوالن کي ورجائڻ ۾ سستوش محسوس ڪري ٿو. ائين ماضيءَ جو ورجاءُ ماضيءَ ۾ رهڻ جي پاونا (Nostalgia) تمام وڻندڙ لڳندي آهي. سٺو ۽ سهڻو لڳندو آهي. شايد اهو ئي سبب آهي جو صدين کان اهو ئي راڳ آلاپيو ويو آهي ته ’هاڻي جو زمانو خراب آهي‘. هن سڄي روئداد ۾ مان پاڻ کي ڪٿي ٿو ڏسان؟

چون ٿا ته سقراط تي اهو الزام هو ته هو نوجوانن کي ڪاري ٿو. سندن ذهن خراب ٿو ڪري. مان پڻ پاڻ کي هن حالت ۾ نوجوانن سان ئي وابسته رکڻ چاهيندس، ڇاڪاڻ ته مان پڻ خواب ڏسڻ جي توفيق رکان ٿو. اڄ جي نوجوانن جي حق ۾ هڪ ڳالهه ضرور چئبي ته کين

زندگيءَ مان ڇا ڪبي تنهن بابت تمام ڇٽا آهن ، پختا پڻ آهن . مریدا ، شرم ۽ حياءَ جهڙن دٻاون هيٺ پنهنجي زندگيءَ جي اهم فيصلن جي ڏور ٻين جي هٿ ۾ نٿا ڏين ۽ منجهن آزاد نموني فيصلن ڪرڻ جي سگهه آهي . اها سگهه تمام وڏي وٽ آهي . اڳي ڳالهه ڪي گهمائي ڦيرائي ، تنهن ۾ لڪائي ، وروڪڙ ڏيئي ڳالهائڻ ڪي ئي سياڻپ سمجهيو ويندو هو ۽ اڄڪلهه جي نوجوانن ۾ ڪو وروڪڙ نه آهي . هو تمام سڌو ۽ تر ڳالهائيندا آهن ۽ هن ڏس ۾ بي ڊپا آهن . پنهنجي حق ۾ بي ڊپائي ۽ سڌي ڳالهه ڪرڻ جو ساهس پڻ اهم گڻ ليکڻ ڪبي .

سومان نوجوانن کان پاڻ کي الڳ ڪيئن ٿو ڪري سگهان . ڀل ته ٻڌا ۽ بزرگ صدين واري ڪرت چالور ڪن ۽ واکا ڪن ته 'زمانو خراب آهي' .

گانءَ جي ڳولها

سڄي رات جو اوجاڳو هو. هوائي جهاز ۾ پڻ نند نه آئي هئي. گهر پهتس ته سڀ تياري ٿي چڪي هئي. چيائون، ”تنهنجي ماءَ جي جاءِ تي هئي. پني تون پاء.“ مون به کڻي ها کڻي.

ٻئي ڏينهن صبح جو گانءَ جي ماني ڏنائون. منهنجو ڀائٽيو راجو پڻ ساڻ هو. ڪمپائونڊ جي دروازي کان ٻاهر نڪري هو ڪار طرف وڃڻ لڳو ۽ مان مونجهاري وڃان ڄڻ سڙڪ تي پن پياڳن ۾ ورهائجي ويس. منهنجي ائين موڳو ٿي بيٺڻ تي راجوءَ چيو، ”اڄو ڪار ۾ ٿا هلون. ’چيومانس‘، ’گانءَ ته هتي ئي ڪٿي ملي ويندي ايترو ٿورو پنڌ به نٿو پڇيئي؟“ مرڪي ورائيائين، ”چاچا اوهان ڪار ۾ وهو ته سهين.“ ائين مان ڪار ۾ اچي وينس. مون کان سلو نه ٿيو. وري دهراير، ”ڪمال آهي — گانءَ کي ماني ڪارائڻ لاءِ ڪار ۾ ٿوهلين، هتي ڪنڊ ۾ ئي ڪٿي ملي ويندي.“

راجوءَ چيو، ”چاچا ست جڳ جون ڳالهيون ٿا ڪريو، چا دبئيءَ ۾ گانيون عام جام رستي تي رلنديون آهن؟“

چير، ”دبئيءَ ۾ ته مون ارڙهن سالن ۾ هڪ دفعو به گانءَ نه ڏٺي آهي. پريهيءَ ته ممبئي آهي. هندستان آهي. گانءَ ماتا جو ملڪ آهي.“

راجوءَ تهڪ ڏنو ۽ دهرايو، ”گڻو ماتا جو ملڪ.“ ۽ ائين اسان جي گانءَ جي ڳولها شروع ٿي، ڄڻ ڪولمبس جي ۽ واسڪو ڊيگاما جي آمريڪا ۽ هندستان جي ڳولها هجي. هو پهرين ميونسپالٽيءَ جي گند جي دٻن طرف هليو. جڏهن گند جي دٻن پيرسان ڪا گانءَ نه

ڏسي نراس ٿيو ته چيائين ، ” لڳي ٿو ته وقت گذري ويو آهي . هينئر گانيون ملڻ ڏاڍو مشڪل آهن .“

مون چڙو ڪيو ، ” ڇا هتان جون گانيون پڻ اسپيشلائيزڊ ڊاڪٽرن جيان يا وڪيلن وانگر اپائنٽمينٽ سان ملنديون آهن ؟“

چيائين ، ” وڏو چڪر آهي . ميونسپالٽيءَ جو سخت فائدو آهي ته ڪابه گانه رستي تي نظر نه اچڻ ڪپي ، پر گانه وارن ۽ ميونسپالٽيءَ جي پنگين ۾ سمجهوتو آهي . هر ڪنهن کي هفتو ملندو آهي . انسپيڪٽراجن يا آفيسراجن ، ان کان اڳ گانيون ڪچرو کائي روايتون ٿي وڃڻ ڪپن . جيتوڻيڪ آفيسرن جي پڻ حصي پتي ٻڌل هوندي آهي .“

راجو گاڏي هلائيندو رهيو . اوچتو سندس چهري تي روشني ڏسڻ ۾ آئي ، جن ڪنهن ستارن جي ماهر (اسٽرونامر) نئين گرھ جي کوجنا ڪئي هجي . چيائي ، ” ڇاڇا ، هري راما هري ڪرشنا مندر جي باهراڻ ته پڪ ٿي پڪ گانه ملندي .“ ائين ڪار جو رخ هري راما هري ڪرشنا مندر طرف ڪيائين . اسان جي قسمت ۾ اتي پڻ نراسائي هئي . ۽ راجوءَ جي چهري تي ڪي ايل . سهگل جي گيت ’اب جي ڪي ڪيا ڪرينگي‘ . جب دل هي ٿوٽ گيا . جهڙا ڀاڙا ظاهر ٿيا .

آخر دلداري ڏيندي چيومانس ، ” يار ، پڇڻا نه منجهڻا ، جي پڇن سي وير .“ هاڻي نون پڻ پڇا ڪر . سامهون چؤواٽي تي پوليس وارو بيٺو هو . ممبئيءَ ۾ پانڊو حولدار پاڙي جي اچي ڪاري جو مالڪ ٿيندو آهي ، اهو سوچي راجوءَ گاڏي بيهاري حولدار کان پڇيو ” پائي ، گانه ڪٿي هوندي ؟“ پهرين ته حولدار ائين ڏيکاري ڏني جن گونگو ٻوڙو هجي ، پر ماروتي گاڏيءَ جو مان رکي زبان کوليائين . چي : ” گانه ؟ ... آ ... ها ... آ ... آ ... گانه ؟ نه ... آ ... آ ... ڳولهيو . هتي ڪٿي هوندي . يا ڏسو نه ، اڳتي سگنل پڳل آهي ، چؤنڪ تي ٽرئفڪ ڪنٽرول ڪندي هوندي .“

وري گاڏيءَ جو پيٽرول ٻرڻ لڳو ، ڪنهن چؤنڪ تي سگنل پڳل هجي ، يا پوليس وارو چانهن پيئڻ ويو هجي ، اتي گانه عام طور آفيشيٽ ڪندي آهي ، پر هتي به قسمت ساڻ نه ڏنو .

آخر راجوءَ چيو، ”هاڻي ته ڪنهن به حالت ۾ ڳانءِ ملندي. اسان جينين جي مندر ڏانهن ٿا هلون. هڪ ته جينين جي مندر ٻاهران ڳانءِ کي گاهه ملندو آهي ۽ ڀرسان ڪچري جو دٻو پڻ آهي، تنهن ڪري ڳانءِ لاءِ هڪ ٽڪيٽ ۾ ڊبل ڪيل وانگر ڊبل آهي.

پريان ٿي مندر جي چوٽيءَ تي لهرائيندڙ جهنڊو ڏسي راجوءَ جي چهر تي اهڙا پاو ظاهر ٿيا جن بيا بيان ۾ پٽڪندڙ مسافر ڪنهن خيaban جو نظارو ڏٺو هجي. مندر جي ڀرسان پهچي ڳانءِ نه ڏسي راجو وري مايوس ٿيو، جن آسمان ۾ آيل بادل کي ڪو هوا جو جهوٽو ڪنهي ڪٿي ويو هجي.

پڇا ڪرڻ لاءِ مان پڻ هيٺ لٿس. ڪچري جي دٻي جي ڀرسان لڳ ڀڳ ننگو ڪارو گدلو ٻار ڪچري مان ڪجهه ڳولهي کائي رهيو هو ۽ رستي جي ڪنڊ ۾ هڪ فقير ويٺو هو.

راجوءَ وري هٿ ڪٿي ’پڇڻا نه منجهڻا‘ جو منتر اڇاري فقير کان پڇيائين، ’هتي ڪا ڳانءِ هوندي هئي. ڪيڏي ويئي؟‘

فقير جن ڪجهه ٻڌو ٿي ڪونه. جن عميق ۾ ڪي موتي پئي ڳولهيائين. آخر چيائين، ”ڳانءِ، ڪهڙي ڳانءِ؟ ڪامڌينوءَ بابت ٻڌو اثر ته ان جي هريگ ۾ ڳولها پئي ٿي آهي. پر عجب اهو ته جن کي ملي آهي تن کي به ڄاڻ نه پيئي آهي ۽ ويٺا ڇن ته ڪامڌينو ڪٿي آهي؟ اڙي بابا، جيڪو سامهون ٻڪيو، ننگو ٻار ڏسين ٿو، اها جنتا ٿي ڪامڌينو آهي، کيس هر ڪو ڏهي رهيو آهي، پر هن کي مائٽ لاءِ توکي جهنڊي ۽ ڏنڊي جي ضرورت آهي.“ مندر جي چوٽيءَ تي لهرائيندڙ جهنڊي طرف اشارو ڪيائين يا آسمان ڏانهن — خبر نه پيئي.

نالي ۾ ڇا آهي؟

شيڪسپيئر جو چوڻ، يا سوال ڪرڻ، ”نالي ۾ ڇا آهي؟ گلاب جي گل جي سرهاڻ ۾ جو فرق نه پوندو، جيڪڏهن نالو ٻيو ڏيندا.“ ڪيترا ئي دفعا حوالي طور پڙهي چڪو آهيان، پر هن بيان ۾ منطقي لحاظ کان نقص آهي، فئلسي آهي. گلاب جو گل گلاب جي گل جي سرهاڻ ڏيندو. گلاب کي موگرو يا رات جي راڻي چوڻ سان گلاب جي گل جي سرهاڻ ۾ فرق نه پوندو پر غلط بياني ضرور ٿيندي.

ڏٺو وڃي ته نالو سڄي اتهاس ۾ مکيه موٽيو پٽنگ فئڪٽر رهيو آهي. هر حاڪم پنهنجو نالو ڪيئن لاء يا ڏاڪو ڄماڻڻ لاء ڪئين جنگيون ڪيون آهن. ڪيترن شاهوڪارن سخا جا ڪم ڪيا آهن ۽ انهن ڪمن/ عمارتن سان پنهنجو نالو ڳنڍي ڇڏيو اٿائون. ڪڏهن ته ائين لڳندو آهي ته نالي/ ناموس جي بڪ پيٽ جي بڪ کان بچڙي آهي، ڇاڪاڻ ته آخر پيٽ جي بڪ جي ڪا حد ٿيندي آهي، جنهن بعد ڪيترا به طعام هجن پيٽ قبول نه ڪندو، پر نالي ۽ ناموس جي بڪ لامحدود آهي. مزو وري اهو جو نالو انسان پنهنجي سڃاڻپ ڪري ڪم آڻي ٿو، جنهن نالي سان کيس ايترو پيار ٿو ٿئي، جنهن لاء ڪا به جنگ لڙڻ لاء تيار ٿو ٿئي، سو سندس چونڊيل نٿو ٿئي. سندس نالي جي چونڊ تي سندس اختيار نٿو ٿئي، اهو نالو سندس مٿ مائٽ يا پاڙي اوڙي وارا ڏيندا آهن.

نالو مذهب، ٻولي، تاريخ، ڪلچر ۽ مخصوص ماحول جي عڪاسي ڪندا آهن. ڪو زمانو هو جو هندن جا اڪثر نالا سندن ديوين ۽ ديوتائن جي نالن تان کنيا ويندا هئا يا سندن ڌرمي ڪتابن جي سورمن تان نالا رکبا هئا. سنڌ ۾ ڪجهه عرصو سک ڌرم جي اثر

هيٺ سڪ گرڻ جا نالا مروج ٿيا. جيئن نانڪ، گوبند وغيره. وري رام، ڪرشن، ديوي، لچمي وغيره به تمام لوڪ پريه نالا هئا.

نالن مان ڪنهن دؤر جي سموري سماجي سرشتي جو پتو پوي ٿو. ڪوبه ڪوچنيڪ جيڪڏهن ڪوچنا ڪرڻ چاهي ته نالا هڪ اڪٽ پندار ٿي ڪم اچي سگهن ٿا. سنڌ جي ڳوٺن ۽ بهارين ۾ ڪي نج نالا هن ريت ٻڌبا هئا. جي اڄ ڪنهن زمين دوز عمارت جي ملبئي جيان زير زمين آهن. هاڻي ڪير ٿو اهي نالا رکي؛ مڇو، بصر، وڄاڻ، ولايت، وينسي، ڍولڻ، ڦيرو، جهنگلي، بمبو، ڀڳڙو، هولو، سدورو ۽ ڇوڪرين جا نالا گومي، گوئي، ماڪئي، طوطي وغيره. هنن نالن پٺيان ڪيترا راز لڪل هوندا.

نالو ڪهڙو به هجي پر هر ڪنهن کي پنهنجو نالو پيارو لڳندو آهي، ان ۾ ڪوبه شڪ نه آهي ۽ وري اها به حقيقت آهي ته جيئن خوبصورت عورت کي آئيني سامهون بيهڻ جو شوق ٿئي، تنهن طرح ڪنهن نالي پري شخص کي وري وري پنهنجو نالو ٻڌڻ ۽ ڏسڻ جو شوق ٿئي. ڪنهن زماني ۾ تائيمس آف انڊيا جي ڏاکڻين وٽ لفت جي پرسان ٿي هڪ فوٽو هوندو هو، جواهر لعل نهرو ۽ اندرا گانڌيءَ جو جهڪي اخبار جون هيڊ لائينس ڏسي رهيا هئا ته سندن تقرير ڪيئن چڻي آهي ۽ فوٽو ڏسڻ ۾ مشغول هئا. جواهر لعل نهرو هڪ قسمر جو هندستان جو بي تاج بادشاهه هو، سندس ناموس ۽ نالو هر هندستانيءَ جي زبان تي هو، پر وري به نالي ڏسڻ جي لالسا کان مڪتي نه پائي سگهيو.

مون هڪ سنڌي ليڊر بابت ٻڌو آهي ته هفتو لاڳيتو سندس نالو اخبار ۾ نه ايندو هو ته سندس موڊ خراب ٿي ويندو هو ۽ ايڊيٽر کي فون ڪري ڏورايو ڏيندو هو. گذريل سال ٿي به سنڌي ليڊر اچي وڙهيا، جن ۾ هڪ اخبار جو ايڊيٽر هو. جنهن چيو ته کيس نام نهاد ليڊر جي جنم ڏينهن جي موقعي تي پرچو ڪڍڻ لاءِ کيس باقي رهيل ست هزار روپيا نه مليا هئا. ليڊر جي شڪايت هئي ته کيس بلڪل ميل ٿي ڪيو ويو ۽ آخر پنهنجي ڪير ڪند ٿي گڏجي قوم جي شيوا ڪرڻ جو اعلان ڪيو. نالي لاءِ ته اهي سڀ رمزون ۽ رانديون ٿينديون آهن.

هڪ خوديءَ جو خان خود پرست دوست دٻئيءَ ۾ مهمان ٿي آيو. هتان جي سيلين جا ناز نخرا ڏسي هڪ تنهه ٻڌايائين (تزللفظ ياد نه اٿس).

چيائين: مون منجهان مان ويئي ته باقي بچيو ڇا؟

ترت جواب ڏنومانس _ ”مون“ ٻه آهي ڇا؟ ”مان“ ويئي ته سڪ ٿيو.“

فيلسوفيءَ جي لحاظ کان پڻ عالم ۽ پهتل شخص چوندا آهن ته خلقشهار پنهنجو پاڻ پسڻ ۽ پسائڻ لاءِ هيءَ ڪائنات پيدا ڪئي آهي ۽ هر صدا ڀڳوان يا خدا جي نالي سان ٿيندي آهي. ڀڳت ڪنور رام پڻ اهوئي ڳايو 'نالي الڪ جي پيڙوتار منهنجو.....'
۽ پوءِ مان ڪيئن مڃان ته نالي ۾ ڇا آهي؟

اسان جي ٻولي

ٻولي انسان جي جهوني ۾ جهوني روايت آهي . هرڪا ٻولي پنهنجي مخصوص ڪلچر جو ڪرنگهو آهي . ٻوليءَ مان سوين سالن جو اتهاس ليڻا پائيندو نظر ايندو آهي . ٻولي جن ان خطي جو تاريخي ڪئپسول آهي ، ٻيو ته جيئن انساني من الڳ الڳ تنهن ۽ سطحن تي هلچل ڪندو آهي ، اهڙيءَ ريت لاشعور يا نير شعور جيان ڪيترا تاريخي آزمودا پڻ ٻوليءَ ۾ لڪل ٿيندا آهن . اها هڪ تاريخي حقيقت آهي ته هن سڄي اپڪنڊ ۾ سنڌ ٿي آهي ، جنهن جو عربي ٻوليءَ سان سڀ کان پهرين واسطو ٻيو هو ۽ عربي ٻولي پڻ فاتحن سان گڏ سنڌ ۾ آئي . مان ٻوليءَ جو ماهر نه آهيان ، پر اها خبر اتر ته ڪيترائي لفظ عربي ٻوليءَ مان سنڌي ٻوليءَ ۾ آيا آهن ، جن جي وقت پئي معنيٰ بدلجي ويئي آهي .

سنڌيءَ ۾ اولاد جو مطلب آهي ٻار ، پوءِ اهي ڇوڪرا هجن يا ڇوڪريون ، پر عربيءَ ۾ اولاد صرف ڇوڪرن لاءِ ڪم آئين ، طعام ، عربيءَ ۾ کاڌي کي چون ته اسان وٽ خاص کاڌي کي طعام چون . عربيءَ ۾ سون کي زيب چون ۽ سنڌيءَ ۾ سونهن کي زيب چون يعني سونهنڙ هار کي زيبائتو چون . ائين لفظن جي معنيٰ هڪ هنڌان ٻئي هنڌ ويندي وقت پئي ڪيئن بدلجي ويندي آهي ، تنهنجو مثال 'عامل' لفظ آهي . عربيءَ ۾ 'عامل' چون مزور کي . اهڙو شخص جيڪو پورهيو ڪري . ڪنهن لکيو آهي ته جڏهن سنڌ ۾ عرب ڪاه ڪري آيا ، تڏهن جن ماڻهن سندن مزوري ڪئي ، سندن لاءِ پورهيو ڪيو ، انهن کي عامل چيو ويو ۽ اڳتي هلي جيڪي درٻار ۾ نوڪري ڪرڻ لڳا اهي عامل سڏجڻ لڳا ۽ اڳتي هلي ته 'عامل' هڪ خاص آڪهه ٿي پيئي ، جيڪي پاڻ جهڙو ڪنهن کي سمجهن ٿي نه . ويتر ج ڪلهوڙن

خداآباد جو شهر جوڙايو جو صرف ڪي سال ئي گاديءَ جو هنڌ رهيو ته ان وقت جيڪي هندو اتي سرڪاري نوڪريءَ ۾ هئا ، انهن ته پاڻ کي خداآبادي عامل چواڻي ڄڻ خود خدا سان ڪلهي گس پڻ ڪئي . (اهو پڻ وقت هو .) ساڳي طرح عربيءَ ۾ حاڪم جي دفتر کي چون ديوان . جنهن حاڪم جي نوڪري ڪئي ۽ سرڪاري نوڪر ٿيو ، اهو سنڌيءَ ۾ ٿيو ديوان .

عربيءَ ۾ اوطاق کي چون مجلس . جتي وڏيرو ويٺو هجي ۽ اُتي وڏي مهمانن جي مهمان نوازي ڪري . لڳي ٿو ته سادن سندن جي ذهن تي مهمان نوازيءَ جو ، کاڌي پيئي جو ايترو ته اثر ٿيو جو سنڌين ۾ کاڌي پيئي جي دعوت کي چون مجلس .

شاهه سائينءَ پنهنجن بيتن ۾ هڪ لفظ 'قصر' ڪم آندو آهي . جنهن جو مطلب آهي 'محلات' . جيولس سيز کي پڻ چون 'قيصر' . انهن ٻنهي ۾ ڪو لاڳاپو آهي يا نه . اها ڄاڻ ڪونه اٿس پر قيصر ۽ قصر هڪ ئي جي ويجهو ضرور لڳن ٿا . هتي دٻئيءَ ۾ وڏي دڪان 'استور' کي چون محلات . پر سنڌيءَ ۾ محلات لفظ جي معنيٰ ئي بدلجي ويئي آهي .

هڪ ٻيو لفظ آهي 'شوق' ، مطلب بازار ۾ ايندڙ شخص (گراهڪ) کي چون شوقين ، جنهن مان وقت پوندي ٿيو شوقين . مطلب ته ڪو ڳوٺاڻو هر هر عربن جي شهر جي بازار ۾ وڃي ۽ اتان نيون نيون شيون وٺي اچي ته اهو ٿيو 'شوقين'

اومان ملڪ ۾ ضلعي کي چون ولايت . ائين ڳوٺ کان ضلعو يعني سرڪاري مرڪز ڪافي پري محسوس ڪيو ويندو هوندو ، تنهن ڪري اهو پري واري سرڪاري مرڪز ولايت سڏجندو هوندو . اڳتي هلي جڏهن يورپين لوڪن جو راج شروع ٿيو ته عام لاءِ اتان جي مرڪزي راڄڌانيءَ جي جاءِ ولايت ٿي ، پر اهو لفظ صرف سنڌي ٻوليءَ ۾ نه ، پر ٻين ٻولين ۾ پڻ سڀني يورپ جي ملڪن لاءِ ڪم اچڻ لڳو .

ائين ڏسندي ڏسندي لفظن جي معنيٰ بدلجي ويئي آهي . ڪو وقت هو ته چمچو صرف کاڌو کائڻ جي ڪم ايندو هو ۽ باسٽن جي فٽمليءَ جو هڪ حصو هوندو هو . هاڻي 'چمچو' هن سڄي سرشتي جي ڪرنگهي جي هڏي تي پيو آهي ، سڄي سماج ، شيوا منڊليون ، سياسي آکاڙا ، سرڪاريون ، آفيسون ۽ گهر پڻ چمچاڳيريءَ کان آجا ڪونه آهن . ڪو وقت هو ته 'مڪن' ڊبل روٽيءَ تي هڻي کائبو هو يا ڪرشن پڳوان جي پوٺواري ڪري ائين ڪڇوبه کائي وٺبو هو ، پر اڄڪلهه مڪن کائڻ کان سواءِ (چاڪاڻ ته ڊاڪٽرن تمام گهڻو

اعتراض ورتو آهي) خوشامد جي معنيٰ ڏيندي ڪم اچي رهيو آهي. اڳتي طرفي ڪرڻ لاءِ جن ڏاکڻ بڻجي پيو آهي.

مان جهوني زماني جو ماڻهو آهيان. ڄمجي سان ئي کاڌو کائي ڄاڻان. ان جو پيو اڀيڳ ڪرڻ جو هنر نه سڳيو آهيان. ڇاڪاڻ ته مڪڻ ڀل روتيءَ کي لڳائي کائي ڇڏيندو آهيان. تنهن ڪري هر ڏس ۾ ناڪام آهيان. سوچيان ٿو ته اخبار ۾ اشتهار وڃهاريان:

’گهرجي ماهر، جيڪو هڪ چاهتر سالن جي ٻڍي کي ڄمڇو ڪم آڻڻ سيکاري.

گهرجي مڪڻ جيڪو کائڻ کان سواءِ ٻين سهني ڳالهين لاءِ ڪم ايندو هجي.‘ ڪا اخبار هن صفت ۾ اهواشتهار ڇاپي مون لاءِ ڪاميابيءَ جا دروازا کولي.

ڪن سڄڻن بابت

- 1۔ شري ڪيرت ٻاٻاڻي
- 2۔ شري لچمڻ ڪومل
- 3۔ شري واسديو نرمل

(اهي مضمون ’ ڪونج ’ جي خاص پرچن ۾ شايع ڪيا ويا .)

ڪيرت ٻاٻائي - هڪ تاثر

ڪيرت ٻاٻائيءَ کي مون زندگيءَ ۾ الڳ الڳ روپن ۾ ڏٺو آهي. پهرين هڪ استاد جي صورت ۾، پوءِ هڪ دوست ۽ رهبر جي صورت ۾، ۽ اٽڪل پنجاهه سالن جو سفر مون سندس پاڇي ۾ ڪيو آهي، سندس قد هر ڪيترن ۾ ايڏو وڏو پئي رهيو آهي، جو مان چاهيندي به سندس پاڇي کان ٻاهر نڪري نه سگهيو آهيان.

ڪيرت جي وڏي ۾ وڏي ”ڪمزوري“ اها آهي جو هو ڪنهن سان دشمني ڪري نه سگهي؟ دوستيءَ ۾ گهڻو غم کائڻ جي قوت رکي ٿو.

سندس هن رويي ڪري اسان جيڪي سندس تمام ويجهڻا دوست آهيون، ڪيترا پيرا خفي ٿي پوندا آهيون ته هيءُ ڪهڙو شخص آهي جو غصي ٿيڻ بجاءِ ويٺو مرڪي! سندس صبر کي داد ڏيڻ کان سواءِ رهي نٿو سگهجي. پر جي ڪنهن وقت ڪيرت جي صبر جو پيالو چلڪيو ته سرن جي ٽن وانگر دليل کڻي ٿئي پوندو ۽ اڳلو واٽڙن وانگر خاموش ڏسندو رهندو ڇڻ ڏهي پوندو. ڪجهه منتن بعد ڪيرت وري ساڳيو ۽ اڳلي کي وشواس ٿي نه ايندو ته هيءُ ساڳيو ڪيرت آهي. سندس دل ڪنهن به قسم جي ونجوڳ ۽ ڪيني رکڻ کان قاصر آهي. سندس دل شفاف ۽ صاف ڪنهن ننڍي ٻار جيان آهي، تنهن ڪري ڪيرت وشواسي پڻ حد درجي جو آهي، ڪيترا ويجهڻا دوست کيس ”ڪن جو ڪچو“ ڪري ليکيندا آهن. هر ڪنهن کي ٻڌندو ۽ وشواس پڻ ڪندو آهي ۽ ڪيترا ئي ڪلمر ڪلا سندس سادگيءَ جو فائدو وٺندا آهن ته ڪيرت کي ”بيوقوف“ بڻائي آياسين. پر هو چوندو آهي ته مان انسان جي بنيادي سنائيءَ مان وشواس وڃائڻ جهڙو عظيم گناهه ڪيئن ڪريان؟

ڪيرت رويندڙنات ٿڌگور جي ”ايڪلاچلو“ واري مٽي تي هلي نه سگهندو آهي . هلدل جي قافلي ۾ سدائين ڪن ٽن چئن کي اتساهت ڪري پاڻ سان گڏ کڻي ۽ اڪيلو نه هلي . هلدل جي الڳ الڳ رستن ۽ منزلن تائين سندس ڪيترا ساٿي ٿڪجي سائس گڏ هلڻ کان پاسو ڪري بيهن ته هو ڪن ٻين کي اتساهت ڪري هلي ، جيڪي ڪجهه وقت لاءِ ساڻي پٽڻ لاءِ پاسيرا ٿي بيهن ، هو پنهنجي پاڻ کي جستيفائي ڪرڻ لاءِ ڪيترا ئي دليل پيش ڪندا آهن . پر ڪيرت سڀ ٻڌي اڳتي لاءِ رٿائون ٺاهيندو رهندو آهي . ائين پڻ ٿيو آهي جو ڪالهه جا نڪتجين ساٿي ، وري ڪنهن موڙ تي سائس اچي گڏيا آهن . سبب اهو آهي جو هو شخصي سطح تي ڪنهن سان دشمني رکڻ نه پري رهيو پر هر ڪنهن سان پيار ڪندو آهي ۽ عزت سان پيش ايندو آهي .

شخصي سطح تي ليکڪن دوستن مان ڪنهن کي به مسئلو درپيش آيو ته هرڪو ايندو ڪيرت وٽ . سندس ڪلهه موڪرا ۽ مضبوط آهن . روئڻ لاءِ ڪير به ڪم آڻي سگهي ٿو ۽ هو پڻ ديرنائيءَ ۽ بزرگيءَ سان پنهنجي وس آهر مدد ڪرڻ جي ڪوشش ڪندو آهي .

ڪيرت ڪميونسٽ آهي . هڪ سچو ڪميونسٽ _ ڪامريڊ آهي ، جنهن کي ڪميونسٽ وٽ هيومن فيس چئجي . انسان جي سنائي ، انسان جي عظمت ۾ سندس اثوت وشواس آهي ۽ ساڳي نموني هڪ ” نئين انسان “ جي پيدا ٿيڻ ۾ پڻ وشواس آهي ، جيڪو وشواس ئي سندس اڻ ٽڪ شڪتيءَ جو چشمو آهي .

لچمڻ ڪومل هڪ پيارو شخص

لچمڻ ڪومل کي مون حصن ۾ ڏٺو آهي.

پهريون حصو سال 1956ع جو آهي. ڊسمبر جو مهينو. دهليءَ جي ٿڌ ۽ تنهن وقت دهلي ’دور است‘ جو احساس ذهن تي حاوي هو مالي ڏکين کي منهن ڏيئي سنڌي ليکڪن جي هڪ وڏي وفد ٺاهي پروفيسر منگهارا ملڪاڻيءَ جي سرپرستيءَ هيٺ پهرين ايشين ليکڪن جي ڪانفرنس لاءِ نڪري پياسين. مان سڀني ۾ ننڍو ليکڪ هوس. اهو وقت اهڙو هو جو اسان پنهنجي کيسي ۾ ريزوڊسي رات جو ان ڏيڻ جي ڳولها ڪندا هئاسين، جتي روٽيءَ سان گڏ ڌال مفت ۾ ملندي هجي. اهڙي صورت حال ۾ هڪ ’اڊيب دوست‘ اسان جنهن اسڪول ۾ رهيل هئاسين، اچي اسان کي نيرن ڪاٺڻ جو نوتو ڏنو. جنهن اڊيب دوست جي گهر اسان صبح جي نيرن ڪٽي، اهو هو لچمڻ ڀاڻيا. اڳتي جڏهن هو ممبئيءَ سميلن ۾ ڊسمبر 1958ع ۾ گڏيو ته سندس واقفيت ٿي پيئي لچمڻ ڀاڻيا ’ڪومل‘. ان وقت تائين هو سنڌيءَ جي شاعرن ۾ شمار ٿيڻ لڳو.

کيس ’دوست ڪيئن ڪجن ۽ دلين ڪيئن ڪينججن‘ جي اصل ذات مليل هئي. اها ذات کيس هن پيرسنيءَ ۾ پڻ ساٿ ڏيئي بيٺي آهي ۽ هن درنگ دنيا جي آزمودن ۽ تلخين هن جي ان ذات ۽ ڏاتو تي نفي اثر نٿو ڪيو ڏسجي. جڏهن گڏجي ويهي هن جون ڳالهيون ’گشا پتا‘ ٻڌبا آهن ته اهي وندرائيندڙ ۽ دلچسپ لڳندا آهن. هو سڀني کي پنهنجو ڪري ڇڏي، ائين هرڪو سندس صحبت جو مزو ماڻي. ڪجهه سالن بعد هو دهليءَ جي مشهور سنگيتڪار ڪان موٽيهار سان گڏ اچي ممبئيءَ سهڙيو. سندس ئي قلم مان

نڪتل بہ اوڀيرا ممبئيءَ جي وڏي هال 'شمنڪانند' ۾ پيش ڪيا ويا. انهن سڀني جو من موهيو ۽ ائين لڄمڻ ڪومل هڪ برجستي شاعر طور پنهنجي ڇاپ ڇڏي. (بد نصيبان اهي دستخط هاڻ وٽس پڻ نه آهن.) دهليءَ جي ادبي ۽ ڪلچرل سرگرمين سان سدائين ڊاننگير رهيو. 'نائيمس آف انڊيا' انگريزي اخبار جي اقتصادي شعبي ۾ نوڪري ڪرڻ لڳو. ڏينهن جو شيئر بازار جي لهندڙ ڇوهندڙ آڳهن جي ترنم ۾ گهاريندو هو، شام جو آل انڊيا ريڊيو تي شيوائون آچي محفل مڃائيندو رهيو.

.....

1970ع واري ڏهاڪي ۾ سنڌي ادب ۾ 'نئون' لفظ گھنڊ جيان وڃڻ لڳو. 'نئين' ادب 'جو پڙاڏو هر هنڌ گونجڻ لڳو. ان وقت سنڌي سميلن دهليءَ ۾ ٿيو ۽ لڄمڻ ڪومل پنهنجي آزاد ڪوٽا ٻڌائي خوب داد حاصل ڪيو. ائين 1975ع ۾ سندس پهريون شاعريءَ جو ڪتاب 'جيءُ جهرو ڪو' ڇپيو ۽ ترٽي ڪيس ساهت اڪاڊيميءَ جو انعام مليو ۽ ائين جيڏن ۾ اچي سرخرو ٿيو. ساڳئي دؤر ۾ 'سوويت لئنڊ' اخبار پاران 'امن انعام' شروع ٿيا. اتر لڄمڻ کي مشهور روسي ڪوي 'مايا ڪووسڪي' جون ڪوٽائون ترجمو ڪرڻ لاءِ ڏنيون ۽ اهو ترجمو 'نئين دنيا' پاران ڇپايو. هن طرح لڄمڻ کي سوويت لئنڊ پرسڪار مليو ۽ سوويت يونين ۽ ڪيترين رياستن جي ڪن معزز شخصيتن سان گڏ دؤرو ڪرڻ جو وجهه مليو. لڄمڻ پنهنجي دليريءَ جي سڀاو ڪري ترقي پسند ۽ جدت جي ٻنهي ادبي ڌارائن سان نڀايو

.....

انعامن جي دنيا هڪ عجيب اسرار آهي.

هر هڪ ڪلاڪار ۾ خود نمائيءَ جو اٽل ٿيندو آهي. چيو ويو آهي ته خود خلقتهار تي جڏهن خود نمائيءَ جو جذبو طاري ٿيو ته ائين برهمانڊ رچيو ۽ هن سخت گھيرن ۾ گھيريو. نظام ۽ هن جي گوناگيت جو مزو ماڻڻ لاءِ ڪنهن ٻار جيان خوش ٿي هن ليلاجو مزو ماڻيندو آهي ۽ حيرت انگيز ٿي خود نمائيءَ ۾ مخمور ٿي مائي رهيو آهي. هن نموني سوچجي ته هر ڪلاڪار ۾ اهي الاهي گڻ گهٽ يا وڏ انداز ۾ موجود آهن. نه ته ڪو شاعر پنهنجي رچنا ٻئي سان ونڊي، داد حاصل ڪرڻ لاءِ ماندو چورهي؟ اڪثر ليکڪ ۽ شاعر جڏهن ڪٿي گڏجن ته پنهنجن رچنائن ٻڌائڻ ۽ انهن بابت ڳالهائڻ ۽ داد حاصل ڪرڻ مان آندڻ ماڻيندا آهن.

اهوسڪ منهنجو ماڻيل آهي ۽ پنهنجن ٻين همعصر ليکڪن کي ساراھ ۾ مخمور ٿيندو ڏٺو اٿس .

انگريزي ٻوليءَ ۾ بہ لفظ آهن . هڪ آهي ’چائيلڊ – لائيڪ‘ جنهن جو مطلب ٻار جيان معصوم آهي ۽ ٻيو لفظ آهي ’چائيلڊش‘ ٻاراڻو . معصوميت تہ ٻارن ۽ درويشن جي صفت ٿيندي آهي ۽ اهڙي حوالي ۾ شاعر ، پيغمبر ۽ درويشي طور تصور ڪيا ويندا آهن . شاعري ۽ پيغمبري اهو سلسلو ڪافي عمدو آهي . ۽ ڪڏهن ڪير ’چائيلڊ – لائيڪ‘ مان ’چائيلڊش‘ ٿي پوي تہ اهو سنڌو ٻار ڪرڻ مشڪل نہ آهي . بس هڪ اهڙي ٻاراڻي لچمڻ ’ڪومل‘ کان ٿي ويئي .

.....

اڄ ڪلھ ادب جي ڪيتر ۾ انعامن جي دنيا ٿي نرالي آهي . هنن انعامن ڪري اديبن جو معيار انعام حاصل ڪرڻ تي مقرر ٿئي . اديبن جا جدا جدا گروه ٺهن . هتي گروهن ۾ رساڪشي ٿئي ۽ هرڪو گروه پنهنجن ليکڪن کي نقلي ڪاٺ جون ٽنگون ڏيئي سندن قد وڌائي ۽ انهن اسٽلٽس تي قد وڌي وڃڻ بعد ئي انعام لاءِ چٽ ڇوٽ ۽ ادبي دلال پيدا ٿين . ادبي چور ، ادبي جاسوس ۽ ادبي عدالتون وجود ۾ اچن . لچمڻ ڪومل جي ٻاراڻي حرڪت پڪڙجي پيئي . ادبي عدالتن فتوا ٺوڻ ڏنيون – هو ڪيترا سال ’ٽيپ‘ ڪاٽيندو رهيو . سندس چهري تي اها ئي معصوميت ۽ دل ۾ ساڳيو ئي پيار قائم رهيو .

.....

ڪيترا سال بعد ۾ دٻيءَ ۾ نارائڻ شيام آيل هو . ڪن پنهنجي ڄاڻ جو غلبو وجهڻ لاءِ نارائڻ شيام کي سندس ڪي شعر ٻڌايا ، جي اردو يا ٻي ڪنهن ٻوليءَ تان ورتل هئا . نارائڻ شيام پنهنجي مخصوص مشڪ چپن تي آئي چيو ، ”ها ، توهان صحيح ٿا چئو . پوءِ ڇا ؟ مون کي شاعر طور تسليم نٿا ڪريو تہ اهو اوهان جو مسئلو آهي .“

مون وٽ اڳئين يادگيري تري آئي جڏهن مان شاگرد هوس ۽ پروفيسر ليڪراج ’عزيز‘ جي علمي خزاني جو فيض حاصل ڪرڻ لاءِ آيو هوس . ڳالهه شاعريءَ جي ٿي هلي . هن شاهه جا ڪيترا بيت ٻڌايا جي ڪبير جي بيتن جو ڄڻ ترجمو هئا . سندس چوڻ موجب اهو ’سرڪو‘ ٿيندو آهي جو شاعريءَ ۾ روا آهي . سندس چوڻ هو تہ ڏسڻ اهو آهي تہ هڪ ٻوليءَ مان ٻي ٻوليءَ ۾ اچڻ ڪري سندن شاعريءَ جي خوبصورتِي قائم رهي ٿي يا نہ .

حقيقت ۾ خيالن جي هڪ هنڌان پئي هنڌ وڃڻ جون به ڪي سرحدون مقرر ٿيل نه آهن. خيال ۽ ڪلپنا ته پڪين پرندن جيان آزاد آهن. ڇا جيڪو ماڪ جو ٿڙو ڪنهن گل تي ڪري انڊلٽ جا سڀ رنگ پاڻ ۾ سميتي ٿو رکي؟ اهو منظر ڪنهن هڪ ملڪ يا هڪ وقت ۾ ئي ٿئي ٿو؟ انساني ذهن ڪلپنا جي ڀرڻ، پويئن جا رنگ کڻي، پرواز ڪري ٿو ته ان ۾ اوهان ڪهڙي حد مقرر ڪندا؟

.....

هن سڄي صورت حال جو مان اکين ڏٺو شاهد نه آهيان. ستاويھ سال مون پرڏيهه ۾ جيئري رهڻ کان جدوجهد ڪئي آهي. مان ان وقت 'جيءُ جهروڪو' پڙهي نه سگهيس. ان کي هاڻي پڙهي رهيو آهيان. هن جي پٺيان لاڳو 'تاريخ' کان آزاد ٿي ۽ اهي ڪوٽائون ماڻي رهيو آهيان.

اڄوڪي رات —

مهريان آهي —

اکين کي چئو

جو گهرڻ چاهين — گهري وٺن.

سواءِ سڀن جي .

....

اکرن کي ائين خرچ نه ڪر —

اکرن مان ڪي ستون جڙن ٿيون.

ست ست مان ڪي گيت پيا گونجن.

گيتن ۾ ئي

دل جا سانڍيل سور سوين کي سڏڪن ٿا

جيءُ جا ڪيٽين بند جهروڪا کلي پون ٿا

هن شاعر کي چٽ!

اڄ جي هن بازار واد جي دؤر ۾

جيءُ پٿر جا نه

پر جيءُ اسٽيل جا ٿين ٿا.